

1926—1991 ЕЛЛАРДА АЗАТ ХАТЫН

2019 НОЯБРЬ № 11

СӨЕМБЕКӘ

ISSN 0869-1398

МИНИСТРНЫҢ
БЕР КӨНЕ

социаль проектлар эшлиме

КЫЗЫМ-
ИОЛДЫЗЫМ

закон өстенме, намуcмы

«КЫЗ БИБИ»
МӘДРӘСӘСЕ

мин ачкан дөнья

АЛИЯ ӘХМӘТОВА:

«ТАТАР КЫЗЫ» ТАТАРНЫ ДӨНЬЯГА ТАНЫТА

Минем өчен син Минем өчен син һаман да – 17 дә!..

Бу фотосурәтләр еракта калган кабатланмас мизгелләргә – Яшьлеккә алып китә...
...Шундый зур галәмдә меңнәр арасыннан бер-береңне эзләп табу – үзе үк могҗиза!
Аны күргәч кабынган хисләр – иң саф, иң ихлас, иң садә... Йөрәктәге сагышы да – якты, татлы, моңлы... Беренче очрашу... Аның кебек башка берәү дә юктыр! Дөнья – матур, яшәү шундый рәхәт! Очар өчен канатлар кирәкми дә!.. Ярату, йөрәккә генә сыялмыйча, җанда шигырь булып бөреләнә...
Һәм мәңгегә Син – Шагыйрь, Ул Илһамчың булып кала...



Шәүкәт ГАЛИЕВ

КҮПМЕ КҮЗЛӘР КҮРЕП ОНЫТЫЛГАН...

Күпме күзләр күреп онытылган,
Күпме йөзләр чыккан исемнән;
Күпме сүзләр киткән хәтеремнән?! –
Ә син һаман, һаман исемдә.

Ничә тапкыр гүзәлләрне күреп,
Мин минутлык хискә исердем.
Айныдым да, сөенеп туялмыйча,
Тагын сине искә төшердем.

Йөрәгемне, ахры, тутыргансың,
Башкаларга анда урын юк.
Күңелемдә синнән бүтәннәргә
«Сөям» дигән назлы җырым юк!

Рәсемдә: шагыйрьнең хатыны Фәридә Гатиятуллина. 1948 ел.

Сөй гомерне, сөй халыкны, сөй халыкның дөньясын!



© «Сөембикә» 2019

1926 елдан башлап
«Азат хатын» исеме
белән чыкты.
1991 елда
«Сөембикә» итеп
үзгәртелде.
Хатын-кызларның
бөтөнтатар айлык
әдәби-нәфис
журналы 1913–1918
елларда чыккан
«Сөембикә»
журналының
давамчысы.

Ежемесячное
литературно-
художественное
и культурно-
просветительское
электронное
периодическое
издание на
татарском, русском
языках для женщин
и семьи.

Территория
распространения:
Российская
Федерация,
зарубежные страны

Элемтә, мәгълүмати
технологиялар һәм
массакуләм
коммуникациялар
өлкәсендәге
күзәтчелек буенча
Федераль хезмәтендә
(Роскомнадзор)
2015 елның
18 маенда
«Сююмбике» дип
теркәлгән.
Теркәү таныклыгы
Эл № ФС 77-61814

Язмалар авторның
тулы адресы
күрсәтелеп, паспорт
мәгълүматлары,
пенсия иминияте
таныклыгы,
ИНН таныклыгының
ксерокс күчермәләре
белән бергә
жибәрелгәндә генә
кабул ителә.

Кулъязмаларга бәя
бирелми, алар кире
кайтарылмый.




Фото: Ксения Богданова

Баш мөхәррир

Л. Н. Маликова

Редколлегия:

Зилә Вәлиева, Нурия Вәлиева, Искәндәр
Гыйләжев, Нәбирә Гыймәтдинова,
Айрат Зарипов, Эльмира Зарипова,
Кадрия Идрисова, Сәрия Сабурская,
Нурия Һашимова, Гөлһаз Шәйхи,
Рафаэль Шәвәлиев, Равилә Шәйдуллина,
Лотфулла Шәфигуллин.

Редакциянең

гомуми телефоны

222-09-77

Житәкче урынбасары

222-09-78

Рәмзия Кашапова

Баш мөхәррир урынбасары

222-09-78

Гөлһаз Хәсәншина

Жаваплы сәркатип

Лариса Маликова

Әдәби мөхәррир

Эльмира Закирова

Сайт мөхәррирләре:

Сөмбел Гаффарова

Камилә Димөхәммәтова

Тышлыкта:

Алия Әхмәтова

Фото: Анна Арахамия

Алия Әхмәтова өстендә

«Александр Богданов»

бренды киёмнәре.

Верстка:

Резеда Галиуллина

Бүлек мөхәррирләре:

Чулпан Галиәхмәтова

Раилә Хәялиева

Корректор

Фирдәвес Исмагыйлева

Фотокорреспондент

Анна Арахамия

Гамәли хезмәткәрләр:

Нәфисә Әскәрова

Олег Сердюк

Учредитель:
Акционерное
общество
«Татмедиа»



ТР «Татмедиа» Матбугат һәм массакуләм
коммуникациялар республика агентлыгы
ярдәме белән чыгарыла.

Басма Матбугат һәм массакуләм
коммуникациялар буенча федераль агент-
лык ярдәмендә нәшер ителә

Редакция адресы: 420066, Казан,
Декабристлар урамы, 2 нче йорт.

www.syuyumbike.ru

E-mail: suumbike@tatmedia.com

ssuum@yandex.ru

тел./факс: (843) 222-09-77

Язылу индексы:

P2204 (ПАП рәсми каталогы буенча)

73002 («Роспечать» каталогы буенча)

Банк реквизитлары:

Филиал АО «ТАТМЕДИА»

«Редакция журналы «Сююмбикә»

Расч/счет 40702810600020010309

кор/сч 30101810000000000805

в ПАО «АК БАРС» БАНК г. Казань

ИНН 1655144950

БИК 049205805

КПП 165802002

Автор фикере редакция фикере белән
туры килмәскә мөмкин.

Реклама текстлары аны бирүчеләр
жаваплылыгында.

Редакциянең язмача рөхсәтеннән башка
материалларны «Сөембикә»дән күчереп
басу тыела.

Формат: 225x290 мм
Күләме 64 бит

Басарга кул куелды:


31.10.2019 ел.

Заказ **0-3073**

Тираж **4908**

16+

24 НОЯБРЬ – ӘНИЛӘР КӨНЕ



«Оныкларны озаткач». Рабис Саләхов эше.

Баш мөхәррир сүзе



...Нечкә иләк була бу кулларда,
Уклау була, жиләк тырысы.
Чигү чигә күлмәк изүенә... (Зөлфәт)

...Бик күп куллар күрдем,
Ләкин, әнкәй,
Синең куллардан да гадел куллар юк!.. (Әнгам Атнабаев)

Әни куллары... Шагыйрьләр, язучылар, рәссамнар аларга багышлап күпме образ тудырган. Дөньяда иң жылы, иң йомшак куллар... Шуларга нәни кулларыбыз белән тотынып, жирдә беренче адымнарныбызны ясадык. Шул кулларга таянып, тормыш дигән зур юлга чыгып киттек. Авыр чакта шул кулларга капланып еладык... Иң чиста кер – әни куллары уганы. Иң тәмле ризык – әни куллары пешергәне. Хәзер инде үземнең кызларым кайчак: «Әни, син ясаган чәй тәмлерәк була», – дип, чәйне миннән ясаталар. «Соң шул ук чәйнектән, шул ук чынаякка ясым бит инде», – дип әйтсәм дә, күңелемнән: «Хәйләли инде болар, иркәләнәләр», – дип уйлап куйсам да, аңлыым аларны... Дөньяда барысын да булдыра торган куллар... Әлбәттә, әнинеке! Мәктәптә укыган елларым. Бәйрәм алды. Өзмим-куймыйм: «Кичәгә киясе күлмәгем чигүле булырга тиеш!..» Бер төндә чигеп биргән иде миңа аны әнкәй. Үз әнисе – әбием турында әйткән бер сүзе хәтеремә уелып калган: «Әгерҗегә кайткан чакларда гел әнкәй кулына карыйм... Картаюын шуннан күрәм...» Сиксәнне узган әнкәем янына кунакка кайткан вакытларда хәзер менә үзем дә иң элек аның кулларына күз төшерәм. Үзгәрәләр... Вакыт бигрәк аяусыз шул... Кадерли алганда кадерләрен белик әниләрнең!

Яратып,
Лариса МАЛИКОВА

Безнең тышылыкта

«Татарстан кызлары өчен
«Татар кызы» бәйгесендә
таләпләр югарырак: тел
белү безнең өчен өстенлек
дип саналмый.»

26



Асыл икәнеңне онытма!
Гөлнур Сафиуллина

Заман һәм без



6

Социаль проект социальме?
Чулпан Галиәхмәтова

Камышлының
«ашыгыч ярдәме»
Лилия Гәрәева

10



16

Гап-гади бәхет
Чулпан Галиәхмәтова


Татар дөньясы



30

Мәсрурә кызы
Әнисә
Роза Камалетдинова

Мәдәни тормыш



38

Карлыганнар өлгергән чак
Рәмзия Габделхакова

Балалар китапханәсе
әкият илен
хәтерләтсен ул...
Эльмира Закирова


42

Яшәеш

«Кызым-йолдызым...»
Гөлнур Сафиуллина

48

52



«Кыз Биби» яки
Жәннәт әниләрнең аяк астында
Рәмзия Кашапова

Хужабика

60



Хуплу

62

Витграсс –
сәламәтлек эликсиры



СОЦИАЛЬ ПРОЕКТ СОЦИАЛЬМЕ?



Чулпан
ГАЛИӘХМӘТОВА

Халык санын арттыру, тормышны яхшырту максатларында гамәлгә ашырыла торган «Демография» илкүләм проекты биш төбәк программасыннан тора. Әлеге проектның күп өлеше Татарстан Республикасы Хезмәт, халыкны эш белән тәмин итү һәм социаль яклау министрлыгы җаваплылыгында. Ул ничек тормышка ашырыла, халык үзгәрешләрен сизәм, өч елдан соң нинди нәтижәләр булырга тиеш? Әлеге сорауларга җавап бирер өчен без ведомство башлыгы Эльмира ЗАРИПОВАның бер эш көне белән таныштык.

■ 2020 елдан бала карау буенча түләүләр (халык телендәге «Путин пособие-се») 3 яшкә кадәр озынайтыла. Моңа кадәр ул балага яшь ярым булганчыгына бирелә иде. Ә аннан соң ана эшләмәсә, сабий 3 яшкә житкәнче ай саен 50 сум түләнде. Дөрес, яңа канун буенча пособие алыр өчен гаиләнең аз керемле булуы шарт. Тәгаенләп әйтсәк, керем гаиләнең бер әгъзасына ике яшәү минимумы күләменнән азрак булырга тиеш. Моннан кала, яшь гаиләләргә ярдәм итү йөзеннән Татарстан Президенты Рөстәм Миңнеханов өстәмә түләүләр булдырды. Хәзер авылда яшәгән 25 яшкә кадәр хатын-кыз бала тапса – 50 мең сум, 29 яшкә кадәр өченче бала табучыларга 100 мең сум күләмдә акча бирелә. Шулай ук икенче баласын тапкан әниләр өчен ана капиталы да гамәлдә. 2020 елга аның күләме – 466617 сум. Киләсе елдан аз керемле күп балалы гаиләләрдәге 3 яшкә кадәр сабийларга дарулар алу өчен 10 мең сумлык электрон сертификатлар кертелә. Ул елга бер тапкыр биреләчәк. Шулай ук киләсе елдан мондый гаиләләр өчен балалар бакчасына айлык түләүләр бөтенләй бетерелә.



Бала тапсаң, дәүләт ярдәм итәр

Министр ачык булырга тиеш, бигрәк тә социаль яклау министры! Эльмира Зарипованың гражданнар кабул итү көненнән кала, интернет кабул итү вакыты да бар. Хәзер авыл кешесенә министр ишеген кагу өчен Казан юлын да таптыйсы юк, интернет кабул итүгә генә языласы. Министрның бу көне дә нәкъ менә жирлектәге халык белән аралашудан башланды. Экранның теге ягында Балык Бистәсе муниципаль районы Башкарма комитеты житәкчесенә социаль мәсьәләләр буенча урынбасары Айгөл Вафина һәм борчыган сорауларына җавап эзләп килгән авыл халкы.

– Балама киләсе елның гыйнварында яшь ярым була. Аз керемле гаилә буларак, бала караган өчен 8896 сум акча алам. Киләсе елга түләүләр бирү вакыты озынайтыла дип ишеттем. Мин ул пособиегә өмет итә аламмы? – дип сорый Чулпан Гарәфетдинова.

Министр төгәл аңлата: быелдан яңа канун кабул ителде, аның нигезендә Чулпан түләүләр алуын дәвам итәчәк, һәм ул берәз артачак та. Бары тик социаль яклау оешмасына барып, гариза язарга, аз керемле гаиләдә яшәвен расларга кирәк булачак. Баласына 3 яшь тулганчы өйдә утырырга җыена Чулпан. Эшкә чыгарга уйласса, жирле житәкчеләр балалар бакчасына чират юк дип белдерде. Гомумән, «Демография»

илкүләм проекты кысаларында 2021 елга мондый чиратларны бетерү бурычы куелган. Ясле группалары да ачылачак. Чулпан ире белән рәсми рәвештә язылышмыйгына яши икән. Эльмира Зарипова моңа игътибар итми калмады. «Мөнәсәбәтләр рәсмиләштерелми икән, хатын-кыз юридик яктан яклаучысыз кала. Бернәрсәгә дөгъва итә алмаячаксыз», – дип кисәтте ул.

«Мондый социаль түләүләр булдырылганнан соң, ялгыз әниләр саны артыр дип курыкмыйсызмы?» – дип сорыйбыз министрдан. «Бер минутлык табыш өчен ана үзен дә, баласын да юридик яктан куркыныч астына куяр дип уйламыйм. Әгәр ире белән җаңгыра килеп чыкса йә аерылырга туры килсә, ана бернәрсәсез калачак. Аның милеккә дә хокукы булмаячак. Әнә шул хакта уйланыннар иде», – диде ул.

«Социаль такси» табиб-гериатрга алып бара

«Демография» илкүләм проекты кысаларындагы «Өлкән буын» төбәк программасы, мөгаен, иң колачлысыдыр. Беренчедән, Россиядә, шул исәптән, Татарстанда да, өлкәннәр саны арту күзәтелә. Республикада һәр дүртенче кеше бу категориягә керә. Димәк, әлеге программа күп кешегә кагыла. Икенчедән, 2024 елга халыкның гомер озынлыгын 78 яшкә кадәр житкерү бурычы куелган. Ә иң мөһиме: гомер көзенә кергән кешеләрнең тормышын уңайлы һәм

актив итү. Моның өчен Татарстан быел «Өлкән буын» проекты нигезендә озак вакытка сузылган тәрбия системасы булдыру буенча пилот проектны гамәлгә ашыра башлады. Бу системаны укучыларыбызга аңлату өчен министр Эльмира Зарипова безне Арча районына алып китте.

Өлкән буын кешеләренең 80 проценты хроник авырулардан җәфа чигә. Хәтта берьюлы берничә чирдән интегүчеләр бар. Ә бит яшь алга бармый. Шуңа да өлкәннәр өчен озак вакытка сузылган тәрбия системасы үтә актуаль.

– Быел әлеге проектны республиканың җиде районында башладык, – дип сөйли министр. – Аларда инде гериатрия кабинетлары ачылды, табиб-гериатрлар, махсус әзерләнгән социаль хезмәткәрләре бар.

Кемнәр соң ул табиб-гериатрлар? Алар кеше организмындагы физиологик картаюның табигый процессларын өйрәнә. Өлкән буынның үзенчәлекләрен исәпкә алып диагностика ясый, дөвалый һәм профилактика уздыра. Арча район хастаханәсендә махсус кабинет ачылган. Әлеге яңа эшне районда Рәмзия Хәйруллина башкара. Ул 30 ел гомерен медицинага багышлаган. Ел башында Казанда дүрт айлык махсус курсларда укып кайткан.

– Участок терапевты табиб-гериатр кабинетына 65 яшәтән өлкәнрәк кешеләрне җибәрә. Беренче эш итеп махсус сораштыру үткәрәбез. Нигездә, ул гәүдә авырлыгы, бәвел тоту-



■ Татарстанга федераль бюджеттан бүлөп бирелгән 64 миллион сумнан артык акча ярдәмендә муниципаль районнар өчен 43 автомобиль сатып алынды. «Социаль такси» авылда ялгыз яшәгән өлкәннәргә ярдәм күрсәтә. Автотранспорт – мөмкинлекләре чикләнгән кешеләр, ягъни коляскаларда йөрүчеләр өчен дә җиһазландырылган. Авылга кайчан килүе турында фельдшер алдан ук хәбәр итеп куярга тиеш. «Социаль такси» өлкәннәрне диспансеризация үткәндә генә килеп алып, китереп куя.

тотмау, мобильлек югалу, егылуларга кагыла. Әлеге анкета сораулары буенча өчтән күбрәк бал җыйганнар игътибар кирәк булган категориягә кертелә. Дәвалау буенча индивидуаль план төзелә. ЛФК белгече, диетолог, неврологка мөрәҗғәгать итәргә киңәш ителә. Дәвалау билгеләнгәч, авыру ярты ел күзәтү астында була.

Табибка барып та җитәргә кирәк бит әле. «Өлкән буын» проекты кысаларында агымдагы елның сентябреннән район хастаханәләрендә социаль такси хезмәте эшли башлады. Хәзер район үзәгеннән ерак булган авылларда гомер итүче 65 яштән өлкәнрәк булган ялгыз әби-бабайларны шушы машиналарга утыртып, диспансеризация уздырырга алып киләләр. «Рәхмәт инде җитәкчелеккә», – дия-дия, машинадан төштеләр Арча районы Курса Почмак авылыннан килгән әби-бабайлар. Гомере бие укытучы булып эшләгән Гүзәл апа Гыйниятуллина: «Сәламәтлек яшьләргә дә кирәк, ләкин без, өлкәннәр өчен ул тагын да мөһим. Даими тикшерелеп торам. Галочка өчен генә эшләнми бу, балам. Шунысы бигрәк куандыра», – ди. Өлкәннәрне фельдшер, социаль хезмәткәр озатып йөри. Арча районында аларга ерактан күренеп торган махсус җилетлар да тектереп кидерткәннәр.

– Россия Президенты Владимир Путин илне «80 плюс» клубына керту бурычы куйды. Яхшы тормышта яшәгән сәламәт өлкәннәр санын

арттыру дигән сүз бу. Ялгыз яшәгән әби-бабайлар бик нык авыртына башлагач кына юлга кузгала. Районнан машина килеп ала башлагач, сәламәтлекләрен кайгырту артыр дип уйлыйбыз, – ди Эльмира Зарипова.

Урын өстендә калучыларның тормышын ничек җиңеләйтәргә?

Озак вакытка сузылган тәрбия системасын оештыру буенча проектка Арча Картлар йорты да кертелгән. Моның өчен директорлары Гөлнәз Төхвәтуллина – Мәскәүдә, социаль хезмәткәрләр Казанда укып кайтканнар. Ишегалдыннан ук безне Скандинавия таяклары белән йөрергә чыккан бер төркем өлкәннәр каршы алды. Ә үз аякларында йөри алмаганнарга волонтерлар ярдәм итәргә килгән. «Һава суларга еш йөри башладык», – дип шатлана алар. Ярдемчеләрен көтеп алалар. Сөйләшүгә, күңел бушатуга бик мохтаж шул өлкәннәр. Күңел салып тыңлап утыручылар үзенчә бер дөва да бит әле ул. Рухи дөва!

Проект кысаларында үзгәрешләр моның белән генә бетми әле. Үз-үзен карый алмаган әби-бабайлар каравагына махсус пәрделәр куелган. «Гигиена процедураларын үткәргәндә бик оялалар иде. Социаль хезмәткәрдән кала, бүлмәдәшләре дә бар бит әле. Хәзер асларын җыештырган вакытта пәрделәр белән каплап куябыз», – ди директор. 450 мең сумлык җиһазлар кайтып җитүен

көтәләр. Күптөрле функцияле ятаклар, сикәтле мөндәрләр урын өстендә яткан картларның тормышын берәз булса да җиңеләйтәр дип өметләнәләр.

Инсулыт кичергән Роза апа Хәкимова монда әле бер айлап кына яши. Улы да, ире дә үлгәч, картлык көнендә карар кешесе калмаган. «Иртәннән кичкә кадәр тәрбиялиләр безне, игътибар бик зур. Коляскалар белән урамга алып чыкканнарына бик сөенәм. Туганнар, оныклар хәл белергә киләләр, тик берсе дә: «Әйдә, кайтыйк», – дип әйтми, – ди Роза апа. – Әйтсәләр дә, моннан беркәй да китмим. Минем хөкүмәткә тәкъдимем бар: ялгызлыктан тилмереп яткан әби-бабайлар күп. Күбрәк ачарга кирәк бу Картлар йортын, интермәсеннәр иде минем кебек».

Үз өйләре түрәндә урын өстендә яткан өлкәннәр дә онытылмый илкүлэм проектта. Аларның якынарын өй шартларында авыруны карарга өйрәтәләр. Арча районының «Шәфкать» үзәгендә, мәсәлән, шикәр авыруны кешене тәрбияләү буенча лекцияләр башланган. Моңа кадәр төрле темаларга 5 курс үткән инде. Зәйтүнә апа Исмагыйлеваның әнисе күптән түгел шикәр чире белән авырый башлаган. Әнисе белән чираттагы тапкыр хастаханәгә баргач, аңа районның социаль яклау бүлегенә керергә киңәш иткәннәр. Анда махсус мәктәп оештырылуын әйткәннәр. «Моңа кадәр шикәр авыруны кешене карау буенча киңәшләр



■ Урын өстендә яткан якыннарын дөрес итеп тәрбияләргә өйрәнергә теләүчеләр һәр районда эшләгән Халыкка ярдәм күрсәтү үзәкләренә мөрәҗғәгать итә ала. Сентябрь аена 225 кеше укытканнар инде. Жәң башына кереме яшәү минимумынан 2,5 тапкырга артык булмаган өлкән яшәтгә (инвалид) мохтаж кешеләргә «Сиделка» хезмәте бушлай күрсәтелә.

эзләп, интернет актардым. Тик анда бик күп сорауларым җавапсыз калды, дөрес язалар микән соң дигән шигем дә бар иде. Ә монда үзегезнең белгечләр аңлата. Ышанычлы. Мондый укулар әнине дөрес итеп тәрбияләргә мөмкинлек бирде. Дөрес карыйм микән, инсулинны дөрес кадыйм микән, дип, гел борчылып йөрдәм. Хәзер белгечләр аңлаткач, курку бетте», – ди ул.

Министр Эльмира Зарипова белдерүенчә, проект кысаларында республикада кеше ярдәменә мохтаж ялгыз өлкәннәр өчен «Сиделка» хезмәте дә булдырылды. Ел ахырына кадәр 119 кешегә ярдәм күрсәтү бурычы куелган. Мондый хезмәтләр озак тәрбияләү системасы оештырылган районнарда күрсәтеләчәк. Киләсе елга ул районнар саны 13 кә җиткерелергә тиеш. 2021 елга бөтен республика күләмендә булдырылачак.

Россияда иң беренче

Арча районының Яңа Чүриле авылындагы психоневрология интернатының яңа корпусы төзелә. Хезмәт, халыкны эш белән тәэмин итү һәм социаль яклау министры Эльмира Зарипова безне шунда алып китте. Төзелеш барган мәйданны ул даими карап кайта икән. «Яңа төзелгән бинада коридор системасы булмаячак. Ике яки дүрт кеше кухнясы, бәдрәфе булган аерым бүлмәләрдә яшәчәк», – дип аңлатты безгә интернат директоры Рамил Гарипов. Анда шулай ук ял бүлмәсе, тернәкләндерү курслары узачак кабинетлар урнашчак. Туганнарының хәлен белергә килүчеләр өчен күрешү бүлмәләре дә әзерләнә. Интернат директоры Рамил Гарипов сөйләвенчә, психик тайпылышлары булган кешеләр интернатка элгә икән, моннан чыкмый инде. Гомере буге шушында яши. Туганнары алып киткән очраклар

бар, тик бик аз. «Интернатта 32 ел эшләү дәверемдә 30 лап кешене генә чыгардык», – ди директор.

– Төзелеш планыннан күргәнгә, кулланылышка тапшырылачак объектта көнүзгә бүлмәләре күп. Хроник авырулы кешеләр булсалар да, үз-үзләрен карый алганнары да бар. Болар барысы да монда яшәүчеләргә уңайлылык тудыру өчен эшләнә, – ди министр.

Интернатның яңа бинасын киләсе елның августында кулланылышка тапшыру каралган. Ул «Демография» илкүләм проекты буенча төзелгән Россиядәге иң беренче объект булчак. Арча районындагы проектлар барысы да ярдәмгә мохтаж кешеләр өчен эшләнә. Шуңа да министр нәкъ шушы программаның гамәлгә ашырылу барышын һәрвакыт күз уңында тотта. «Иң беренче ярдәм мохтажларга булырга тиеш», – ди ул. Өлкән буын проектының асылы шул.

■ Авыл җирендә эшләгән бердәнбер интернатка яңа бина әле 2008 елда гына төзелгән. Анда бүген 365 кеше тәрбияләнә. Тик, ни кызганыч, психик яктан тайпылышлы авырулар саны арта. Бүгенгә көндә интернатка урнашу өчен чираты җиткәннән көтеп яшәүчеләр дә бар. Шунны исәпкә алып, быел май аенда Чүриледәге психоневрология интернаты каршында 97 кешегә исәпләнгән яңа бина төзи башлаганнар. Федераль һәм республика казнасынан төзелеш өчен 71 миллион сум күләмендә акча бүленеп бирелә.



Фото: Анна Арахамия

Ул бай инвестор да, иганәче дә түгел. Ләкин аның тырышлыгы белән Камышлының әле тагын унбер өендә ут яна, унбер йортның нигез жылысы сүрелми.

Азнакайның Камышлысы белән Ирекле арасы алты чакрым. Көненә бер дә урый ул юлны Рәмилә ханым, ике дә, өч тә... Жил-буранлы кышкы төннәрдә авыл урамында нинди ут бу дисәң, аның машинасы булыр. Андый төнне күзенә йокы керми шул: газлары сүнөп, әбиләр туңып утырмыймы икән дип гасабиләнөп ята да, ахыр түзми, чыгып машинасын кабыза...



Лилия
ГӘРӘЕВА



КАМЫШШЛЫНЫ «АШЫГЫЧ ЯРДӘМЕ»

«Гөлүсә апа, кан басымыңны үлчәдеңме, дару эчтеңме әле бүген?» – ди ул, керә-керешли. Шәфкать туташы миссиясен тәмамлагач, аңа күрше йортта телефон мастеры вазыйфасына керешәсе. Фәния апаның телефоны әллә нишләгән әле, тавышы ишетелми башлаган диме... Монда карыйсын карап, барлыйсын барлагач, каршы як капканың келәсе ачыла: «Флера апа, нихәлең бар? Кая, чиләкләрең бушадымы?» Аннары Фаягөл апага, Суфия апага кагыласы... Ләйлә апаның да хәлен белөп чыгасы булыр...

Рәмилә Зәкиева – социаль хезмәткәр. Вазыйфасының рәсми аталышы шулай. Ә әбиләр өчен ул – «безнең Рәмилә». Сердәшчебез, киңәшчебез, аяк-кулларыбыз да, дип өстәп куялар әле ахырдан. Кызы Айгөл белән икесенә унбер әби аларның. Хәер, ник кызы белән икесенә генә дим әле? Әбиләрне карашуда ире Фәрәгатьнең дә, уллары Ирек белән Радикның, Камил белән Каринаның да ярдәме зур лабаса. Әбиләрнең газ казаннарын, электр

чыбыкларын алыштырганда, түбәләрен менеп үлчәгәндә, яңа койма тотарга калай кайтартканда аларның ярдәменнән башка булмый да. Яз-көз бакчаларын сукалатасы, чүпләрен түгәсе, тырмалыйсы, утыртасы, өлгергәнәң жыясы, урнаштырасы, тозлайсы, кайнатасы, пай жиренә бирелгән ашлыкны аласы... Бу эшләрне санап киткәнәмә аптырадыгызмы? Әйе, боларның берсе дә социаль хезмәткәрнең вазыйфасы түгел. Районның социаль яклау бүлегенә ай саен язып илткән хисап кенәгәсендә дә телгә алынмый бу эшләр. «Бәй, бөтенесен исәпләсәң, әбиләрнең пенсиясе житмәс, – дип көлә Рәмилә ханым. – Алар бит үземнекеләр». Бу сүзләрендә дә арттыру юк. Апаларның барысы да балачактан ук таныш, якын шул аңа. Ирекледә гомер итсә дә, Рәмилә ханым үзе дә шушы авылныкы. Монда аның әтисе Мөхәммәтдин абзый туган, әнисе Гөлүзә апа килән булып төшкән, алар – биш туган шушы урамда тәгәрәшөп үскән. Бу апалар белән гомер-гомергә бары – бергә, югы уртак инде.



Шуның өчен дә Рәмилә ханымның язын ничә өйне юып, ничә йортка яңа пәрдә тегеп элүенә, ничә капка, ничә тәрәзә буявына гажәпләнмәгез. Үземнекеләргә дип, чын күңеленнән тырышуы. Авылы гына яшәсен, йортларын-да гына утлар балкысын.

...Гөлүзә апаларда әбиләр чөкөрдәшә. Рәмилә ханым барысын да чәйгә дәшкән. Бөлеш өлгергәнче, бер яшьлектән урап кайтышлары – хатирәләр сандыгын ачканнар. Барысы да дип әйтерлек сиксәннән теге ягындагылар. «Сеңлем, бу хатыннар – сугыштан соңгы иң авыр елларда шушы колхозны күтәргән хатыннар. Хәзер әнә сызламаган жирләре юк. Бу сүзләргә язмый калдырма, яме!» – сиксәнне узса да, Гөлүзә апаның яшь чактагы гаярьлегә әле дә шул килеш. Язсаң, аның да язмышын бер тарих итеп язарлык. Минзәлә авыл хужалыгы техникумын тәмамлагач, монда зоотехник итеп жибәрәләр Түреш кызын. Сугыштан соң авыл хужалыгы әле аягына гына басып килгән 1957 нче еллар. Ул чорның авырлыгы жаннарына сеңгән: «Малларның ашарына печән юк, яшәренә абзар юк...» 30 ел колхозда ферма мөдире була Гөлүзә апа. «Үжәт иде, егәрле иде, исереп эшләми йөргән ирләрне дә салып кына ега иде», – дип колагыма пышылдаша әбиләр. Дилбегәне кулына урап, тарантаста аягүрә генә басып чапкан Гөлүзә апа пенсиягә чыккач та эштән туктамый әле: якын-тирәнең ятим карт-карчыклары өчен картлар йорты ачтыра. Өлкәннәргә карата кайгыртучанлыгы менә кемнән Рәмилә ханымның.

Кайчан гына шалтыратсаң да, ул гел эш өстендә булыр. Кышын әбиләрнең ишегалдын көрәр, язын бакча казыр, жәен әйләнә-тирәне чабар, лапас сүтәр... Әйе, нәкъ шулай: ишегалдын ямьсезләп тормасын дип, Мәгъдәнүс апаның янтайган лапасын сүтеп, өч машина чүп түккәннәр. Бер шалтыратканымда Вазыйха апага су кертеп, канализация ясап яткан чакларына туры килгән идем. «Безнең авылның ике проблемасы инде. Берсе – су, берсе – юл», – дип зарланышып ала әбекәйләр, ул хакта сүз чыккач. Өйләренә су кергән керүен дә, суны кудыручы насос кына әледән-әле чыгымчылый икән менә. Өйдә дә чак кыймылдаган әбиләр урамдагы коедан су ташый алмый, димәк, социаль хезмәткәргә тагын эш өстәлә. Су булмагач, кер юу машиналары да эшләми. «Кызлары булганнарның кызлары кайтып юа. Булмаганнарыныкын өйгә алып кайтып, үземнең машинада юып, үтүкләп китерәм», – дип, гади генә аңлатып китә Рәмилә апа. Аның өчен болар бар да гадәти, шулай булырга тиеш кебек кенә кабул ителгән эшләр.

Азнакайга – базарга-кибетләргә барасы көннәрен әбиләр бәйрәм көткән кебек көтеп ала. Рәмиләләре һәрберсен чиратлап үз машинасында жылдереп кенә шулай дөнья күрсәтеп, үзе әйтмешли «берәз һава сулатып» алып кайта аларны. Болай азык-төлеккә кытлык кичерми әбекәйләр. Итен дә, балыгын да, сөтен-каймагын, яңа пешкән ипиен дә Рәмиләләре китереп кенә тора. Үзе китерә, үзе пешерә... Көн саен шулай.

Фото: Анна Арахамия

Нишләсәләр дә, башта Рәмилә белән киңәшләшә Камышлы әбиләре.

Бүген берсенә әзерләп калдырса, иртәгә – икенчесенә. «Үземнекеләр бит!» – ул гел шулай ди.

«Безнең бәхеттән туган баладыр инде, – диләр әбиләр дә. – Ул булмаса, авылыбыз бөтенләй бушар иде. Үзебезнең генә яшәр жай юк хәзер». Дөрөсен әйткәндә, үз вакытында алар да итәк тутырып балачага үстергән, жәй көне ишегалды чирәмәндә оныклары әүмәкләшкән...

Гайфуллина Фаягөл апаның балалары энә өчәү. Бер баласы Кемеровода ук, калганны да читтә, гел кайтып йөрергә ерак. «Балалардан артык булыша Рәмилә безгә. Газ казаным иске иде. Районнан үзе барып алып кайтты, сварщик чакырып ялгатты...» – ди Фаягөл апа. Аңа Флера апа кушыла: «Айгөл дә үзе кебек аның. Быел мунчаларымны юдылар, капкаларымны буядылар. Уңайсызланам, кызым, ярар инде, барысын да эшләп бетереп булмый бит, дим. «Без монда килгәч, эшләргә тиеш», – ди балакаем. Авыррак эш булса, Фәрәгать килә, уллары килә... Көтеп кенә торабыз Рәмиләбезне, кереп хәлне генә белсә дә, рәхәт була». III дәрәжә Хезмәт даны ордены иясә, 7 нче сыйныфны тәмамлаганнан бирле колхозда сыер сауган Флера апаның сүзен Суфия апа эләктереп ала: «Майда 80 яшьлегемә юбилей үткәрдә. Бөтенесен үзе алып кайтып, үзе әзерләде. 30 кешедән артык булдык юбилейда». Мортазина Гөлүсә апа да Рәмилә ханымның ярдәме белән яңа ишек куйдырган, түбәсен калай белән каплаткач, келәтенә су үтми хәзер.

Гәрәева Ләйлә апа арада иң яше булса да, инде дүрт операция кичергән, көндәлек эшләргә генә башкару да аңа авырлык белән бирелә. 43 ел шушы авылда фельдшер булып эшләп, күпме кешене генә дәваламаган да,

кемнәрне генә үлемнән алып калмаган ул югыйсә. «Авылны ташлап, йортны калдырып китәсе килми шул. Ярый Рәмиләбез бар әле», – ди Ләйлә апа.

Һәрберсенә иң курыкканы да менә шул – картлык көнәндә нигезеннән аерылу. Аларның бу хакта сүз дә кузгатасы килми. «Балаларда бик рәхәт, / Ләкин үз өең түгел. / Анда барсам, күңелем тула, / Йомшак бит ул карт күңел», – дип, шигыр белән сөйләп китә Гөлүсә апа. Флера апаның да күңел дәфтәре буш түгел: «Бәхетле, дип сорыйлар, / Бәхетле мин туган авылымда. / Жәлеп яткан яшел басуларым, / Аркылы каен тора каршымда». Аркылы каен – Камышлыга терәлеп кенә торган урман исеме. Авыллары бигрәк матур шул аларның. Мондый матурлыкны ташлап, кемнең китәсе килсен? Күзләренә операция ясаткач, Флера апа бер елны Түбән Камадагы балаларында яшәп алган. «Иртән торып утырам да, башта урамнан баручыларны саным. Меңгә тутыргач, машиналарга күчәм. Карчыкларны үтерәсегез килсә, шәһәргә генә алып килегез икән, дидем». «Шулай-шулай, – дип жөпләшә әбекәйләр, – үз нигезендә үләргә язсын».

Камышлы кайчандыр зур авыл булган, сыер-сарык, каз-тавык, куян фермалары эшләгән. Жидееллык мәктәбе, китапханәсе, клубы гөрләп торган. Клуб белән китапханә бүген дә эшли анысы. Клуб мөдире Люция һәм китапханәче Розалия ханымнар да, Рәмилә кебек, авылны яшәтүчеләр, ямь өстәтүчеләр. Авылдашлар көче белән бәйрәмнәргә әзерләгән концерт-кичәләренә төп тамашачылары исә менә шушы әбекәйләр. Рәмиләләре генә клубка илтеп куеп, алып кайтырга иренмәсен. «Иренмим, нинди иренү ди. Өйдәге мал-туарны, бала-чаганы барлыым да, хәзер килеп житәм», – ди ул үзе елмаеп. Әйе шул, монда әбиләре көтсә, Ирекледә зур хужалыгы, балалары көтә.

Ә алар жидәү аның. Үзләренә өч уллары янына тагын дүрт кызы сыендырган олы йөрәкле гаилә бу. Минем исә мондый киң күңеллекнең серен беләсем килә. Рәмилә ханым өчен монда да ис китәрлек берни дә юк: «Камиләбез бик авырлык белән туды. Ул исән калса, бер ятимне алам, дип адарынган идем. Безгә килгәндә Айгөлгә 8 яшь иде. Бик боек иде ул, гел елады. Малайлар арасында үзенә генә күңелсездер, әллә иптәшкә тагын бер кыз алыкмы, дидек. 9 яшьлек Каринаны Казандагы бер гимназиядән житәкләп алып чыгып бирделәр. Хәреф тә танымый иде. Акылында кимчеләге бар, дип, аны коррекцион мәктәпкә билгеләделәр. Баланың берүзен анда калдыруы бик кызганыч, бер-берләренә иптәш булырлар дип, апалы-сеңелле Маша белән Виканы алдык...»

Көн дә алты чакрым килеп, ничә кешегә хезмәт күрсәтүе (хезмәт күрсәтү түгел, аларның тормышларын жигелеп тартуы) энә шушы киң күңеллек, миһербанлылык белән аңлатыла да. Камышлы әбиләренә иң кадерле кешесе ул Рәмилә ханым. «Берүк исән булсын да, бездән баш кына тартмасын инде», – ди алар. Аннары: «Ул бит безнең яшәтүчебез», – дип тә өсти.



ФОТОБАЙГЕ: «ОБЪЕКТИВТА – ӘНИ»



Фото: Гөлүсә Закирова. Казан.

Әни...

Безнең өчен дөньяда кадерледән-кадерле, газизләрдән-газиз зат... «Сөембикә» журналы редакциясе һәм «Казан Кремле» музей-тыюлыгы оештырган «Объективта – әни» бәйгесе моның шулай икәнлеген тагын бер кат күңелләргә салып куйды. Ана бәхете турында иде безнең бу фотоконкурс. Ана шатлыгы, ана сөенечләре турында. Аның безгә биргән Жылысы хакында... Фотосурәтләр бик күп килде! Катнашырга теләк белдергән һәркемгә рәхмәтлебез! Бәйге хәзер сайтка күчә: 1 ноябрьдән башлап бу фотосурәтләр өчен тавыш бирергә мөмкин. Ай азагында – Әниләр көнендә конкурска йомгак ясалачак, җиңүчеләр билгеләнәчәк. Иң уңышлы эшләр «Казан Кремле» музей-тыюлыгындагы «Манеж» залында узасы күргәзмәгә урнаштырыла.

Бәйгенең соңгы көнендә карар кабул иттек: конкурс тәмамлана, әмма проект дәвам итә. Димәк, фотосурәтләрегезне безгә юллый аласыз. Иң уңышлылары журнал битләрендә дөнья күрер.



УЙНАРГА ВАКЫТ ЮК!



Раилә
ХӘЯЛИЕВА

Өч яшьтә – музыка мәктәбенә, дүрт яшьтә – инглиз теле, алты яшьтә – мәктәпкә әзерлек курсларына. Оho, күкрәк балалары өчен югары математика дәресләре дә ачылган икән. Бассейнга йөртергә дә кирәк, бию дә комачауламый, буш вакыты гына калмасын да, башкалардан ким булмасын! Замана әниләренең лозунгы: үзен хөрмәт иткән һәр әни баласын нинди дә булса түгәрәккә йөртергә тиеш!

Мондый тырышлыктар, әлбәттә инде, бала бәхете өчен дигән изге ният белән эшләнә. Әмма торган саен арган-талган эти-әниләр күбрәк очрый, ни теләгәннен үзе дә белмәгән, әмма аның өчен нидер хәл иткәннәренә ияләшкән боек балалар арта тора. Шунысы гажәп менә! Нейропсихолог Нуршат Галимова белән замана әниләренә хас уртак сыйфатларны барладык.

ТҮГӘРӘКЛӘР, КЛУБЛАР, СТУДИЯЛӘР... КҮБРӘК БУЛГАН САЕН ӘЙБӘТРӘК!

Бар дөньяга үзебезнең һәм безнең балабызның беренче икәннен исбатларга тырышабыз. Балалар эти-әнисенең уңыш билгесе булып тора. Ә уңышлы бала ул ике-өч түгәрәккә йөрергә, чит телләр белергә һәм талантлары белән башкалардан аерылып торырга тиеш. Уйлап карагыз әле, сез нинди нәтижә булуын телисез? Уңышлы

бала үстерергә телибез, диләр күпләр. Ә дәрес жавап – мөстәкыйль, үзенә ни кирәген аңлаган бала тәрбияләргә тырышабыз дию дәрес булыр иде. Киләчәктә ул, нишләп мине математика түгәрәгенә йөрттегез, минем спортчы буласым килгән иде, дияргә дә мөмкин бит.

КИҢӘШ: Безнең чорда әллә нинди түгәрәкләр булмады. Шуңа күрә бүгенге әти-әниләр үзләре ала алмаганны балаларга бирергә тели. Балага үз хыялларыбызны такмас өчен, аны мөстәкыйль шәхес итеп күрергә тырышырга кирәк. Аның кызыксынуларын, үсешен, Аллаһ биргән талантларын күзәттегез. Бала фикеренә дә колак салыгыз. Әгәр дә баланың бөтен уенчыкларын чәчеп салып, үзе теләгәнчә рәхәтләнеп уйнарга да вакыты юк икән, ул үзен ничек бәхетле хис итсен инде!

«СИН УТЫРЫП ТОР, МИН ҮЗЕМ!» ЧАМАДАН АРТЫК КАЙГЫРТУ. Тормышның тизлегә зур. Тормыш арбасыннан төшеп калмаска дия-дия йөгәрәбез, артыннан этеп булса да, баланы да шул ритмга кертергә тырышабыз.

«Син борчылма, балам, мин үзем!» Үзең эшләгәндә тизрәк тә, чистарак та була. Бала өлгерер әле, эшен эшләргә дә, киенергә өйрәнергә дә... Балага үзенчә булырга, үзенә әйбер сайларга, хәтта үз фикерен әйтергә дә урын калдырмыйбыз түгелме?! Безнеңчә икән – дәрес, ә бала теләге?.. Бала тормышына артык «керепа китүнең» тагын бер куркыныч ягы – бала да, әни дә үз тормышы белән яшәми. Зуррак балалар әниләренә артык кайгыртуыннан ояла да башлый хәтта.

КИҢӘШ: Кирәгеннән артык кайгыртканда, аның өчен барысын да хәл иткәндә без баланың төрле үсеш юлларын томалыйбыз. Баш мие ялкаулана, минем өчен барысын да уйлыйлар дигән халәткә күчә икән. Ә бала жайлы юл белән барырга ияләшә. Чыннан да, әгәр синең өчен барысын да эшлиләр икән, нигә тырышырга ди әле? Балага өйдә ул булдырып чыгардай эшләр кушыгыз, вазыйфаларын барлагыз. Сөзгә ошамаса да, киёмнәрен үзе сайласын. Аның фикерләренә дә колак салыгыз. Үзе өчен үзе жаваплы икәнән тоярга ярдәм итегез.

ГАЕП ҮЗЕМДӘ... Үзеңне гаепләү – бала тәрбиясендәге иң начар киңәшче. Әмма бүген әниләрне нәкъ менә «гаеп» хисе белән капкынга алалар. Балаңның рекламада күрсәтелгән уенчыгы да юк, киёмнәре дә брендлы кибетләрдән түгел, футбол түгәрәгенә дә язылмаган. Үзеңә алгансың, ә балаларга?! Балага вирус ияргән – әйбәтләп карамаганың! Трамвайда кычкырып елыймы – тәрбияләмәгәнсең! Үзеңне тыеп кала алмыйча балага

кычкырдыңмы?! Шундый күп бу «гаепләр». Һәм күп кенә әниләр бу хисне кирәксез уенчыклар, тәм-томнар белән томалап куярга тырыша. Гомумән, балага узуга әни кеше «гаеплеләр» сафына кереп баса кебек: «Кофе эчәсең? Ничек инде, син бит хәзер ике кеше өчен жаваплы!» Һәм шулай дәвам итә...

КИҢӘШ: Үзебез күз алдына китергән, социаль челтәрләрдә тудырылган әни образына туры килмәгәндә үз-үзеңне гаепләү хисе барлыкка килә. Идеалга күбрәк омтылып, үзебезнең асылыбызны онытып жибәрмәк әле без, әниләр. Башкалар белән ярышудан туктарга кирәк. Нәрсәдә үзегезне гаеплисез – шуны кәгазь битенә язып чыгыгыз. Кем белән булса да сөйләшегез, эчегезгә жыеп йөри күрмәгез берүк!

ӘНИЛӘРГӘ ДӘ ЯЛ КИРӘК! Әниләр ни өчен ара? Чөнки бар әйберне үзләре эшләп, бөтен әйберне контрольдә тотарга кирәк дип уйлыйлар, барысына да өлгерергә тырышалар, үзләренә вакыт бүлеп бирә белмиләр һәм балачактагы күңел яралары әни булган вакытта ачыла...

КИҢӘШ: Баланың гына түгел, үзегезнең дә йокыгызны саклагыз! Хужалык эшләрендә башкалардан ярдәм сорарга уңайсызланмагыз. Барлык мәшәкатләр дә әниңеке генә булып калмасын! Телефонны сирәгрәк куллану да сезнең файдага булыр. Балаларыгызның елмаюыннан, алар белән уйнаудан, назлап-сөюдән энергия алырга өйрәнегез!

Әниләр! Әллә ни таләп итмичә, бәлки, бала белән күбрәк уйнарга, шатланырга, хәтта кушылып жырларгадыр?! Әниләр ярышыннан чыгып, форумнар, чатлар укудан туктап, бу ярыштан төшеп калып, тынычланып, үзебезне бәхетле итә торган әйберләр белән шөгыльләнә башлыйкмы әллә?

Ә балаларныңмы?! Балаларның – бары бала буласы килә. Туп тибәсе, күлдәвеккә кереп тәпиләрне юешләтәсе, кар көртеннән сикерәсе, әти белән футбол уйнайсы, койма башына менәсе, салкында туңдырма ашыйсы...

Шулай да балалар өчен без эшли алган иң зур эш ул – аларны ничек бар шулай кабул итү, матур итеп хыялланырга өйрәтү, теләкләренә терәк булу, зур һәм мәгънәле кеше булып үсәргә булышу. Моңың өчен әллә ни күп әйбер дә соралмый. Бала белән күбрәк бергә булырга, уйларын дәрәс якка юнәлдерергә һәм яратырга... Тәрбия турындагы китапларны читкәрәк этеп куеп, баланың киңәшчесенә, дустанә, аның белән вакыт уздырырга иренмәгән чын дустанә әйләнсәк, бәхет һәм уңыш тормышыбызга үзе килеп керәчәк әле!

Әниләрне балалар ничек бар, шулай ярата бит! Үзегез өчен дә яшәргә вакыт табыгыз, әниләр!



ГАП-ГАДИ БӘХЕТ

Чулпан
ГАЛИӘХМӘТОВА

«Рәхәтләнеп эшлибез, әле кичен концерт булса, клубка чыгарга да хәл кала. Авылларны бетә диләр, без аңламаган әллә нинди жыллар дә исештерде, Нәзилә кебекләр булганда, бетми ул авыл, гөрләтеп яшибез әле!»
Түбән Кама районы Кызыл Чапчак авылы басу түрендә эшлэгән өлкәннәр сөйли. Нәзилә тыйнак кына елмаеп басып тора. Авыл хужабикәсе энә шундый булырга тиештер инде ул. Ярдәм кулы сузарга эзер булган, ипле, йөзеннән елмаю китмәгән, эштән курыкмаган, кирәк икән трактор да иярлэгән, сәхнә идәннәрен сындырырлык итеп ут чәчеп бии дә белгән татар хатыны. Хәер, бу исемне быел район буенча үткән бәйгедә дә беренчелек алып раслап кайтты Нәзилә ТАИПОВА.

Өченче буын яшелчәчеләр

Кызыл Чапчак авылында фермерлар хәтсез. Кемдер жыләк үстерә, кемдер – икмәк, кайсылары – яшелчә. Таиповлар – өченче буын яшелчәчеләр. Нәзиләнең ире Искәндәрнең бабасы колхозлар таралганчы яшелчәчелектә эшләгән. Үз хужалыгында да кыяр-помидор үстереп саткан, авылдашларын да татар халкы өчен ят булган яшелчәләргә үстерү серенә өйрәткән. Оясында ни күрсә, очканында шул булып, диләр. Улы Өлфәт тә атасы юлыннан китә. Туксанынчы еллар ахырында фермер булып теркәлә. Атасы янында кырда эшләп үскән Искәндәр дә авылда кала. Юк, жир эшенең нәрсә икәннән беләм мин, дип, Түбән Камага йөрәп эшләп карый әле ул. Юлда булачак хатыны Нәзилә белән таныша. Зәй районы Аксар авылы кызы шәһәрдә педагогика көллиятендә укый. Авылына юл Кызыл Чапчак аша үтә. Автобуста таныша алар. Яшьләр эшне тиз тота. Берничә айгына Аксарга сукмак сала да Искәндәр, кушылып та куялар. Икесенә дә 20 яшь – жир жимертеп эшләр чаклары. Жиң сызганып, бергәләшеп фермерлык эшен алып бара башлыйлар. Яшелчәләргә сакларга складлар төзиләр. Өч ел элек комбайн алып кайтканнар. Бәрәңгә жыйганда кул да пычратмыйлар. Комбайн жыя да машина арбасына бушата. Жир эшендә тәҗрибәле Өлфәт абый белән Гөлнур апа балаларына киңәшләргә белән ярдәм итә. Юлын күрсәтеп, фермерлык серләрен өйрәтеп бетергәч, дилбегәнә яшьләргә тапшыралар да, узган ел шәһәргә күченеп китәләр. Бер караңгыдан икенчесенә кадәр тир түгеп яшәгән авыл кешесе гомер көзендә булса да ял итәргә тиештер бит?!

Таиповлар алган уңышларын кая куярга белми аптырамыйлар. Йә шәһәрдәге заводларга тапшыралар, йә күрше районнан килеп алалар. 200 гектар жирләренә бөртеклеләргә дә урын җитә, печәнлекләргә дә бар. Быел үзләре өчен яңа культура – борай да

«Уңыш җыеп бетергәч, гармуннар белән җырлашып утырабыз...»

чәчкәннәр. Иң зур ярдәмчеләре – авыл кешеләре. Иртә яздан караңгы көзгә кадәр булышалар аларга. Фермерларга ярдәм итәләр Кызыл Чапчаклылар, бигрәк тә Нәзиләләргә. Ни өченме?

«Шау-гөр килеп эшлибез дә, бәйрәм дә итәбез»

Без килгәндә шәһәр ярминкәләренә алып китәр өчен кишер җыеп яталар иде. Трактор жир өстенә чыгарган тамыр-азыкларны җыеп, капчыкларга тутыралар. Әйтерсең эшләмиләр, ә күңел ачалар. Бер төркем өлкәннәр басу яңгыратып көләшә. Быелгы көзнең кояшлы килүе көефләргә тагын да күтәргәндер, мөгаен. Яңгыр астында жыймыйлар бит. Хәер, андый вакытларда да эшлиләр, ташламыйлар. Иң өлкән ярдәмчеләре Асия апа Исхаковага 71 яшь!

– Нинди авыр булсын? Шушында кеше арасында эшләү үзе бер рәхәт, – ди Асия апа, олы яшьтә бил бөгү җиңел түгелдер инде дигән сорауыма. – Өйдә көн бую болганып йөрәп арып бетәм. Ә монда эшләп кайтсам, икенче сулышым ачылган кебек була, өй эшләренә дә хәл кала. Пенсиягә чыкканнан соң кырдан кайтканым юк минем. Өлфәт һәм Гөлнур заманыннан ук эшлим. Күңеллегә дә бар, тормыш та куша инде, җаный. Ярдем иткәч, үзләргә дә буш калдырмай: яшелчәсен, икмәген бирәләр. Житмәсә, бик ярдәмчелләр. Беркөнне ком кирәк булды. Искәндәргә килдем инде: «Иртәгәгә бик кирәк иде», – дим. Кичке тугызда кайтарып түкте, рәхмәт яугыры. Сүз тыңламый калганнары юк, ничек булышмыйсың инде мондый кешеләргә. Житмәсә, басуга алып баралар, төшереп куялар, җаяүләп йөрисе дә юк бит».



Көндез кырда тир түксә, кичен клубта күңел ача авыл халкы.



Шуметова Фирдания апа белән Шәвәлиев Илсур абый Югары Чаллы авылыннан килеп эшлиләр. Илсур абый белән кушылганнарына әле өч кенә ел. Күрше авылга кияүгә китсә дә, онытмаган Нәзиләләрне. Тугыз ел буге эшләгән басуны ничек калдырмак кирәк! Ирен дә иярткән, авылдагы хатыннары да жыеп алып төшә икән.

– Бигрәкләр дә яхшы кешеләр шул. Үзләре уңган, ярдәм сорасак, бервакытта да баш тартмыйлар. Нәрсә сорыйбыз, бөтенесен өйгә китереп бирәләр. Ул Нәзилә әллә гел йокламый инде. Бөтен нәрсәгә житешә бит. Кайтып йөреп вакыт әрәм итмик әле дип, әбәт вакытында һәрвакыт кайнар ризык пешереп алып килә. Ашы, второе, кайнар чәе... («Салат та ясап алып килә әле», – дип кушыла бер абый. – *авт.*) Авылны яшәтүче көч, тучны авыл хужабикәсе инде безнең Нәзилә.

– Уңышны жыеп бетергәч, сарык чалып, шашлык ясыйлар. Нәзилә каз бәләше пешерә. Моңысы инде традиция, – дип сүзгә кушыла Илсур абый. – Самавыр чәйләре эчеп, гармуннар белән җырлашып утырабыз. Элек кырда үткәргәннәр, хәзер складта утырабыз рәхәтләнеп.

Бик кызык уза бәйрәм, күңелләргә ачылып китә. Икесе бергә алып баралар алар тормышны. Бер-береңә ярдәм итмәсәң, тормыш гөрләп бармый шул ул.

Көндез Нәзилә белән бергә – кырда, кич клубта алар. Фирдания апа белән Илсур абыйны да шул клуб таныштырган. «Нәзиләләр оештырган концертта таныштык», – ди алар.

Авыл кайчан яши?

Кызыл Чапчакта мәдәният учагы гөрләп эшли. Авылга яшәү сулышы өрүче урын ул. Халык театры дигән исемнәре дә бар. Режиссер Галия апа Хатипова белән китапханәче Зөбәржәт апа Нургалиева ике дистә ел эшлиләр инде. Быел Нәзиләне клуб мөдире итеп билгеләгәннәр. Гармунчылары, сәнгать җитәкчеләре бар. Авылда яшьләр дә күп түгел. 400 кешелек салада нибары 9 бала – мәктәп укучысы. Өч катлы мәктәпләре ябылганнан соң, укырга күрше авылга йөриләр. Эшләп торган Картлар йорты, хастаханә ябылгач, халыкка хезмәт урыны калмаган. Шуңа күрә яшьләр дә эш эзләп шәһәргә чыгып китә. Тик җомга кичен үк авылга кайтып житәләр икән. Ә балалары җәй буге да, каникулларда да авылда – әби-бабалары янында.

– Безгә балалар бакчасына йөргән кебек йөриләр. Алар белән мәш киләбез. Һәр елны балалар Сабан туге үткәрәбез. Ахырдә каз



боткасы пешереп ашатабыз. Киләсе елга зурдан кубып үткәргә планлаштырабыз. Төрле түгәрәкләр оештырабыз, балалар белән ай саен спектакль куябыз. Балалар белән бергә яңа биюлар өйрәнәбез. Нәзилә бик оста бии. Моряк биюларен башкарганын күрсәгез әле сез аның, – ди Галия апа.

Китапханәдә «Сердәш» өлкәннәр клубы эшләп килә. «Бик яратып йөриләр, һәр чарада теләп катнашалар. Бәйрәм саен концерт оештырабыз. Әйтми калсак үпкәлиләр дә әле. Узган концертта җырлаган идем, монысында шигыр сөйлим әле дип кенә торалар», – дип сөенә-сөенә сөйли Зөбәржәт апа.

Үзләре сценарийлар төзеп, кызыклы итеп оештырган концертларын карарга бөтен авыл халкы килә. «Клуб шыгрым тулы була, басып алкышлыйлар, ә менә Казанның түләүле концертларына алай күп йөрмиләр», – дип горурланалар жирле мәдәният хезмәткәрләре.

Мәдәният йорты ишегалдыннан ук музей башлана. Килгән кешеләргә талдан үрелгән читән, шунда эленгән чүлмәкләр, чылбырлы кое, бодай көлтәләре каршы ала. Китапханәдә дә авыл тарихына багышланган кечкенә музей бар. Нәзилә мәдәният йортына килгәч, киңәшләшкәннәр дә, беренче эш итеп ябылган мәктәптә калган музей экспонатларын җыеп алып төшкәннәр. Фойеда ясалган күргәзмәдә хә-

зер мамонтның тешләренә кадәр бар. «Борынгы гадәт-йолаларны онытмас, авылны бетермәс өчен кирәк ул музей. Балалар авылның тамырын белеп үсәргә тиеш», – ди Нәзилә. Фантазиясе бай клуб мөдире: «Апалар, әйдәгез, оештырабыз», – дип кенә тора. Бергәләп спектакльләр әзерлиләр. Авыл халкы да, аптыратмагыз әле, дип тормый, бик теләп катнаша. Әле гастрольләргә дә йөриләр. «Спонсорыбыз бар безнең», – дип елмаялар Искәндәр ягына карап. Анысы машинага төяп күрше авылларга алып чыгып китә, фотога да төшерә.

Мәдәният йортын төзекләндергә кирәк. Клуб мөдиренә шул уй тынгы бирми. Быел аз-азлап тотынганнар, тик шулай да капитал ремонт таләп ителә. Республика программасы буенча ремонт берничә елдан соң гына ясалырга тиеш. «Безнекеннән дә начаррак клублар барын беләбез лә соң, үзәбезнекен тизрәк матурлатасы килә», – ди Нәзилә. Гөрләп торган мәдәният учагын тагын да ялкынландырыр өчен кайчак җитәкчелекнең бер сүзе җитә дә соң...

Икәү тартсаң, авыр түгел

– Мин ансыз ике кулсыз. Искәндәр – терәгем, – ди Нәзилә, бу кадәр эшкә ничек өлгәрәсең җитешеп бетәсең соң дигән сорауыма. – Киңәшләшеп яшәсәң, барысына җитешәсең ул.

Әле бит өйдә дүрт бала бар. Дөрес, алар үзләре дә ярдәмче. Уллары Илназ Түбән Кама нефть-химия көллиятендә укый. Ялларда әтисе белән техника арасында кайнаша. 12 яшьлек Алия сеңелләрен караша, ашарга пешерә. 10 яшьлек Дилия – апасының ярдәмчесе. Ә менә 4 яшьлек Зәлия – өй хужасы. «Ул безне кубызга биетүче», – дип көлеп алалар кечкенәсе турында. Өйдә зур хужалык. Өч сыер сава Нәзилә, печән вакытларында ире белән тракторда да эшли. Басуга агу сибәргә ярамый дип, ярдәмгә килгән авыл халкы, мәктәп укучылары белән бергә 6 гектарлы кәбестә басуын кәтмәннәргә дә чыга. Тиз генә өенә кайтып, ашарга әзерләп килергә дә өлгәрә.

– Тиздән кыш җитә, берәз иркәнәеп ял итәрсез инде, – дим.

– Кыш көне Түбән Камада сату ноктабызны ачабыз. Анда үзәбез үстергән яшелчәне сатарга йөрим, – ди Нәзилә.

Уңган авыл кешесе ял итә белми ул. Ел дәвамында эшләсәң генә нәтижәсе дә күренә, табыш та арта.

«Авылыбыз бик ярдәмчел», – дип сөенә Нәзилә. Таш атканнарга, аш белән җавап бирүчеләргә генә ярдәм итәргә ашкынып торалар бит. Таиповлар – әнә шундыйлардан. «Җир – ашатучы, гүзәллек тудыручы. Авыл – тирә-якны тундыручы», – ди Нәзилә.

Кешеләрне, жирне яратканнар гына авылны яшәтә шул...



ЯҢА ПРОЕКТ | ТАССРның 100 еллыгы уңаеннан



Ярты миллионлы тираж белән бөтен СССРга таралучы журнал тышында сурәتلәре басылып чыкканнан соң тормышларында нинди үзгәрешләр булды икән аларның? Бу проект шул хакта да... Татарстан тарихында аларның – ул чорда «Азат хатын», бүген инде «Сөембикә» булып басылуы журналыбыз геройларының да салган эзләре бар. Еллар сарысы сеңгән фотолардан елмаючы ул сөйкемле хатын-кызлар – республикабыз кичкән юлларның тере шаһитлары.

МАЙОР АГЕЕВА





Фото: Анна Арахамия



«**Рәисә Агеева:**
Яшьлегемдә җырларга һәвәс
идем. Институтта укыганда
«безнең сандугач» дип атап
йөрттеләр. Консерваториягә
ничә чакырсаң да, әтинең
рөхсәте булмагач, җөрҗәт
итмәдем. Ялгышым булдымы,
язмышыммы...»

Татарстанның Эчке эшләр министрлыгында зур җыелыш бара. «Агеева, тиз генә керегез әле», – дип чакыртып алалар аны. Өстәл тирәли таныш түгел берничә кеше утырышкан, бар да елмаеп аңа текәлгәннәр. Милиция хезмәткәрләре көне уңаеннан, «Азат хатын» журналының ноябрь саны тышлыгында аның фотосын бирергә телеләр икән.

Урамда – алтын көз. Аяк астындагы сары яфракларны кыштырдатып, фотога төшәргә матуррак урын һәм милиция машинасы эзләп китәләр. 1975 ел була бу. Соңыннан, журналның ул саны дөнья күргәч, аңа килеп-килеп әйтәчәкләр әле: «Рәисә Агеева! Бу бит сез! Без сезне таныдык». Бер көндә әнә шулай билгеле кешегә әвереләчәк ул.

2019 ел. Октябренң соңгы көннәре. Рәисә ханымны фотога төшерү өчен күңелгә ятышлы урын эзләп, Казан урамнарын әйләнәбез. Тарих кабатлана.

Милициянең дежур бүлегенә эшкә урнашканда Айрат белән Ирекнең әниләре була инде Рәисә ханым. Бер тәүлек эшләсәм, ике көн балалар янында булырмын, дип уйлый Казан педагогика институтының тарих-филология факультетын тәмамлаган яшь белгеч. Эмма «балалар үстерү өчен уңайлырак эш» дигәннен бөтенләй киресе булып чыга бу хезмәт. Бәйрәмнәр җитсә, ял көнең белән исәпләшү юк, милиция хезмәткәрләренәң бурычы – халык арасында тәртип саклау. Әле ярый балаларны (ә аның инде алар ул вакытта өчәү!) карашырга әнисе бар, әле ярый ире аңлый торган кеше. Яңа елларны да, Сабантуйларны, хәтта туган көннәрне дә аларга әниләреннән башка гына бәйрәм итәргә туры килә. Биш ел Эчке эшләр министрлыгының үзәк аппаратында эшләгәннән соң, милиция отличнигы, ул чакта капитан дәрәжәсендәге Рәисә Агееваны Мәскәү районының Эчке эшләр идарәсенә махсус комендатурага инспектор итеп билгелиләр. Комендатура урынына төзәтү эшләре бүлеге ачылгач та, Рәисә Гобәйдулловна үз вазыйфасын ташламый. Дөрәсрәге, җибәрмиләр аны. Югыйсә бу эшеннән китәргә күпме талпына ул... Жинаятъчеләр белән эшләү, иртәнге биштән Казан базарларына патрульгә чыгу гына түгел, еллар буге формадан йөрү дә ялкыта икән. «Гомер буге эшкә матур күлмәк, биек үкчәле туфлиләр киеп килергә хыялландым. Бер вакыйга әле хәтеремдә, – дип искә ала Рәисә Гобәйдулловна. – Жәй чөлләсендә, баргач алыштырырмын дип, эшкә күлмәктән киттем. Ишектән дә уздырмадылар. Елап чыгып барганда шул еллардагы эчке эшләр министры Салих Япеев каршыма очрап, бүлмәсенә алып керде. «Мин бит шәһәр кызы, монда мине барысы да таный. Эшкә барганда гына булса да, күлмәк кияргә ярамыймы? Формадан бик эссе бит», – дидем. Ә ул минем җитәкчемне чакырып кертте дә: «Бу ни хәл, эсседә нинди форма ул?!» – дип ачуланып та ташлады».

Эше катлаулы булса да, Рәисә ханым бу өлкәдә 58 яшькәчә хезмәт куя. Жинаятъчеләр, тәртип бозучылар белән эшләсә дә, ул аларга иң элек кеше итеп карый. Дәү әнисенәң әнисе сөйләгәннәр балачактан күңеленә сеңеп калган. «Кызым, булыша алганда, булыш», – ди ул аңа. Шуңа да ул тәртип бозучыларны төрмә җәзасыннан коткарып калуны үзенәң олы максаты дип саный. Соңыннан аларның килеп өйткән рәхмәт сүзләре аның бу максатына ирешү дәлилләре түгелме?!

Лилия ГӨРӘЕВА

УТ УЧАКТА ГЫНА ЯХШЫ



Гөлнур
ХӘСӘНШИНА

Хатын-кызлар өчен «ярамый»лар аларның эш урынында шундый күп! Матур күлмәк, итәк кияргә ярамый. Чәчләрне таратырга. Колак алкасы тагарга, йөзек кияргә. Бизәнергә. Тырнакларны ачык төсләргә буярга. Үкчәле аяк киemenнән йөрергә! Иөзегез ничек үзгәргәнән сизеп торам... Ә алар елмая гына. «Гел формадан йөрергә беренче мәлләрдә генә авыр тоела, аннары күнәсең», – диләр. Үзләре сайлаган һөнәрнең холыкларын шактый кырысландыруын да яшермиләр. Аларга башкача ярамый да – ут белән шаярмыйлар.

Минем әңгәмәдәшем – Азнакай шәһәренең 24 нче янгын сүндерү частеның янгын куркынычсызлыгы буенча профилактика бүлеге инженеры Зөһрә Әхмәтжанова. Үз эшенең үзенчәлекләре, нечкәлекләре турында сөйли ул.

– Турыдан-туры янгын сүндерүдә катнашучы хатын-кызларны Татарстанда эзләмәгез – тапмассыз. Элегрәк, сугыштан соңгы елларда, ир-атлар житмәгән вакытларда очраштыргалаган – хатын-кызлар да янгын сүндерүче булып эшләгән. Ә хәзер алар Россиядә дә бармак белән санарлык. Бәлки, исегездәдер, Санкт-Петербуркта янгын сүндерүче булып эшләүче 32 яшьлек Анна Шпенева исеме 2015 елда бөтен илгә яңгыраган иде. Ул көчле янгын вакытында ике хатынны коткарды һәм «Янгын вакытындагы батырлыгы өчен» медале белән бүләкләнде. Әмма тугыз ел эшләгәннән соң, узган ел Анна да бу эштән киткән. Үзенә башкалардан ким түгеллеген көн саен исбатлап торып ике бала анасына бик җиңел булмагандыр. Ни генә дисәк тә, янгын сүндерүче ир-ат һөнәре булып санала. Өсләренә кия торган киёмнәре генә дә 38 (!) килограмм бит аларның. Әмма чит илләрдә, мәсәлән, Австралиядә, Көнбатыш Европада янгын сүндерү командасында хатын-кызлар да булуы гайре табигый күренеш түгел икән. Бездә исә хатын-кызлар янгын сүндерү частыларында күбрәк диспетчер, инженер вазыйфаларын башкара.

Янгын сүндерүчеләр сафында булырга беркайчан хыялланмадым. Очраклы рәвештә килеп урнаштым дисәм дә ярый. Аннан ошап китте! Бер ел сәркатип булып эшләгәч, диспетчер итеп күчерүләрен сорадым.

Читтән караганда телефон шалтыратуына гына җавап биреп утыручы диспетчер эше җиңел тоелырга мөмкин. Әмма тәүлек буе бүлмәдән чыкмыйча ут өстендә утырып кара әле син! Тоташ егерме дүрт сәгать дәвамында киеренкелектә торып кара! Игътибарың бер мизгелгә дә читкә китәргә тиеш түгел. Телефон һәр минутта шалтырарга мөмкин. Син гел шуны көтәсең, һәм бу көтүдән колаклар чыңлый башлай... Мин ул елларда өйдә телефон шалтыраса да, трубканы: «Янгын сүндерү часте!» – дип ала идем... Янгынны тизрәк сүндерү-сүндермәү диспетчерга да бик нык бәйле: «тревога» сигналына басуга, куркынычның ни дәрәжәдә зурлыгын иң элек ул бәйли һәм күпме техника, никадәр кеше чыгарып җибәрергә икән хәл итә. Иң беренче сменаны хәтерлим... Объекттан ерак түгел газ җиһазлары төялгән УАЗ машинасына ут кабуын хәбәр иттеләр. Янгын булган урынга машина чыгарып җибәрүгә, без Әлмәттәге отряд белән элементгә керергә тиеш. Бу очракта син дәрәс карар кабул иткәнме-юкмы – моны андагы диспетчер әйтә. Ул чакта яна торган машинаны бик тиз читкә алып киттеләр – зур янгын булмады.

Диспетчер итеп ир-егетләргә бик утыртмыйлар. Монда, әйткәнәмчә, басылып утыру, түземлек кирәк, ә бу күбрәк хатын-кызларга гына хас сыйфат.

Өч елдан соң инде менә шушы бүлеккә күчтем. Без күбрәк «Азнакайнефть» нефть һәм газ чыгару идарәсе объектлары өчен җавап бирәбез, аларда эшләүчеләр белән янгынга каршы профилактика чараларын үткәрәбез. Нефть табу һәм эшкәртү цехы урнашкан Азнакай товар паркы, Павловка һәм Бирючевка резервуар парклары, Яшләү алдан су агызу җайланмасы... Иң зур һәм иң хәтәр объектлар шушы. Зур янгынга бер очкын да җитә...

Янгын сүндерү – ир-ат эше, ә без – хатын-кызлар ЯНГЫННЫ булдырмас өчен тырышабыз.

Һәрбер участка инженер яки инспектор беркетелгән: без кызлар белән шул объектларга йөрибез һәм аларның янгынга каршы торышларын тикшерәбез. Көн саен! Эшебез басуда инде безнең... Эш исә җитәрлек: бер промыселда гына 500–600 скважина! Минем карамакта – өченче участок. Скважиналар, нефть саклау резервуарлары һәм «Азнакайнефть» нефть һәм газ чыгару идарәсенең өчәр катлы өч административ бинасы да (безнең телдә ул «халык күп була торган урын» дип атала) керә аңа. Башкалар кебек үк мин дә һәр көнне юлда. Бер көнне Бөгелмә ягына чыгып китәм – егермеләп скважинаны тикшереп кайтам, икенче көнне – районның икенче ягына барам. Бер айда үзем тикшерергә тиеш объектларның 70–80 процентын йөрәп чыгам. Ел дәвамында һәр объектта, ким дигәндә, өч-дүрт тапкыр буласың.

Элек безнең бүлектә күбрәк ир-атлар эшли иде, ә хәзер башлыча хатын-кызлар гына. Моңың сәбәбе бик гади: 2012 елда, федераль закон нигезендә, погоннарны салдырдылар. Хәрби булып саналудан туктагач, ташламалар бетте, хезмәт хақы да кимеде – ир-атлар башка өлкәләргә күчте. Мин үзем дә кайчандыр өлкән лейтенант идем... Без күзәтә торган объектлардагы эшләр катлаулы технология белән бәйле: югары техник белем булмаса, аларга якин да килә алмыйсың. Безгә бик күп белергә кирәк! Нефть табу технологиясен дә, аны ничек эшкәрткәннәрен дә, электр энергиясе белән бәйле бар нәрсәне дә. Янгын сигнализациясе ничек эшләгәннен яки аның ни өчен эшләмәгәннен... Үзебез уенын-чынын кушып: «Һәрнәрсә турында бөтен нәрсәне дә», – дибез. Химик та булырга кирәк, физик та. Тырышабыз! Белемнәребезне арттырып, квалификацияне һаман күтәрәп торабыз. Кагыйдәләр туктаусыз үзгәрә, таләпләр алышына – син боларның һәрберсеннән хәбәрдар булырга тиеш.

Инженер итеп күчерүгә, мине дә иң беренче көнне үк укырга җибәрделәр. Казанда өч ай белемемне арттырып кайттым. 900 ир-ат арасында берүзем идем! Кайтуга начальнигыбыз Александр Викторович Никулин миңа: «Зөһрә, син хәзер бөтен нәрсәне дә беләсең. Иртәгә идарә җитәкчеләре белән бергә объектка комиссия белән чыгасың», – диде. «Ничек чыгам, мин бит бернәрсә дә белмим?!» – дип уйлыйм. Урынга баргач, имтихандагы кебек барысы да искә төшә башлады: моны укыган идем, моны күптән беләм, бу шулай булырга тиеш...

Объектларда нефтьчеләр ут белән бәйле эшләргә һәрдаим башкара: скважиналар ремонтлана, электр-газ эретеп ябыштыру эшләре адым саен чыгып тора... Барлык саклык чаралары күрелгәнме-юкмы икән тикшергәч кенә, без аларга бу эшләргә башкарырга рөхсәт бирәбез. Төрле очраклар була: кемдер нәрсәнендер карап бетерми, көтелмәгән берәр хәл килеп чыга һәм ут каба...

РЕКЛАМА ХОКУКЫНДА

ЗАМАН ҺӘМ БЕЗ

Без һәр иртәне: «Бүген нәрсә кияргә?» – дип баш ватмыйбыз.



Соңгы вакытта, шөкер, зур янгыннар булганы юк. Мин эшкә урнашканчы, әле сиксәннәнче елларда ук Яшләүдә резервуар янганны менә хәзергә кадәр сөйләп. Биш мең кубометр нефть саклана торган зур резервуар була ул. Күз алдына китерү дә куркыныч... Ә хәзер андый янгыннарны ел саен үткәрелә торган өйрәнүләр вакытында гына күрәбез.

«Янабыз!» – дигән хәбәр алсак, безнең егетләр объект-ка өч минут эчендә барып җитәргә тиеш. Бу – якында урнашканнарына. Ә ерактагыларга – ярты сәгать эчендә. Янгын деполарын төзегәндә барысын да исәпкә алалар. Беренчедән, кайда куркыныч объект күбрәк, алар шунда ачыла. Икенчедән, ерак дип саналган ноктага да янгын сүндерүчеләр ярты сәгать эчендә барып җитәргә тиеш.

Без рәхсәт итмәсәк, объектлар ниләр эшли алмыймы? Гомумән, ут белән бәйлә барлык эшләрне туктата алабыз. Җитди сәбәп табылганда хәтта объектны тулысынча туктатырга да хокукыбыз бар. Дөрәс, андый хәлләр булганы юк анысы. Безнең янгын сүндерү частена быел инде 60 ел була: таләпләребезгә күптән күнделәр.

Теләсә кайсы эш кешенең холкына тәэсир итми калмыйдыр инде ул. Безнеке менә гүзәл затлар дип аяп тормый – кырыслык өсти. Моңы үзәбез дә сизәбез. Хатын-кыз булсаң да, шактый каты гына әйтергә туры килгән чаклар бар. Бигрәк тә хәзер – иннәрдән погоннарны салгач. (Аерманы сизәм – мин бит погон белән дә эшләдем, погонсыз да инде шактый эшлим.) Ир-ат дип тә тормыйсың, начальник дип тә. «Сездән янгын куркынычсызлыгын таләп итү – минем эшем», – дип, кайчак цех җитәкчеләренә дә әйтәсең. Кирәк икән, «Азнакай-нефть» нефть һәм газ чыгару идарәсе начальнигына да хат юллыйсың: «Янгын куркынычсызлыгын бозуның

шундый-шундый очраklары бар, шушы вакыт аралыгында аларны төзәтүне сорыйбыз», – дисең. Бер сүз дә юктан гына язылмый: махсус кагыйдәләргә таяныла. Әйitik, нефть түгелгән икән, янгын куркынычсызлыгы кагыйдәсен саклауның кайсы пункты бозылганы төгәл күрсәтелә. Алар безнең таләпләрне үтәргә тиеш. Үтәмәгән очракта штраф санкцияләре кулланыла. Әйе, безнең кызлар җитәкчеләр өчен янгынның үзе кебек үк куркыныч.

Кырыс булмый ярамый: ялгышырга хақыбыз юк. Матди байлыklар турында гына түгел, кеше гомерләре турында да сүз бара бит. Мин үзем нефть табу һәм эшкәртү объектларына караганда, җәен пионер лагерьлар өчен күбрәк борчылам. Смена саен ике-өч тапкыр барып, тикшереп торабыз. Махсус журнал бар: һәр көнне кич шалтыратып, бүген төнлә лагерьда ничә кеше йоклаячакын безгә хәбәр итәләр. Ут-күз чыкса, күпме баланы коткарырга кирәген белергә тиешбез. Лагерьлар ябылгач кына тыныч йоклый башлыйм...

Уттан бөтен кеше куркадыр. Мин дә куркам! Күзгә-күз диярлек очрашканым булды. Яшүсмер чагым иде әле. Кыш иде, кичке як. Урамда 30 градус салкын. Әни төнге сменада эштә. Өйдә без – абый, аның хатыны һәм яңа туган балалары. Кинәт каяндыр төтен исе керә башлады. Үзәбездә телефон юк иде – күршеләргә йөгердек. Янгын сүндерүчеләргә хәбәр итеп өлгергәннәр – подвал яна икән. Абыйлар: «Ваннага су тутыр, идән яна башласа, сибәрсең, без туганнарга барабыз», – дип чыгып киттеләр. Ваннага су тутырдым, идәндәге паласларны җыйдым. Ул арада ут сүнде. Суларга авыр була башлагач, башымны форточкадан тыгып сулап киләм... Сөйләгәндә генә озак, болар чынлыкта бик тиз булды. «Өйдә нишләп утырасың, төтенгә тончыгасың бит, урамга чык тизрәк», – дип янгын сүндерүчеләр кәрмәсә, ахыры ни белән беткән булыр иде, белмим. Янгынның утыннан бигрәк төтенә куркыныч бит – халык шуны аңламый...

Эшкә урнашканда комиссия узганым истә. Табиб миңа: «Әхмәтжанова, бездә бит мондый кыска буйлы кешеләр эшләми», – дигән иде. «Үсәм әле мин, үсәм!» – дип җавап биргән идем. Әллә ни үсеп булмады... «Сезнең кебек кыска буйлыларга киём текмиләр бездә», – дип әйтергә теләдем икән ул? Унбиш ел эшлим һәм һаман киём мәсьәләсе миндә: яңасын алган саен кыскартырга, тарайтырга, кечерәйтергә туры килә. Кышка керсәк, өстәбездә сырған чалбар, бушлат, бүрек, итеклар менә. (Куркынычсызлык саклау кагыйдәләре буенча объектларда җәй көне дә үкчәле туфлилардан йөрергә ярамый безгә. Резервуарга биек үкчә белән ничек менеп булсын инде?!) Хатын-кыз матурлыгын яшерсә дә, эштә болардан да җайлы киём юк: кышкы суыкларга тимер салкынлыгы да өстәлә бит...

...Нефтьне комплекслы әзерләү цехына ут капкан. Иң куркыныч объект – нефть иң күп тупланган урын бу... «Хәзер нәрсә була инде?» – дип өзгәләнеп уйлыйсың. Һәм... чәчрәп уянып китәсең. Без кызлар белән мондый төшләрне еш күрәбез. «Төштә янгын күрү нәрсәгә икән?» – дип юраган юк. Эшәңне яратканга, әлбәттә!

«ТАТАР РАДИОСЫ»НА – 18! КОТЛЫЙБЫЗ!

«Татар радиосы» оешуының 18 еллыгын Пирамидада бәйрәм итте. Бу вакыт эчендә никадәр уңышлар яуланды! Татарстан Республикасында һәм Россиянең төрле төбәкләрендә радиостанцияләр ачылды, күпме тамашалар уздырылды!

18 еллык тарихны биредә язып бетереп булмаса да, шуны истә тотарга кирәк – «Татар радиосы» эфирга беренче тапкыр 2001 елның 24 августында чыкты. Радионы булдыру идеясен «Барс-Медиа» компанияләр төркеме уйлап таба. Хыялны чынга ашыру өчен күп кенә еллар үз «курсын» табарга һәм көч куярга туры килә. Бүгенге көндә радио ешлыкларында заманча татар эстрада җырлары һәм күптән таныш алтын хитлар яңгырый, күп кенә кызыклы тапшырулар чыга башлады. «Уян, Татар!», «Менә мондый кич», «Хәерле иртә, Австралия!»... Болар барысы бергә радиостанцияне тамашачыларыбыз өчен тагын да кызыклы яктан ача.

18 ел дәвамында «Татар радиосы» студиясендә бик күп абруйлы кунаклар чыгыш ясады. Алар арасында җырчылар, актерлар, иҗат төркемнәре, сәясәтчеләр, бизнесменнар, төрле өлкәләрдәге экспертлар бар иде. Һәрберсе радио тарихына үз өлешен кертте. 2017 ел радио өчен аеруча истәлекле. Татарстан Президенты Рөстәм Нургали улы Миңнеханов студиягә килде, эфирга чыгып, радиотыңлаучыларга хәерле көннәр теләде.

Җитәкчеләр, диджейлар, төрле белгечләр алмаша барды, һәм аларның һәрберсе радио тормышына, аның динамикасына үз өлешен кертте. Алардан башка «Татар радиосы» бүгенге югарылыгында була алмас иде.

«Җәйге ачык студия», 5 көнлек «Автопробег. Казан–Крым–Казан» кебек бик күп креатив проектлар барлыкка килде. Бу проектлар вакытында туры эфирга чыгуны һәр тыңлаучы көтеп алды. «ТМА» дискотекасы, «Шәһәр көне» концертлары, «Музыкаль десант», «Музыкаль Каймак», «Изге Вәли», «Татар җыры» – болар барысы да «Татар радиосы» ярдәмендә эшләнә торган проектлар. Беренче татар дискотекалары һәм кичәләре, татарларга гына хас атмосфералы фестивальләр – барысы да «Татар радиосы» белән бәйле.

«Татар радиосы»ның Пирамидада узган концерты – күпеллек хезмәтнең җимеше. «Татар радиосы» бу кичтә тыңлаучыларга күп сүпризлар әзерләде: Казанның танылган кавер-группасы «Блэк-джек» башкаруында инструменталь музыка, «on air» радиоэфир атмосферасы, тере тавыш, легендар хитлар һәм алып баручыларның оста импровизациясе. «Татар радиосы» бәйрәм атмосферасын булдырды, тамашачыга позитив якты кичә бүләк итте. Радиостанциягә 18 яшь тулды! Киләсе туган көннәрен тагын да колачлырак бәйрәм итәргә вәгъдә итте «Татар радиосы».

РЕКЛАМА ХОКУКЫНДА



Вакыйга » «Татар кызы-2019»

ТАТАР ДӨНЬЯСЫ

АСЫЛ ИКӘНЕННЕ ОНЫТМА!

Гөлнур
САФИУЛЛИНА

– Лилия Камилова! Үзбәкстан!

«Татар кызы-2019» исеменә кем лаек икәнә, ниһаять, билгеле! Жңңүче тажы һәм «Лада Гранта» автомобиле ачкычы да аңа! Удмуртиянең П. И. Чайковский исемендәге дәүләт опера һәм балет театры сәхнәсе чәчәкләргә күмелә... Оештыручылар (Татарстан Республикасы хөкүмәте, Бөтендөнья татар конгрессы): «Татар кызы» – матурлык бәйгесе генә түгел, ул сәләтлелек һәм милли традицияләр бәйрәме дә», – диләр. Әйе, ул башка бәйгеләрдән нык аерыла! Язмадагы менә бу мизгелләр нәкъ шул хакта сөйли дә.



Тукай исемендәге Арча педагогика көллияте. Әлифба музей. Төрле илләрнең азбука, букварь һәм әлифбаларын туплаган дөньядагы бер-дәнбер музей! 265 әлифба янына тиздән тагын берсе өстәләчәк:

Александра Соловьева (Карелия Республикасы) музейга кареллар өчен чыгарылган әлифбаны бүләк итеп жиһазларга вәгъдә итте. Бәйгегә килгән ике кыз гына чәчләренә чулпы таккан иде. Шуларның берсе – Александра. (Кайлардан тапкан ул чулпыны?!) Әтисе карел аның. «Әти туган телендә сөйләшми, ә мин өйрәндем, – ди ул. – Кеше үз нәселе тарихын, әби-бабаларының телен белергә тиеш дип саныйм. Тамырсыз хәтта чүп үләнә дә үсми... Телсез халык та була алмый! Ел ярым элек үзбездә, Петрозаводск шәһәрендә репетитор таптым – татар телен өйрәнергә миңа ул булыша...»

Болгардагы Ак мәчет каршына «Татар кызы-2019» дип язылган автобус килеп туктады. Мәчет алдындагы мәйдан бер мәлгә тын калды... Кызларга төбәлгән күзләрдә – соклану, гажәпләнү, горурлану! Матурлык ул менә нинди була икән! Тыйнаклык, сафлык, миллилек... «Сез кемнәр? Сез кайдан?» – шәһре Болгарда кызларга иң күп бирелгән сорау шушы булды. (Кем нинди телдә дәште – кызлар шул телдә жавап бирде!) Алар белән бергә фотога төштеләр – татар кызларының сөйкемле елмаюы Кореяга, Малайзиягә, Һиндстанга китте.

Изге Болгар жирендә озын-озак бер көн уздырып, кайтыр юлга кузгалдык. Янымдагы урындыкта – Милана Сайдаева (Кыргызстан).

– Минем тизрәк өйгә кайтасым, мамага «әни» дип дәшсәм килә! Әби вафат булганнан соң, өйдә күбрәк русча аралаштык шул... Бер нәрсәне аңладым: ата-ана туган телендә сөйләшсә генә балалар аны беләчәк. Минекеләр, ничшиксез, татарча сөйләшчәк! Кызларым булуын телм: берсе – Фатыйма, икенчесе – Әминә... Матур исемнәр бит, әйеме?

Безнең Бишкәк шәһәрендә Каюм Насыри институты үзәге эшли. Кайтуга шул үзәккә татар теле өйрәнергә барачакмын. Үзем кебек яшьләрне жыячакмын...

Илсәяр Гомәрова – Оренбург өлкәсенең атаклы Татар Каргалысы авылыннан. Бәйгедә катнашучы кызлар арасынан аны тануы, табуы бик җиңел иде – иңнәрендә һәрвакыт ап-ак оренбург шәле булды.

– Проектта җырлый башладым! Моңарчы миңа үз-үземә ышаныч җитмәгән, күрәсәң... Ә монда укучылар: «Тавышың матур!» – диделәр. Үзем өчен дә яңалык булды бу. Тиздән Оренбургта «Татар кызчыклары» дигән бәйгә үтәчәк. «Ак калфак» оешмасы үткәрә аны. Оештыручыларның берсе мин булачакмын. Бәйгедә катнашып кайтканнан соң, кызларга тагын да күбрәк өйрәтә алачакмын. Татар милли киеме бүенча үз брендымны булдыру, ателье ачу турындагы хыялым да бәйгә вакытында ныгыды гына.

Александра Соловьева сөйли: – «Татарча инде әйбәтрәк сөйләшсәң», – диләр кызлар. Үзем дә сизәм... Инсаф абый миңа яңа исем кушты. Сания мин хәзер... Үземә ошый! Халыкара «Татар кызы» бәйгесенең Дирекция җитәкчесе Лена Рәфыйковна: «Беренче татар операсы да «Сания» дип атала», – диде... Карелиядән, «Чулпан» татар иҗтимагый үзәгеннән шалтыраталар. «Киләсе елга бәйгегә кемне жиһазларга тиеш», – диләр. Бергә эзләрбез инде... Кайткач, Петрозаводскида «Ак калфак» оешмасын төзисем килә.

– Сөтле чәй яратам. Группадларым моны күрүгә: «Син – татар кызыдыр», – диделәр. – **Лилия Куштанова** (Ленинград өлкәсе) рәхәтләнеп көлә. – Чаллыда туып-үстем, Санкт-Петербургта исә инде алты ел яшим. Чит-ят мохиттә туган телеңне саклау җиңел түгел.

«Татарча диктант» Халыкара акциясендә катнашырга мөмкин икән белдем дә, эзләп киттем. Туган телемне оңытмадыммы икән, дип үземне тикшереп карарга теләдем. «Питер буйлары» оешмасы әгъзалары белән шунда таныштым. Бәйгедә катнашуым да үз-үземне сынау.

Миләүшә Шәехова – Свердловск өлкәсе Биккинә авылы кызы. Инстаграмын татарча алып бара ул! Нур Баян, Фаил Шәфигуллин шигырьләрен ярата, «Тукайны, Жәлилне ятлап үстем», – ди. Медицина көллиятендә белем ала: булачак шәфкать туташы аның кебек йомшак күңелле булырга тиештер...

– Сәнгатькә мөхәббәтне миндә авылыбыз клубында мөдир булып эшләүче әнием тәрбияләде, – ди ул. – Гаилә ансамблебез бар: кечкенәдән шунда җырлап, биеп үстем. Баянда уйныйм. Сәхнә – минекә! Бәлки шуңадыр, «Татар кызы»нда иң ошаганы репетицияләр булды... Буш вакытны бушка уздырмак кирәк, дигән яңа кагыйдә алып кайтып китәм үземә.

– «Һәрвакыт кеше булып калырга кирәк!» Безне бәйгегә әзерләүчеләр бу хакта еш кабатлады. Финалга узган бер кызыбыз икенче көнне үк аягын авырттырып кайтып китте. Аның өчен борчылып елап беттек...

Динә Афиетуллова (Ульяновск өлкәсе) әбисе гел: «Иң мөһиме – сайлаган кешең татар малае булсын», – дигән. «Ә минем башка төрле уем юк та!» – дип балкып елмая ул.

Чит илдә, чит мохиттә үскән кешегә бу бәйгедә катнашу җиңел түгел, әлбәттә. **Юлия Фәтхуллина** (Швеция) моны яшерми.

– Килгәндә туган телемне белү дәрәжәсен, әйтик, 5 балл белән бәяләсәк, ул хәзер 10–15 кә күтәрелгәндер. Юк, 20 гә! Шомарганымны үзем дә сизәм... Проектта катнашу миңа яңа тәҗрибә, яңа белемнәр бирде. Тамырларым, тарихи Ватаным шу-

Вакыйга » «Татар кызы-2019»

шында икәннен аңлатты. Иң зур ачыш: тавышым татар көйләренә ятып тора икән бит! Күптән жыр-лайым, әмма тавыш тембрым швед-ныкына да, башка халыкның жырларына да туры килеп бетми. Хәзер татар көйләрен башкарганда тавышымның үз юлы буйлап йөгөрүен сизәм. Рәхәт! Бөтен барлыгым белән татарныкымын – шуны аңлап китәм. Мин, чынлап та – татар кызы! Үз-үземне, күңелемнең нурын ачтым...

Балаларым миңа кем дип дәшәр? Шундый авыр сорау... Барысы да юлымда кемне очратуыма бәйләдер... Юк, барыбер «әни» дип дәшәрләр! Соңгы көннәрдә әни белән телефоннан сөйләшкәндә аңа үземнең дә күбрәк татарча эндәшсәм килә.

Кызлар белән иң беренче танышуда ук **Лилия Камилваный** (Үзбәкстан) татарча иркен сөйләшүенә игътибар иттек (татар баласының туган телен белүе гажәп булырга тиеш түгел дә бит, тик...):

– Балалар бакчасына йөрмәдем, мине нәнәй белән бабай тәрбияләде, – диде ул. – Бездә татар мәктәпләре юк, татарча укымадым. Бабай бу мәсьәләдә бик кырыс иде: «Мәктәптә рус телен өйрәнгез, урамда үзбәкчә аралашыгыз, ә өйдә татарча гына сөйләшегез!» – дия иде. Ул гаиләбездә иң баш кеше, без аның сүзен тыңладык...

– Проект мине нык үзгәртте, – ди **Айсылу Мирхафизхан** (Мәскәү өлкәсе). – Эчке дөньяңда турында әйтәм әле. Ул мине үз-үземә кайтарды, тамырларымны кабат искә төшерде. Мәскәүдә глобализация көчле, анда тел дә, максатлар да башка. Югала язган булганмын...

«Татар кызы» бәйгесенә нигезендә дуслык ята, дип безгә гел әйттеп тордылар. Чыннан да шулай ул! Бәйгенә иң беренче көне. «Иртәгә милли костюмнарыгызны киегез», – диделәр. Төнге сәгать унике иде инде, ә безгә иртән жидедә юлга кузгалырга – Арчага, Тукай туган төбәккә барырга тиешбез. Үзем бе-

лән милли костюмым юк иде, дөресрәге, аны алырга өлгермәдем. Нишләргә? Кызлардан да сорарга уңайсызланам: әле яңа таныштык кына. Әмма бүлмәләр буенча китми чарам юк иде. Әле кемнең кайда торганын да ныклап белмим – иң беренче бүлмәгә шақыдым. Оренбургтан Илсәяр ишек ачты. Үтене-чемне әйттем... Илсәяр үзе тегә икән – аның күлмәге берничә булып чыкты. Сөенеп бирде ул аны миңа! Илсәяр башлаган шушы киң күңел-лелек дулкыны барыбызга таралды... Юк, матурлык бәйгесе генә түгел бу! Аның максатлары башка. Иң беренче чиратта – милли аңны үстерү. Татарлыкны саклау буенча бүген яңгырый торган сүзләргә «Татар кызы» кызларча, матур итеп кенә эшләп куя. Мин генә түгел, моннан бөтен кызлар да үзгәрәп кайтып китә.

– Башымда әллә никадәр яңа идея, проектлар! Әстерханга кайткач, жиң сызганып эшкә тотыначакмын... Кечкенәдән татар дөньясында кайнап үстем. «Дуслык» татар жәмгыятенә активисты саналам. Быел Сабантуйны алып бардым. Бабама рәхмәт – татарча сөйләшәргә ул өйрәттә. Әмма туган телемне тагын да камилрәк беләсем килә. «Ана теле» онлайн-мәктәбенә дә шуңа язылдым.

«Татар кызы-2019» бәйгесенә жырчы сандугачы – **Камилә Калиева** (Әстерхан) сөйли боларны. Сөз аның татар халык көе «Илкәем»не ничек башкарганын ишетсәгез иде?!

– Мин – татар кызы! Бәйгегә әзерләнгән көннәрдә безнең барыбызның да күңелендә шундый горурлык туды, – ди **Диля Харисова** (Ижевск). – Кая гына барсак та игътибар үзәгендә булдык. Шушы хисне югалтмыйча саклайсы иде... Гомергә истә калырлык вакыйга булды бу безнең тормышта. Балаларыбызга, оныкларга сөйләрлек...

...Бәйге тәмам. Хәер, юк, ул дәвам итә. Айсылу Мирхафизхан дәрәс әйтә, «Татар кызы» – бәйге генә түгел, ул – яшәү рәвеше.



«СИН БИТ ТАТАР КЫЗЫ!»

– Татар кызы булу зур җаваплылык, минемчә, – ди **Алия ӘХМӘТОВА** (Казан). – Татарча сөйләшү генә түгел әле бу. Әби-бабаларың, әти-әниң салган тәрбияне, гореф-гадәтләрне, милли моңнарны киләчәккә тапшыру бурычы да йөкләнгән сиңа. Боларның барысын сакламыйсың икән – чылбыр өзеләчәк... Мин үзем Яшел Үзән шәһәрәндә туып-үстем, рус мәктәбендә белем алдым. Әмма мәхәббәтемнең берсе математика булса, икенчесе татар



Тулысынча сайтыбызда укыгыз.

теле һәм әдәбияты иде. Жаныма татар рухы сеңдергән өчен иң беренче чиратта дәү әти-дәү әниләр-ремә рәхмәтлемен. «Син бит татар кызы!» – дигән сүзне дәү әни миңа адым саен кабатлады: «Ипи кискәч, өстәлдә валчыгын калдырма, син бит татар кызы», «Өлкәннәр белән исәнләш, син бит татар кызы...»... Гел шулай булды! Әнием үскән төп йорт күршесендә – татар халкының олы мәгърифәтчесе, галим Каюм Насыйриненң әбисе нигезе. Минем кебек ул да Бакырчыга кунакка килеп йөргәндер... Маһруй әбием – мулла кызы. Ул дүрт телдә сөйләшкән, Коръәнне яттан белгән. Бабай имән кебек нык, көчле кеше булган, тик аны сугыш аямаган... Әбием биш баласын үзе генә аякка бастырган. Тәрбиялелеге, уңганлыгы, укымышлылыгы, зыялы булуы ярдәм иткән аңа. Телләргә мәхәббәтем, белемгә омтылуым, бәлки, Маһруй әбиемнәндер дә?! Казан дәүләт икътисад университетын тәмамладым: берьюлы ике һөнәр алдым – мин икътисадчы да, тәржемәче дә.

Теләк булса, барысына да вакыт житкерәсең! Студент чагымда «Сәләт»нең бик күп проектларында катнаштым. «Сәләт» белән «Татар кызы» бәйгесе арасында турыдан-туры бәйләнеш бар кебек тоям... Безнең жәйләр гел авылда узды, шуңа күрә сәлкеш булырга бер тапкыр гына өлгердем. Аның каравы, университетка укырга керүгә иң беренче эш итеп «Сәләт»не эзләп киттем. Бу агымга мин бик теләп кушылдым! Татар теленең ни дәрәжәдә популяр булу-булмавы бездән торып шул вакытта ук аңладым. «Сәләт»тәге дуслар белән һәр-кайда – аланнарда, кафе, киноларда очрашканда үзара гел татарча аралашабыз. «Сәләт»нең максаты да – балаларда туган телдә сөйләшергә омтылыш уяту. Мин үзем шуны күз алдында тотып эшләдем. Ә «Сәләт-Монреаль» аланына әйдаман булып баргач (мин аңа зур конкурс узып эләктем!), тагын бер нәрсәне аңлап кайттым: читтә яшәгән милләт-тәшләр татар теленең кадерен күбрәк белә. Хәтта балаларына да шуны

сеңдерергә өлгергәннәр. Мин моны «Татар кызы» бәйгесе вакытында да тойдым. Швециядә үскән Юлия: «Казанга килү минем өчен үзе бәхет!» – диде. Ә Саша гел: «Карелиядә татар мохите юк шул, миңа сезнең янда шундый рәхәт», – дип кабатлады.

Ә бәйге... Бәйге барыбыз өчен дә тормыш мәктәбе булды. Килүгә оештыручылар: «Татар кызы» – матурлык бәйгесе генә түгел, аның рухы башка», – диделәр. Безнең арада көндәшлек булмады! Иң зур жиңү – үз-үзеңне жиңү, бу – шушы иде. Дуслаштык, бер гаиләгә әйләндек! Бергә яшәдек, репетицияләргә, очрашуларга йөрдек. Сөйләшеп сүзләр бетмәде: йокламадык та бугай. Жир шарының төрле почмакларыннан жыелып тагын кайчан шулай аралаша алырбыз? Мондый мөмкинлекнең бары бер генә тапкыр бирелүен барыбыз да аңладык һәм бергә чакның кадерен белергә тырыштык. Жиңүче тажын кигән Лилия өчен сөенгәндә без барыбыз да ихлас идек!

Бәйгегә әзерлек көннәрендә гел милли костюмнардан йөрдек. Кая гына барсак та халыкның күзе бездә иде. Килеп дәшүчеләр булды. Шундый зур хөрмәт белән! Кешенең игътибарын ябык киёмнәр белән күбрәк тә жәлеп итеп була икән. Гомумән, киёмдәге берәр милли бизәк тә татарлыкны сакларга булыша дип саныйм. Әйттик, кулымдагы милли орнаментлар чигелгән сумка. Аның белән урамга чыгуга мин игътибар үзәгендә калам. Тирә-юньдәгеләр өчен татар кызына әйләнәм!

«Татар кызы» бәйгесе тәмамланганнан бирле гел бер нәрсә турында хыялланам. Чын татар кызы булыр өчен ниләр эшләргә, нәрсәләр белергә кирәген өйрәтә торган бер мәктәп ачасы иде. (Австриянең «Школа леди» кебек мәктәбе нигә татарларда да булмаска тиеш әле?!) Ә чын татар егете булыр өчен нишләргә кирәк? Ир-егетләр тәрбияләү тагын да кыенрак бугай. («Татар кызы» бәйгесе тәмамлангач, энем Азат миннән: «Ә ни өчен егетләр өчен дә андый бәйге юк? Мин катнашып

карар идем», – диде. Күбрәк русча сүзләр кушып сөйләшергә яраткан энемне алыштырдылар да куйдылар. Ә аңарга бәйгенең этапларын да үтәргә туры килсә?! Юк, алай гына да түгел, гаилә мәктәбе булсын иде ул. Яшь әти-әниләр дә курслар узсын иде анда. Бездә үзен татар дип санаучылар бик күп, әмма, кызганыч, балалары аларга «мама» дип дәшә. Татар мохитенә эләксәләр, «әни» дип әйткәннәрен сизми дә калырлар иде... Бу хыялым чынга ашачагына, мондый мохитне тудыра алачагыма бик өметләнәм.

Мөстәкыйльлеккә, тормышта максатлар куеп яшәргә мине әни өйрәтә. Иң якын кешем, дустым – ул! «Мин сине аңламыйм», дигән чагы юк аның. Инглиз теле өйрәнергә теләвемне иң элек әни хуплады. Төрле проектларда катнашырга гел ул өндәп тора. Магистратураны чит илдә үтәргә теләвемне белә: әти: «Ерак», – дип икеләнә, ә әни: «Бар!» – ди. Ул миңа бөтен яктан үрнәк! 45 яшендә икенче югары белем алды. Энем Азатны хоккейга йөртәргә кирәк булгач, рульгә утырды. Әле курсларга язылды – инглиз теле өйрәнә.

Икътисадчы һәм тәржемәче белгечләренең икесен берьюлы кайда кулланырмын икән дип уйлаган идем, таптым андый урынны: «Бала-Сити» халыкара кембридж мәктәбендә эшлим. Мин аны «эш түгел – хыял» дип атыйм... Анда әле күптән түгелмен, әмма инде тәжрибәм артуын, җаваплылык үсүен, дөньяга карашым үзгәрүен сизәм. Бездә чаралар инглиз телендә уза. Чит илдән килгән укытучылар, балалар белән дә барытик инглиз телендә сөйләшәбез. Чит илдән килгән хезмәттәшләрем өчен «Татар кызы» бәйгесендә катнашум бер вакыйгага әйләнде. Иң күп сорауны алар яудырды. Матурлык бәйгесендә су коену костюмыннан дефиле булырга тиеш дип беләләр бит. Юк икәннен ишеткәч, башта гажәпләндем, аннан сокландылар. «Менә нинди халык икән сез!» – диделәр. Бу сүзләргә ишеткәндә, мин дә горурландым: «Татар кызы» татарны дөньяга таныта!



Роза КАМАЛЕТДИНОВА

МӘСРУРӘ КЫЗЫ ӘНИСӘ

Бер бүлмәле җыйнак, курчак өе кебек ямьле, пөхтә фатирда көләч йөз белән каршылаган Әнисә апаны кочаклап аласы килә. Ягымлы да, әллә кайчангы таныш, үз кеше сыман ачык та. Сүзгә кесәгә керүне белми торган үткен-жор телле, якты чырайлы ханым белән сөйләшеп, әңгәмә корып утыру исә җан рәхәте.

– Заман – кәнди, вакыт – хәтти, дия иде әни. Хәттин ашкан вакыт диюе булгандырмы... Дәүләт-ле дә булдык, юклык, кайгы-хәсрәтне дә күп күрдек. Әниебез Сажидә кызы Мәсрурә – иң изге күңелле ана: безгә дә, үз әниләре яшьләй үлгән Өммегөлсем ападан калган ул-кызларына да мәрхәмәтле, кайгыртучан әни булды, беркемне дә үги итмәде, – дип сөйли Әнисә апа. – Яшьтән үк авыр эшләргә җигелә авыл кызы. Бала-чага ишле булгач, әти дә үлгәч, бигрәк ачы шул язмыш. Мин 1934 елда туганмын. «Безгә дигән кияүләр мич алдында күмер ашый», – дип көлә идек. Сугыш йоткан шул безгә дигән асыл ярларны. Күрше әби димләп, Пошалым авылына кияүгә бирделәр. Кайнана-кайната: «Әллә кайчан өйләндерәсе булган, өч атна инде, авызына да капканы юк», – дип бик куанганнар иде дә... Шуннан артыкка житмәде түзем-леге. Житмәсә, авырым төште. Китәргә кирәк, дигән уй керде башка. Мәктәп директоры гаиләсендә бала караучы булып берәз яшәдем. Алар ярдәм итте, Казанга килдем. Кем көтеп тора монда авыл баласын? Стройка – төзелеш инде безгә язганы. Жир казучы – землекоп та, ташчы, түбә ябучы да булдым, аннан штукатур-маляр һөнәрен үзләштердем. Эшкә нык бит безнең халык. Рәхмәтләр дә күп ишеттем, шөкер, Мактау кәгазьләре дә бирделәр. «Бик тырыш син, газетага мактап язык әле», – диләр бервакыт. «Юк, юк, әнә, яшьрәкләр бар ич, аларны мактагыз», – дим. Рәсемгә төшәсем дә килмәгән иде, бригада белән, барыгызны бергә төшерәбез, дигәч, ризалаштым. Шуннан аерып алып Мактау тактасына элгәннәр сүрәтемне. Шул рәсем «Төзелештә» газетасында да чыкты. 50 яшькә җиткәч, зур түрәбез чакырып алды да: «Бер бүлмәле фатир бар, бик өстә – тугызынчы катта. Барасыңмы?» – дип сорый. «Күкнең жиденче катында булса да барам. Кояшка, айга якынарак булыр», – дим. И шул чакта шатлануларым! Юыну бүлмәсенә кафель ябыштырам, үзем елыйм, кемгә кала бу дөнья җәннәте, дим. Ходай гомер насып иткәч, 85 яшьне тутырып киләм менә.

Мәсрурә исемле иде безнең әни. Үсеп буйга җитүгә яшь туташны, димләп, йоласына туры китереп кияүгә бирү гадәте бар бит инде. Авылда укытучы булып эшли башлаган яп-яшь кызны, ни хикмәттер, хатыны үлеп тол калган Габдулла Зәбировка – Орнашбашы авылы имамына димлиләр. Борынгыдан килгән йола – мулла-мунтагайга көләшне үз даирәсеннән – динле гаиләдән эзиләр. Безнекеләрнең ата-бабалары әллә ничә буын дин әһелләре булганга, ә бәлки, иманлы, итагатыла бала икәнлегә йөзенә язылгандыр, безгә әти, аңа ир буласы насыпбыннан моңа яучылар килә. Хәлле, заманасы өчен тормышы житеш дип кызыктырулары хак булганмы, әлегә дә баягы гореф-гадәтне санга сукмау хәрәм дип уйлаганмы, белгән юк. Үзеннән күпкә олы ирнең биш бала атасы икәннән белгертмиләр. Кыз өчен сер була бу. Башта ятим нарасыйларның тик икесен генә – иң кечкенәләрен күрсәтәләр аңа. Күзләре яшьле сабийларны кызгандыр да. Ә бәлки, әнисенең: «Уйла, балам, ятимлекне берәү дә

Үги сүзе ят бу гаиләгә. Чөнки ана жылысы, шәфкәт, миһербан дигән олы хисләр генә изге санала.

теләп алмый. Әгәр үги ана йөген өстенә алсаң, олы йөрәкле икәнәңне расларга туры киләчәк. Сынауларны уза алсаң, савабы үзең булыр», – дигәне күңеленә кәргәнме, тол иргә кияүгә чыгарга ризалык бирә ул. Еллар үткәч тә: «Тәвәккәл икәнсең, биш бала өстенә килергә... ничекләр жөрәт иттең?» – дип кызыксыну-чылар булгалады. «Әни сүзенә каршы төшәргә базмаганмындыр», – дигәне хәтергә уелган. Ипле, миһербанлы, йомшак күңелле иде ул. Бу адымы өчен үкенүен сиздермәде, ни генә күрсә дә, зарланмады язмышыннан. Әтибездә дә начар холыклы яки эшлексез кеше түгел иде, – дип көрсенеп куя Әнисә апа. – Ихтимал, димчеләргә ризалык биргәндә дәү әни, абруйлы хәзрәт хозурында тамаклары түк булыр, дип тә фикер йөрткәндер. Ачлык заманы бит. Ә әти тырыш, булдыклы: йорт-жирләре таза-төзек, зур гына алма бакчабыз да бар иде.

Гаилә ишәя, Мәсрүрә апаның бер-бер артлы дүрт баласы дөнья күрә. Әмма иң беренче көннән үзенекеләр итеп кабул иткән, кочагына сыендырган үгиләрен – Кәшфруй, Кәримә, Зәйнәп, Әхәт, Самат атлы балаларны, үзе тапкан Суфиясы, Мәсгут, Фәат, Әнисәсә белән бертигез күрәп тәрбия итә ул. Яшьтән үк күңел салган мөгаллимлегә дә эзсез узмагандыр, аннан да бигрәк олы жанлы, киң күңелле булуы ярдәм иткәндер, һәркайсын үз күрәп, аң-белем, тәрбия бирергә, эшкә өйрәтергә тырыша. Еллар узгач, инде олыгайгач, үги кызларын, улларын барлап: «Яшьлегем, тәҗрибәсезлегем белән ялгыш үпкәләткән, рәнҗеткән чакларым булмадымы? Хаталарым булса, кичерә күрегез, зинһар», – дип, хәл белешеп, һәркайсына бүләк, күчтәнәчләр өләшеп, килеп йөргәнән үгие Зәйнәп ханым кызы Нәзихә дә хәтерли. Әйе, олы жанлы аналар жылкәсендә бара тормыш. Игелеклеке анадан балаларга күчә. Ә әтиләр дөнья тоткасы булса, бу бәхетле гаилә инде. Матур яши алар.

Тик дөньясы гына кинәт үзгәрә. Инкыйлаб жыллары исеп, яңа тормыш төзүгә дип искене вату-жимерү сәясәте башлана. Хәзрәтне авылдан сөрмиләр сөрүен, әмма мал-туарын, зур йортларын тартып алалар, колхоз идарәсә итәләр. Зәбировларның ишле гаиләсә кулак дип Себергә сөрелгән берәүләренә мал абзарына күченергә мәҗбүр. Хәзрәтне үзе утыртып үстергән алма бакчасына каравылчы итеп куялар. Эчтән сызса, йөрәккә янса да, кул көчләре кәргән, жан жылысы сеңгән агачларны хәсиятләр каравын, тәрбияләвен дәвам итә ул.

Үлеме дә шунда, алмагач күлгәсендә була.

– Картлыктан, дип язганнар дөнья белән хушлашу сәбәбен, – ди Әнисә апа. – Аңа ул чакта 63 яшь тә тулмаган бит әле. Пенсия яшен дә хәзер күбрәккә озайттылар, пенсиягә чыгарга да өлгермәгән, дип фаразласак та ярый. Әтидән калгач, тормышыбыз мәхшәргә әйләнде, дисәң дә арттыру булмас. Әле кайчан гына «Хәзрәт, хәзрәт» дип киңәшкә йөргән кайбер адәмнәр «мулла калдыгы» дип кимсетергә, жәберләргә дә тайчынмады. Әле дә ярый, өзелергә җиткән гомерләренә ялгап җибәрергә әниңең бирнәсә – дәү әни биргән тегү машинасы, яшереп асраган бер кәжә бар иде. «Облава» – тентү гел булып торганга кан калтырап яшәсәк тә, шулар ярады.

Андый-мондый тикшерү-мазар килүен сизенсәк, тегү машинасын яшерергә, иң кыены: кәжәне тизрәк качырырга тырыша идек. Үзбездә күршеләрнең өйәлдә астына кереп посабыз. Әни әтиңең чалмасын башына урап саклап калган. Чалмадан абыйга күлмәк тегеп кигезгәнә истә. Берчак, әле әти исән чагында, мулла гаиләсә бик интегеп яши дипме, дога өмет итепме, берсә акмай китергән. Шуңа май кисәгә «тегеләр» кәргәндә өстәлдә тора икән. Балалар авызыннан өзеп, шуңа майны алып чыгып китүләре тетрәтмиме, йә? Өзбездән куып чыгарганда, «Партия, хөкүмәт шулай куша, безгә рәнҗемәгез», – дип акланган сыман кыланулар да онытылмаган. Әти ягы да, әниңең нәсел-нәсәбе дә ничә буын муллалар иде шуңа.

Дәү әнибездә Сәҗидә абыстай ачык йөзле, укымышлы, ярдәмчел булып хәтеремдә саклана, – ди Әнисә апа. – Әнисә Габдулла язган хатларны ул иң кадерле истәлек итеп гомер бугә саклады. Шагыйрь, яше җитеп, Җаектан туган якка армиягә каралырга кайткач, Сәҗидә апасы янына килә, тормыш-көнкүреш белән таныша. Әнием дә аны күрәп-белеп, аралашып калган. Шуңа еллар истәлеген күп мәртәбә ишеткәнгә, күңелләрдә якты эз калдырган шагыйрьнең минем хәтергә дә мәңгелеккә тере булып, бергәп калуы гәҗәп түгел.

Укучым төшенгәндер, нәни Апуш күңелендә шәфкәтле «Ак фәрештә» булып гомере бугә сакланчак Сәҗидә абыстай – Әнисә апаның дәү әнисә бит.

Заманында Каенсар авылы егетә, шуңа карыядә имам булчак Әхмәтсәфа Хәбибуллинга ярәшкәндә Зиннәтулла кызы Сәҗидәгә 16 яшь кенә тула. 17 яше тулмаган кызга никах укырга мулла риза түгел. Туй мәшәкәтләрен читкә куеп, никахны бер елга чигерергә туры килә. Мәхәббәтләре сыналып, бер кавышкач, яшәүнең кадерен белә: тату, матур гаилә корып яши яшьләр. Сәҗидә абыстай бер-бер артлы сизгә бала таба. Әнисә апаның әнкәсә Мәсрүрә ханым – ике ир баладан соң туган өченче сабий, аларның олы кызлары.

«Сәҗидә апайның үги әбидән яшереп кенә мине жуатканын вә сөйгәнән... һаман хәтеремдә саклыйм. Шуңа вакыттан бирле ул апа минем күңелемә фәрештә булып утырган да калган. Күңелем аны уйлый башлады исә, хәзер күземә ап-ак саф бер фәрештә күренә», – 1909 елның 29 сентябрендә Тукай каләменнән төшкән «Исемдә калганнар» исемле биографик әсәрдән бу өзек.

Үги әбисенең алты күгәрчене арасында бер чөкә булгандырмы ул, әллә дүрт ай ярым чакта әтисез, дүрт яшь ярымда әнисез дә калган, күзгә гел яшьле ятим: «жыласам – юатучы, иркәләним дисәм – сөюче, ашый-сым-эчәсем килсә кызганучы булмаган, мине эткәннәр дә төрткәннәр», дип әрнүен, язмышның мәрхәмәтсезлеген (бәлки, үпкәсен!) белдергәндерме, әйтүе кыен.

Нәсел-нәсәбебез руханиларга тоташкан-га жәбер-золымны күп күрдек, әмма авырлыкларга бирешмәдек.

Чөнки 1890 ел – Идел буенда аяусыз корылык, ә 1891 ел рәхимсез ачлык еллары булып тарихка кергән. Исеменнән күренгәнчә, бәләкәй генә Өчиле авылы имамы Зиннәтулла хәзрәтнең төп шәгыле борынгы сирәк китаплар күчереп язу гына булганга кереме бик аз, намуслы, ярлы имамның ишле гаиләсе фәкыйрьлек һәм авырлык белән көн күрүе сер түгел. Габдуллажан йомшак күңелле һәм шәфкатьле Сажидә апасына 1902 һәм 1903 елларда Жактан язган хатларында «изгелекле жизнәбезгә, кадерле һәм хөрмәтле сеңлебез Бибимәсрүрә белән энебез Габделваһабка, хөрмәтле атабыз урынында булган бабамызга, хөрмәтле гаиләләрен дә кертеп, чиксез күп теләк һәм сәлам» юллый. «Мөшфика апаем! Синиң сабий вакытымда һәм хәзер дә иткән изгелекләрне кабердә ятсам да онытмам... Анам үлгәч, бабайлар өендә миңа мәрхәмәт күзә белән караучы... син бар идең. ...сезнең жибәргән чиккән аяк чолгавыгызны, апай төсә дип, кадерләп кенә тотамын», дип язган хатларын ничә укысам да, еламый түзә алмыйм. Ятимлек... Ни хикмәттер, бала тапканда яисә баладан өзлегеп аның вафат булуы гадәти саналган заманнар да булган бит. Хатын-кызның иртә үлеп, сабийлары үксез калуы Тукайлар нәселенә генә хас күренеш түгел, әлбәттә. Әмма уйландыра... Тукайның әнкәсе Мәмдүдәнең анасы Камилә абыстай да, Зиннәтулла хәзрәтнең беренче хатыны – бала тапканда үлә. Ятим үскән Мәмдүдә дә, Габдуллажанын калдырып, бик иртә – 25 яшендә гүр иясе була.

– Без – мулла Габдулла балалары, дип әйтергә дә куркып тора идек. Дин дәресләрен мин Нәзә апамнан

алдым. «Мулла нәселе белән элемтәдә» дип гаепләүдән куркып, безнекеләрнең хәл-әхвәлен белешергә, күрешергә Зәйнәп апалар ат жигеп төнлә, кеше-кара күрмәгәндә килеп йөриләр, жизни: «Зәйнәбемнең ата-анасын, туганнарын үземнекеләрдән дә ныграк яратам, якын итәм, ахры. Алар – мулла нәселе, гыйлемгә тартылучан, зирәк, акыллы», – дип көндәлегенә дә язып куйган. Бәхеткә, төпчәкләре Нәзиһә күрше йортта гына тора. Ярдәмчә дә, киңәшчә, якын сердәшчә дә ул минем. Үзләрендә жиде бала булса да, Нәгыйм жизни белән Зәйнәп апа Суфияны да үз балалары янына сыендырган, тәрбияләгән, укыткан бит. Ни үкенеч, бер ата балалары – Мәсрүрә кызы Суфияны да, Өммегөлсем улы Әхәтне дә яман чир аямый. Икесе дә бер үк көнне шул зәхмәттән китеп бара.

«Газизләремнең берсен жир куенына салып килдем, икенчесен озатырга соңгарам, ахры, дип ашыккан идем, өлгердем, шөкер», – дип, жәназа мәрәсименә килеп житкән Мәсрүрә ханымның кайгысын нинди үлчәү белән кем үлчәгән? Ә бу нәселгә Ходай насып иткән сабырлык, түземлек үлчәү тәлиңкәсенә сыяр микән?

– Сажидә ханымның кызы Әкъләмә апаның торыр жире булмавын Зәкия апа Рәсүлова бик ачынып язган иде, – дим, «Тукай эзләреннән» жыентыгын истә тотып.

– Окоп казырга жибәргәннәр аны, бетләп, чирләп качып кайтырга чыккач, бәкегә төшкән. Шыкырдап каткан бозлы киёмнәрен сөйрәп, фатирга кайтып егылган. Эзләп килгәннәр. Качкан өчен хөкем итәрләр дип куркып, фатир хужасы ничә килсәләр дә: «Кайтмады. Ул юк», дип жавап биргән. Бәкегә батуын күрүчеләр булган, үлеләр исемлегенә теркәп куйганнар үзен. Бер документсыз, яшәр урының булмаган килеш ничек яшәргә кирәк? Бик авыр тормышка дучар булган Әкъләмә апа. Пенсиясе дә юк. Кешедә бала карап көн күргән. Игелекле адәмнәр бар бит ул. Зәкия Рәсүлова артыннан йөрәп, Гариф Ахунов ярдәм итеп Нурдидә апа белән икесенә Язучылар берлеге бер бүлмәле фатир алып биргән.

Әнисә апа жәй эссесендә Арчада яши. Беркайчан да ялгызы, үз күңелен күрәп, үзә өчен генә яшәмәгән ул. Фоат абыйсының уллары Газинур, Айрат, Азат аның кайгыртуын, ярдәмен тоеп үскән. Хәзер үзә дә алардан игелек күрәп яши. Азатның кызы Ильмиралар йортында үзенә аерым бүлмә бар. Гаиләдә кадерле әби ул. Оныклар Раян белән Фидан: «Алмапай, Матур апа», дип өзәләп тора. Яраталар әбиләрен. Ә бу бәхет бит!

Даһиларның гомере еллар исәбе белән түгел, халык хәтерә белән исәпләнә. Халкыбызның вәждән авазы, намусы, тугры Тукае кара төнне ярып, яшендәй ялтырап, янып, япъ-яшь көе сүнсә дә, еллар, чорлар шагыйрьне бездән ераклаштырмый. Ижаты, рухы, милләт өчен жан атулары якыная гына. Туган телне, татар жанын, милләтне саклайм дисәң, шагыйрь мирасын, Тукай рухын саклау мөһим. Йокымсырый башлаган күңелләренә уятыр өчен безгә Ул кирәк! Туганы белән очрашу күңел кылларын зыңгылдатып уйландырды.



■ Сажидә апа кызлары: Нурдидә, Әкъләмә, Мәсрүрә (уртада), аның алдында – кызы Әнисә.





Гүзәл
ХӨСНЕТДИНОВА.
Мәскәү.

«Бәхетле балачак – тормышның иң авыр вакытларында барып сыеныр бер утрау ул», – дигән кемдер. Ничшиксез, дөрөс әйткән...

ӘНКӘЙ

Әниемнең әти-әнисенә нигәдер безнен яктагыча «нәнәй» яки «кар-тәтәй» дип түгел, олылар артыннан без, оныклар да, «әткәй», «әнкәй» дип үстек. Хатирәләр, әнкәйнең мин яраткан кып-кызыл төстөгә муенса-сының төймәләре кебек, бер-берсенә янәшә тезелгән...

...Без, бала-чага, өйгә килеп керү белән, серванттагы конфет савытын карыйбыз. Анда һәрвакыт безгә дип әзерләнгән берәр тәмле нәрсә була. Бер генә тапкыр кәеф төште: кичә кунаклар килгәч, матур савытка шикәр салганнар да бушатырга онытканнар...

Мин әнкәй белән йоклыйм. Кич саен ул әкият сөйли. Күбесенең эчтәлегенә бер: кыю егет каядыр сәяхәткә китеп барганда көтмәгәндә алдына Аждаһа чыга – өч башлы! «Юк, жиде башлы!» – дип төзәтәм әнкәйне. «Әйе, жиде башлы!» – дип дәвам итә ул. Аждаһа куркынычрак булса да ярый: башлары берәм-берәм киселеп, азалар Батырдан барыбер жиңеләчәк бит ул. Әкиятнең икенчеләре дә бар: «Борын-борын заманда бер абзый булган. Ял көнне ул Мәкәржәгә киткән...» «Әнкәй, Мәкәржә нәрсә ул?» Ә-ә, ярминкә икән...

Йокы алдыннан әнкәй догалар укый: «Балам, син дә кабатлап ят: тыныч йокларсың, начар төшләр кермәс». Сервантта торган шәмаилгә күрсәтеп, өйрәтә: «Менә монысы Аятелкөрсә – иң бөөк, иң файдалы дога». Әнкәйнең Аллаһ турындагы хикәятләре дә әкият кебек кызыклы. Аны күктә утырган ак ыштанлы, яшел халатлы, шәрыктагы кебек очлы борынлы



чүәк киеп, өстән барысын күрәп торган бер акыллы абый итеп күз алдыма китерәм. Бер тапкыр уйлап-нитеп тормыйча: «Әнкәй, мәктәптә Аллаһ юк диделәр бит, ә син аңа һаман ышанасыңмы?» – дип көлмәкче иттем. «Балам, син әлегә Аллаһ бар дип тә, юк дип тә әйтмә. Үскәч, үзең карарсың ни дияргә икәннен», – дип җаваплады әнкәй. Нинди акыллы сузләр!.. Өйрәтүләре дә юкка булмаган: күп еллар узгач, «Ихлас» догасын ишетеп: «Әнкәй бит моны укый торган иде!» – дип искә төшердем һәм аның истәлегенә өчен булсын дип ятладым: хәзер үзенең рухына багышлап укыйм...

...Әткәй бәйләгән каен себер-кесе белән мунча керәбез. Мич алдындагы иске чуеннан хуш ис бөркелә: коенганда кушарга дип әнкәй кырдан мөтлек (бөтнекне бездә шулай диләр) җыеп салган... Кичен зур бүлмәдә җыелып, тәмле авыл ашы ашыйбыз: өстәл түрәндә аерым савытта ит, бәрәңге, кишер,

тәлинкәдәге шулпада әнкәй йә әни кискән кие токмач...

Кайвакыт өйгә керү белән үк эссе бөркелә. Әнкәй ипи пешерә! Мичтә «калган камырдан» ясалган кабартмалар кызара. Яңа пешкән ипигә каймак белән бал ягып, аны урамга алып чыгып ашаулар! Ә иң яратканым – әнкәй коймагы! Түп-түгәрәк булып, бер яктан «челтәрләнеп», тишкләнеп пешә ул. Катыйка сапсары йомыркалар, он, тагын ниләрдер салып болгаткач, ярты сәгатьләп тотарга куша әнкәй, аннары ике яктан майларга өйрәтә... «Әнкәй, әйдә инде, үзең дә утыр», – дибез. «Сез ашасагыз, мин тук, бәбәкәччәем!» Ә юка камыр эченә мул итеп алма туралган гап-гади, әмма искиткеч тәмле бөлешләр! Мин аларны хәзер үзем ясыим, тик әнкәйнеке барыбер тәмлерәк иде...

Кичләрен, эшләр беткәч, әнкәйгә ул инде күп еллар бие алдырып барган «Азат хатын» журналларын укыйм. Кызыклар булса, әнкәй көлеп кенә туктамый: «И-и, аннан нишләде икән инде, мескен?» – дип, мәзәк хәлгә тарыган кешене кызганып куя.

...Үсмер чакта әнкәйнең теге матур муенсасына сокланганымны күргәч: «Ал, балам», – дип, ул аны миңа бүләк итте. Кызганыч, андый әйберләренә кадәр белә торган яшьтә булмаганмын. Муенса өзелде, төймәләре таралып югалды. Истәлеккә ник берсе калса соң... Әнкәйнең бу дөньядан киткәнненә инде уналты ел. Әмма аның иң кыйммәтле бүләге – күңел җылысы йөрәгемдә мәңгә сакланыр...

Рәсемдә: Саира Ямаева.

Фикер » эксклюзив әңгәмә

АП-АК АШЪЯУЛЫК, ТАТАР КӨЕ...



Чулпан ГАЛИӘХМӘТОВА

Лина АРИФУЛЛИНА – Россиядәге концерт-тамашаларны куючы танылган режиссерларның берсе. Эстрада йолдызлары белә: үзгәрергә кирәк икән, Лина ханымга мөрәжәгать итәргә вакыт. Валерий Леонтьев, Филипп Киркоров, Алла Пугачева кебек популяр йолдызларны яңа ижади яктан ачкан режиссер ул. Федераль каналларның берсендә эфирга чыккан «Йолдызлар фабрикасы» телевизион проекты исә аңа бөтен ил буенча танылу алып килде. 17 ел элек яңа талантлар ачуны максат итеп куйган әлеге проектта, катнашучылардан бигрәк аның директоры Лина Арифулинага сокланып караганыбызны әле дә булса хәтерлибез. Таланты гына түгел, андагы зәвык, зыялылыкка мәкиббән идек бугай. Татар каны ага бит анда дип горурландык. Проектта катнашкан үсмерләргә сәхнәгә юл ярды ул. Һәм бу эшен әлегә кадәр дәвам итә. Димәк, ул аның җирдәге миссиясе. Әлеге остаз-режиссер белән эшләү бәхете Татарстан артистлары өлешенә дә тиде. «Барс-Рекордс» компаниясе Лина Арифулинаны XX халыкара «Татар җыры» эстрада фестиваленең режиссеры итеп чакырды. Бу уңайдан без Лина ханым белән әңгәмә кордык.

Лина ханым, ялгышмасам, сезнең тамырларыгыз Нижгарга барып тоташа. Әңгәмәләрегездә җәйге каникулларны әби-бабай янында үткәрүегезне еш искә аласыз. Димәк, татарча өйрәнми калмагансыздыр. Туган телегезне хәтерлисезме?

– Әйе, балачагым авылда узды. Анда татарча сөйләшәргә өйрәндем, телемне онытмадым. Хәзер инде кызым Айна белән өйдә татарча сөйләшәбез. Кызым догалар да белә. Безнең бик яхшы апаларыбыз бар. Алар безгә һәрвакыт ярдәм итә. Кызым догаларны алардан өйрәнде.

Татар телен белгәч, сезгә татар моңнары да бик якындыр...

– Татар көе – минем балачагым хатирәләре. Аларның тыңлаганда өебезгә әби-бабайлар җыелуы, ап-ак ашъ-

яулык, балачакның сихри бер мохите күз алдыма килеп баса.

Сез – «Йолдызлар» буенча зур белгеч. Федераль каналларның «Йолдызлар фабрикасы», «СТС йолдызлар яндыра» проектларын карамаган, белмәгән кеше юктыр. Сез бик күп җырчыларны үстердегез. Миңа калса, теләсә кемнән «Йолдыз» ясый аласыз кебек.

– (Көлеп.) Әлбәттә, теләсә кемнән «Йолдыз» ясарга мөмкин... (Житди тонга күчеп.) Ә житдирәк сөйләшсәк, йолдыз сүзенә тирән мәгънә салынган. Ул – күктә, ә артистлар – җирдә. Шуңа да аларны «Йолдыз» дип атауны яратып бетермим. Бөтен кеше яраткан һәм тыңлаган артист булу өчен, әлбәттә, талант кирәк. Башкарган эшеңне яратырга да тиешсең, бик зур ихтыяр көче булу да мөһим. Талант ачылмый калырга да мөмкин. Ә менә ихтыяр көче – артистны алга алып баручы, үстерүче мотор ул. Кешелек сыйфатлары булу шарт. Моңысы үтә мөһим! Барлык мөнәсәбәтләрдә дә артист саф күңелле булып калырга тиеш.

«Йолдыз чире» тияргә мөмкин дип әйтәсегез киләме?

– Артист янында кем була инде. Әкиятләрдән белгәнәгезчә, патшалар янында һәрвакыт шамакайлар йөргән. Алар уен-көлкә аша дәрәслекне дә, тәнкыйтьне дә әйтә белгән. «Йолдыз чире» энә шул кешелек сыйфатларының тотрыклы булмавыннан килеп чыга да инде. Әмма, икенче яктан, бу чир белән «чирләргә» кирәк. Бер тапкыр «чирләгәннән» соң, башка вакытта нишләргә кирәген аңлайсың инде. «Йолдыз авыруы» үз гомереңдә бер тапкыр булса да килми калмый. Аны үтеп, үзеңне тыя белергә өйрәнү мөһим.

Әгәр дә тыелып кала алмыйсың икән, бу бетү дигән сүзмә?

– Мин һәрвакыт, димәк, шулай кирәк булган дип әйтәм. Димәк, әлегә артистка шундый юлны узарга язган, ә менә алга таба нишләчәгә бары тик үзеннән генә тора. Түбән тәгәрәү тиз ул, ә кабат аякка басып, алга таба атлый белү бик авыр. Эчтән көчле кеше генә авырлыкны җиңеп торып басачак. Беркайчан да соң түгел!

Сезне быел XX халыкара «Татар җыры» фестиваленең режиссеры итеп чакырдылар. Исемегез һәрвакыт инновацион проектлар, уникаль идеяләр белән ассоциацияләнә. Кайсы җырчыга шоу ясасагыз да, аны яңа яктан ачтыгыз. Ә татар җыры фестиваленә планнарыгыз нинди?

– «Татар җыры» фестиваленең билгеле бер концепциясе бар инде. Ул бик кызыклы. Кунакка барганда хужаларның үзенчәлеген исәпкә алмый калмыйбыз, шулай бит? Монда да татар җыры бәйрәменә киләбез. «Татар җыры» дигән бренд бар, шуңа күрә кардиналь үзгәрешләр ясау урынсыз булачак. Артистларның образын да тамырдан үзгәртәргә ярамый. Бу җәһәттән дә революцион адымнар ясарга уйламыйм. Юкса артист өчен дә, тамашачылар өчен дә уңайсызлык кына тудыра-

чак. Чөнки артистның билгеле бер харизмасы бар.

Ул тамашачыларга таныш. Алар артистның нәкъ шул образына ияләшкән. Бераз гына экспериментлар ясарга уйлыйбыз. Беләсезме, кайчак бер кечкенә деталь дә бөтенләй яңача үзенчәлекләрен ачып җибәрергә мөмкин. Җырчылар белән очрашып, киңәшләремне бирәчәкмен, әлбәттә. Үзеңне читтән карау бик мөһим бит ул. Ә теләсә кем дәрәс һәм кызыклы итеп әйтеп бирә алмый.

Фестиваль серен әз генә булса да беләсе килә бит инде. Шулай да нәрсәгә күбрәк өстенлек бирәчәксез?

– Барысына да! Әкрәлләп кенә барысын да тәртипкә китереп, кызыклы итеп ясаячакбыз. Тамашачыларның фестиваль атмосферасын тоюларын теләм. Концертка килү генә түгел, җыр дөньясына чумып утырып, зур тәәсирләр алып кайтып китсеннәр иде. Һәм ул киче-решләренә әле бик озака исләрендә калуын теләм.

Сез финал-феерия ясау остасы. «Татар җыры» фестивалендә дә үз фишкагызын кулланачаксызмы?

– Әлбәттә! Барлык серләрен дә ачып бетермим. Финал, һичшиксез, матур булачак...

Хәзерге татар җыры үзгәрешләр кичерә, ул эзләнүдә. Ничек уйлайсыз, хәзерге татар эстрада-сында гармун, халык инструментлары куллану татар җырына үсәргә комачаулыймы, әллә ул аның йөзек кашы булырга тиешме?

– Традицион булган бар нәрсәне: уен коралларын да, татар җырының борылышларын да заманча эстрадада кулланырга мөмкин. Шул ук вакытта дөньяның алга барганын да онытмаска кирәк. Яңалык барлыкка килеп кенә тора. Менә безнең буын бөтенләй башка музыка тыңлый иде, ләкин тора-бара башкасын да кабул иттек. Яшь буынга традицияләрен бозмыйча гына яңа якларны ачу хакында уйланырга кирәк. Алтын урталык бар бит ул. Алар милли мәдәниятне онытмасыннар, шул ук вакытта йөрәкләре кушканча да эшләсеннәр... Миңа калса, яңа технологияләр хакында да, традицияләрен дә онытмаска кирәк. Менә шулар икесе дә кушылса, бик яхшы булачак. Башка мәдәнияттә шундый тандем саклана. Милли борылышларда ниндидер бер яңалык бар икән, ул бик яхшы яңгыраш ала.

Хәзерге татар эстрадасына бәя бирсәк...

– Татар эстрадасын күпмедер белсәм дә, әлегә миңа бәя бирергә авыр. Артистлар белән эшли башлагач, билгеле бер күзаллау булып дип уйлыйм, бу темага шул вакытта сөйләшергә мөмкин булачак.

Тарихи Ватаныгызга еш киләсезме?

– Соңгы тапкыр Казанга 2014 елда Turkvision-2014 II халыкара музыкаль бәйгесенең финал өлешен оештырганда килгән идем. Шушы еллар эчендә генә дә Казан бик үзгәргән. Дәрәс, мин рәхәтләнеп җәяүләп йөрер карый алмадым. Бары тик концерт залы тәрәзәсе аша гына бәяләдем. Шәһәрнең үзгәрүе үзе үк кызыклы. Аның кунакчылыгы, җанлы шәһәр булуы беркайчан да үзгәрмәс.

ӘНКӘЙЛӘРГӘ СӘЖДӘ КЫЛЫГЫЗ!

ЗӨЛФӘТ

Әни

Уң кулыңда урақ сабы эзе,
Сул кулыңда учма жылысы.
Нечкә иләк була бу кулларда,
Уклау була, жиләк тырысы.
Чигү чигә күлмәк изүенә,
Я кер чайкый буа буенда.
Бохар чикләвеге сала безнең
Кесәләргә сабан туенда.
...Кулларыңны хәтерлим мин, әни.
Мин аларга яшим елышып,
Уң кулыңда урақ сабы эзе,
Сул кулыңда учма жылысы.
Аналарның уртақ дине була,
Уртақ кодексы, законы;
Шул законны бары кабул иттең
Син, оялчан татар хатыны.
Бер хикәят минем хәтеремдә
Борыңгы моң булып яңара:
Сөйгәнәннән фәрман алган егет
Әнисенең башын чабарга:
– Мине сөйсәң, әниеңнең башын
Сараема китер, и егет!
...Килгән чакта сарай баскычында
Егылган, ди, гашыйк, сөрлегеп.

* * *

Баш тәгәрәп киткән таш идәнгә –
Якты мәрмәр сарай идәне! –
Ана телгә килгән шул чагында:
– Саграк, улым, тәнең имгәнер...
...Хәтеремдә минем шул хикәят –
Аналарның уртақ законы,
Шушы дингә ничек табындың син,
Оялчан бер татар хатыны!
Кулларыңны хәтерлим мин, әни!
Маңгаемны куеп учыңа,
Мин гыйбадәт бүген кылыр идем
Кешелекне юатучыга!
Яки тынар идем бер мизгелгә
Синең йөрәгеңә елышып...
Уң кулыңда – урақ сабы эзе...
Сул кулыңда – учма жылысы...

Роберт МИҢНУЛЛИН

Әнкәйләр

Әнкәйләргә Аллаһ ярдәм бирсен!
Аларгадыр бөтен авырлык.
Әнкәйләргә безнең
Йолдызлардан
Я кояштан һәйкәл салырлык...

Давылларга каршы китәбез без,
Утлар-сулар күпме кичелә!
Туган өйгә юлны онытабыз –
Ә әнкәйләр барсын кичерә.

Якын дуслар ташлап китә безне,
Хыялларын күпләр югалта.
Әнкәйләргә кайтып егылабыз –
Ә әнкәйләр безне юата.

Алар гына безне онытмыйлар,
Алар гына чынлап ярата.
Синең белән бергә сөенә дә,
Кайгыларың булса – тарата.

Жан жылысын тоя күңелебез,
Әнкәй көчен тоя кулыбыз...
Безгә бер дә үпкәләмәсеннәр,
Әнкәйләргә сәждә кылыгыз!

Мөдәррис ӘГЪЛӘМ

Балам, бәгърем, диеп

Толымыңны яраттым да,
Агарттым да, әнкәем...
Адашмаган кеше юл эзләми,
Юл табылмый әле тиз генә...
Ялгышларым белән жирдән китсәм,
Үз ялгышым калсын үземә.
Яман юлда йөр, дип, начар бул дип
Үстөрмәгән мине әнкәем;
Байрак итеп йөртәм: «Халык юлы –
Иң изге юл», – диеп әйткәнен.

Бу язмышым гел ялгыштан торса,
Әнкәм әрнеп искә төшерер:

Балам, бәгърем, диеп каргар да ул,
Балам, бәгърем, диеп кичерер.

Фәннур САФИН

Әнкәй

(Бер көндәлектән)

Үз илем бар, рәхмәт, әнкәй!
Үз телем бар, рәхмәт, әнкәй!

Дөньялардан ямьнәр табып,
дулкынланып, ярсып-янып
яшәү шундый рәхәт, әнкәй, –
барсы өчен рәхмәт, әнкәй!

Ризык биргән, гомереннән
өзеп биргән син үк, әнкәй...
Ләкин бөтен рәхмәтләрне
ничек әйтим? –
Син юк, әнкәй...

Фирузә ЖАМАЛЕТДИНОВА

* * *

Кочак тулы жылы утын белән
Кышкы суык
Йөгерә-йөгерә керә ишектән.
– Хәзер жылыныр өй...
Мин әнкәйне
Йокы аша гына ишетәм.

Шартлап-чәчрәп кузлар яна мичтә,
Кышкы суык
Адашкан да өйдә югалган...
Мин юрганны тарта төшеп ябам,
Изрәп китеп рәхәт уйлардан.
Өйдә жылы! Шулкадәр дә тансык,
Кышкы суык
Йөгереп кергән ул мәл ишектән.
Миңа рәхәт! Чөнки мин әнкәйнең
Аяк тавышларын ишетәм...

Инде жанны өтеп алыр кебек
Кышкы суык,
Калган чакта төрле хәлләрдә...

Хәтер һаман шул кузларны саклай,
Жылынасы килгән мәлләрдә.

Илсәяр ИКСАНОВА

Мин әни булдым, әни!..

Син мине уйлаганымнан
Күбрәк сөйгән икән.
Син дә аңламыйсың дисәм,
Син мине хәтта үземнән
Күбрәк белгән икән.

Көзләрем ник сары дисәм,
Синең сагыштан икән.
Жанга ник ут капты дисәм,
Хисләр табышкан икән.

Мин дә бүген синең кебек
Гамьнәргә тулдым, әни.
Мин сине яңа аңладым –
Мин әни булдым, әни!..

Салисә ГӘРӘЕВА

Вәгъдәләр

Тәпи басып, берәз тел ачылгач,
Әниләрнең карап күзенә,
Без әйтәбез: – Әни, үсеп җиткәч,
Тәти күлмәк алам үзең!

Тәмле конфет, лимон-әфлисуннар
Әниләргә вәгъдә итәбез.
Вәгъдә итәбез дә, үсеп җиткәч,
Өйне ташлап читкә китәбез.

Онытыла биргән вәгъдәләр дә.
(Бала хәтере – җәйге күбәләк!)
Әниләргә берни кирәк түгел,
Сагынып язган хатлар – зур бүләк!

Көч-куәте беткәч, әти-әни
Игелек көтә бала-чагадан.
Сабый чакта биргән вәгъдәләрне
Искә төшер шулчак яңадан:

Тәмле конфет, лимон-әфлисуннар,
Оренбурның йомшак шәлләре!
Һәркемгә дә, озак көттермичә,
Килеп җитә картлык хәлләре.

Чәчләр белән идән себерсәк тә,
Бурычыбыз бетмәс түләнеп!
...Тормыш бүләк иткән ата-анаңа
Якты йөзәң булсын бүләгең!

Наис ГАМБӘР

Әнкәй төше

Төш күргәнсең, әнкәй...
Юратырга
Син кәргәнсең күрше карчыкка.
(Тышта җилдер, әнкәй, иңнәреңә
Мамык шәлең бөркәнми чыкма!)

Төшең рас килер. Төшләреңдә
Агымсу күргәнсең – юл төше;
Тагын... ялгыз агач: бусы, бәлкем,
Юлда ялгыз калган бер кеше.

Тагын кыр күргәнсең –
дулкынлы кыр...
Бусы, бәлкем, йөгрек кылгандыр.
(Гөл чүлмәгең тулы кылган белән,
Бәлкем, төштә күргән кырдандыр.)

Кылганнарны «әби чәче» диләр,
Ул нәкъ синең чәч кебек, әнкәй,
Ак һәм йомшак; сулыш җиле белән
Тибрәнергә тора бит, әнкәй.

Күңелең дә кылган кыры кебек –
Җил дә исмәс борын тирбәлә;
Балаларың олыгайган саен
Кайгың олыгая.
Олы бала, имеш, зур бәла.

Төш күргәнсең, әнкәй,
Бер юл төше –
Кайтыр идем, юлым бүленгән;
Миннән хәбәр булып бара торсын,
Хат булса да салам бүгеннән.

Нурия ИЗМАЙЛОВА

Нәнәйгә хат

Миңа, нәнәй, һаман бер төш керә.
Ул төштән соң мин гел моңаям. –
Гомеремдәге иң беренче өйнең
Идәннәрен сагынып уянам.

Сүттеләр шул инде, яктылар шул
Сабый чакның назлы бишеген!
Шунда гына җәйрәп йокладым мин,
Шунда гына рәхәт кичердем.
Калган гомер саташу булгандыр,
Сезне сагынып, сары такталар!
Сезгә инде аяк басмадым мин,
Төш булмады ләкин кайтмаган...

Нәнәй, нәнәй! Туган ил ул нәрсә?
Мин исергән нинди хис белән?
Минем илем үткән гомерем мәллә?

Исләремә төшсә, төш күрәм.
И нәнекәй! Мин шул төшләремдә
Газиз булу бәхетен кичерәм.
Минем илем шигъри

бер моң мәллә?
Төшләремә керсә, яшь түгәм.
И нәнекәй!
Ул яшь шундый кайнар!
Җан жылыну бәхетен кичерәм.

Әнгам АТНАБАЕВ

Әнкәемә

Мин синең кулларыңа мохтажмын.
Бик күп куллар күрдем:
Кочагына салган кулларны да,
Пычагына алган кулларны да;
Кайсылары түргә күтәрде,
Кайсылары түбән этәрде...
Бик күп куллар күрдем,
Ләкин, әнкәй,
Синең куллардан да
гадел куллар юк!

Мин синең карашыңа мохтажмын.
Күп карашлар күрдем:
Иркәләүче назлы карашларны,
Оятсыз һәм азгын карашларны;
Күрдем карашларның ялкынын,
Бозга туңдырырлык салкынын...
Күп карашлар күрдем,
Ләкин, әнкәй,
Синең караштан да
гадел караш юк!

Мин синең киңәшеңә мохтажмын.
Күпләр киңәш бирде:
Берәүләре «куян бул» диделәр,
Икенчеләр «уяу бул» диделәр...
«Борыныңны җилгә борып бар»...
«Чәчмәсәң дә тизрәк урып кал»...
Күпләр киңәш бирде...
Ләкин, әнкәй,
Синең киңәштән дә
гадел киңәш юк:
– Улым, үзең булып кал!



Рәмзия ГАБДЕЛХАКОВА

КАРЛЫГАННАР ӨЛГЕРГӘН ЧАК

(хикәя)

Бакчада кара карлыганнар өлгерде. Кара төннең үзеннән дә кара карлыганнар. Татлы да үзе, әчкелтем дә. Табигатьтә гел шулай: иң бәрәкәтле, иң шифалы сые – әче җимешендә...

– Витамин оясы бит ул! Жәен карлыган ашаган кышын чирләми, салкын тиюнең ни икәннен дә белми, – ди иде кайнанасы.

Инешкә кадәр сузылган бәрәңге бакчасында егерме төп карлыган үстерүче авылда ул гына иде.

– Ниәмә сиңа шулхәтле? – дип аптыратучыларга җавабы кыска булды:

– Карлыган дым ярата, шундый уңдырышлы җирне ник әрәм итим?!

Юмарт, киң күңелле иде кайнанасы. Хәзинәне үз кызыдай якын күрде. Ятлардан түгел, хәтта улыннан да кыек сүз әйттермәде. Жәй җитте исә ахирәт кызлар сыман көлешә-сөйләшә бергәләп карлыган җыярлар иде. Үзләренә җитәрлек кайнатма ясар иде дә кайнанасы, артыгын ятим-мохтажларга хәер итеп таратыр иде. «Бирергә язсын, соранып йөрергә калдырмасын Раббем!» – дип, башкаларга ярдәм итә алуына сөенер иде үзе. И изге жан, иртәрәк китте шул якты дөньядан. Рәхәтләнеп оныкларын да сөя алмый калды. Ул исән булса, мөгаен, барысы да башкача булыр иде, гел башкача... Хәзинә теләгәнчә, ул исәпләгәнчә булыр иде, бәлки.

Карлыган өлгергән чор аның өчен үтә дә мәшәкәтле вакыт. Ярый әле укутучының ялы жәй көне, югыйсә ялгызың ничекләр өлгереп бетәр идең. Әле бит башка эшләр дә баштан ашкан: бәрәңгесен-чөгендерен эшкәртсә, чүп-чарын утыйсы бар, аяз жылы көннәрдә йорт-җирне тәртипкә китереп каласы...

Алар да кайтасы бар... Һәр елны шул вакытта кайталар. Карлыганнар каралып тулышуга жыярга, кайнатмасын алып китәргә дип махсус кайталар.

Шулай итеп, Хәзинә зур кунаклар каршыларга әзерләп. Шәһәр кешеләре янында сынаттырга ярамый. Авыл халкын кимсетә торган чорлар үтте инде. Кигән киёмнәре дә ялт иткән, табыннары төрледән-төрле ризыктан сыгылып тора. Өйләрендә шундый ук заманча жиһаз, түрдә тәкәббер түрә сыман кукураеп төсле телевизор утыра.

Сынатмаска кирәк!

Кунакларны якты йөз белән генә каршылау аз, өең балкып, суыткычның ташып торсын. Шуңа күрә әзерлек алдан ук башланды: дус-ишләре белән өмә оештырып, өйне арулап чыкты, пәрдә-чаршауларны юып элдә, урын-жирләренә алмаштырды...

Сынатмаска кирәк!

Балаларның өс-башы яңартылды. Адәм күрке – чүпрәк. Үзен дә өлешсез калдырмады, кала базарына барып, сирень чәчәкләре сибелгән ачык сары төстөгә бик нәфис жәйге күлмәк алып кайтты. Авыл дигәч тә... Юк, без дә төшөп калганнардан түгел! Көзгедәге чибәр хатыннан бик канәгать булып, аның каршында шактый бөтерелде Хәзинә. Шулаен шулай да, тик күңелне кимсенү хисе барыбер тырный шул. Ялгызлык сагышы кимерә аның жанын. Жиләктәй матур-татлы чаклары үзенә үзе сокланып үтә инде. Юк бит кырында «Их, хатын!» дип иркәләп-чеметеп алучысы...

Кунаклар машина белән кайтты. Үзләренеке. Сөлек кебек ялтырап торган кап-кара машина. Соңгы модель, имеш. Хәзинә аларны барыбер аермый инде. Машина тек, машина. Ә Наил белән Раилгә кызык, шуның тирәсендә әйләнеп «У-у-у!» итенәләр.

Әмирхан белән Айсылу пардан киенгән, икесең дә өстендә шикәр кебек ап-ак футболка, зәңгәрсү джинсы чалбар. Чибәр инде үзләре, гел сокланып карап торысың... Бигрәк тә Әмирханга... Кызлар кебек сылу гәүдәле, житмәсә, үсмерләрчә киенгән Айсылу кулында имчәк бала күрү сәер дә хәтта. Сабыен бик жайсыз тоткан, күкрәгенә назлап кысмыйча, жансыз уенчыктай култык астына кыстырган. Өзелеп теләгәннән, тансыклаганнан түгел, башка чарасы булмаганнан гына тапты шул баласын. Имеш, авырга узуын белми калган, төшерергә соңарган... Улы тугач та, билем юаная, фигурам бозыла дип, тизрәк диетага утырды, сабыена кибет порошогы ашатты... Матурлыгын, яшьлеген күз карасыдай саклай Айсылу, үзен бик саклай. Баһадир гәүдәле Әмирханы янында мәктәптә укып йөрүче кыз бала сыман гына күренә. Машинадан төшүгә, баланы Хәзинә кулына тоттырып:

– Юл буе йокламады, жәфа, – дип зарланып алды.

Әмирхан Хәзинә белән баш кагып, тыенкы гына исәнләште, игезәкләрнең кулын ирләрчә кысып, чәчләреннән иркәләп алды. Аннары машина багаж-

нигын ачып, аннан ике капчык шикәр комы тартып чыгарды. Һәр елны шулай, ике капчык писук алып кайталар. Берсе үзләренә, икенчесе Хәзинәгә.

Хәзинәгә ул хәтле кирәк тә түгел югыйсә, әле былтыргысы да шул килеш тора. Алып кайтканнар икән, рәхмәт, берәрсенә сатар. Бераз акча керер. Югыйсә кунаклар каршылайым дип, жәйге ялы өчен бирелгән ике айлык хезмәт хакын туздырып бетерде бит. Сер бирмим дигәч тә... Юрган турында уйлау юк, аякны иркәләп сузды.

Кара машинадан шактый күчтәнәч-бүләк чыкты. Юмарт инде үзләре. Һәр елны шулай төянеп кайталар. Ике малайга да уенчык автомат, спорт костюмы, кроссовкилар, Хәзинәгә мамык кебек йомшак нәфис халат, зур сөлге тоттырдылар. Ә конфет-печенье, жимеш ише күчтәнәчне санап та торасы юк, аларны бушаткач, өстәлдә алма төшәр урын калмады.

Бергәләп чәй эчеп алгач, Хәзинә кунакларны мунчага өнди башлады:

– Суынганчы юынып кайтыгыз әле, йокыгыз тәмле булыр.

– Барабыз, барабыз! – дип күңелле гөрелдәде Айсылу.

Аның шундый жилбәзәк, шылтыравык булуы ярап куя үзе. Югыйсә ике арадагы тартыну-киеренкелекне кем йомшартыр иде? Табын артында да гел Айсылу тавышы гына яңгырап торды. «Ярамый-килешмиләр» белән исәпләшеп тормаучыларга бу дөньяда яшәүләре күпкә җиңелдер. Артык җитди булды шул Хәзинә, үз хыялына таба бер адым атлаганчы кырык тапкыр баш вата, ишә-сүтә. Жиде түгел, җитмеш тапкыр үлчи. Күп уйлаган күп икеләнә, әкрән барадыр шул. Ә жилбәзәкләр җил кебек алга ыргыла...

Менә Айсылу аны иңнәреннән кочып алды:

– Хәзинә апа, әйдә, мунчаны икәү генә керик әле. Аулакта рәхәтләнеп серләшербез, гөрләшербез. Бу албастыны күреп туйган инде!

Чынлап сөйләшмәве сизелеп тора, Хәзинә сукуп түгел ләса. Бәясен күтәрәп кылануы гына, әнә бит авызын ерып иренә күз кыса.

Әмирхан хатынының арт ягына сугып алды:

– Син туйса, мин туймаган! Кирегә сөйли башладың әле син, карчык. Кайбер җирләреңне яхшылап чәбәклисе бар.

– Синнән котылып булмас инде, туймас жан, – диде Айсылу. – Хәзинә апа, бер ярты сәгатътән Ирекне алып килерсең әле.

– Әле йокыга китте генә ич. Ничек кызганмый уятым? Йокласын, соңрак үзем юындырырмын, – диде Хәзинә.

Айсылу сөенеп кул чәбәкләде:

– Ой, рәхмәт яугыры, бигрәк тә яхшы булыр! Яратмыйм бала белән мунча керергә, бөтен хәлне ала.

Әмирханнан ун яшкә кече бу хатында бала кайгысы түгел, һаман үзенә кызык-рәхәт эзли. Ә тегесе, сакаллы дивана, бар теләген үтәргә әзер булып, шул чикерткә каршында биеп тора. Әй бу ир-атлар, гомер-



лек бала-чага, тыштан ялтыраганга кызыгалар шул. Башкалар каршында, менэ минеке нинди матур, дип мактаныр өчендер инде.

Хэзинэ өйгө керде, караватта таралып йоклап яткан сабийга күз салды. Гөнаһысына кереп булмый, суйган да каплаган Әмирхан инде бу бала. Рәхәтләнеп сулый торган киң борыннарына хәтле аныкы, күз тимәсен.

Ерак юлдан кайткан кунаклар мунчадан соң урынга тәгәрәү жаен карар дип, Хэзинэ алгы бүлмәгә керде. Кайчандыр Рубис, ә хәзер инде мендәр белән кочаклашып яткан ике кешелек киң карават кырына килеп басты. Кунаклар хөрмәтенә чигүле ап-ак күлмәк кигән йомшак мендәрләрне кабарткан булды, жәймәне сыпыргалады. Әмирхан кочагында иркәләнеп төн чыгачак Айсылудан көнлөшөп, сагышка бирелде.

Хэзинәнең бәхетле кичләре аз булды шул, 32 яшендә ялгыз калды. Яшь сәламәт тәне юккагына сулкылдап-ыңгырашып ир-ат назы көтте. Ялгызларның төне салкын, озын. Йокының тәме юк. Шулай да, Рубисы киткәннән соң беркемне үзенә якын китермәде Хэзинэ. Үзен ташлап киткән иргә тугрылык саклаудан түгел, балаларыннан ояла иде. Аннары алай якын, үз итәрдәй кешесе дә очрамады.

Айсылу кайткач та, телефоннан сөйләшкәндә дә үртәп куя:

– Хэзинэ апа, квартирант кертмәдеңме әле? Йоклап йөрмә, эләктер берәрсен!

Мондый тозсыз сүзләргә ачуы килә Хэзинәнең, шуңа аларны жавапсыз калдыра. Айсылу – шәһәр кызы, әрсезлеге, чаялыгы чамадан ашкан, ир-ат алдында чытлыкланырга ярата. Бәлки, Әмирхангагына карап та ятмыйдыр, тел төбеннән шулайрак сизелә. Янында бөтерелүче ир затлары хакында мактанып-масаеп сөйләргә ярата. Шулай бит ул, миргә яраган иргә дә ярый...

...Икенче көнне бергәләп эшкә керештеләр. Әмирхан белән Айсылу, аларга ияреп малайлар да карлыган жыярга чыгып китте, ә Хэзинэ Иреккә күз-колак булып өйдә калды. Эшче халкын ашату-эчертү дә аның өстендә иде. Шул арада тәрәзәдән бакча ягына да күз салгалады. Ачык тәрәзә аша Айсылуның кычкырып көлгәне, Әмирханның шаян гөрелдәве, малайларның чыркылдашуы ишетелеп торды. Бакчадагыларның кәефе шәп иде. Менә бер чиләк карлыган күтәреп улы Раил керде, аны бергәләп чистартып кайнатырга куйдылар. Жыйган уңайга кайнатсаңгына, шифа-тәмен, хуш исен югалтмый, ди иде кайнаңасы.

Берара Әмирхан да өйгә кагылып чыкты. Әйрән сорап эчте. Кызыксынып түгел, сүз булмаганның сүз булсын дигәндәй генә:

– Синең хәлләр ничек соң? – дип сораган булды.

– Ярый инде... – диде Хэзинэ карашын аска яшереп. Әмирхан дип дәшәргә тәки теле әйләнми, үзе дә ят, исеме дә...

Төшке аштан соң Әмирхан утын ярасы итте. Өйләренә газ кергән булса да, исе-һавасы тәмле була дип мунчаны утын белән ягалар. Малайлар да Әмирхан янында бөтерелде, ярылган утынны сарайга ташып өеп тордылар. Аннары, берүземә күңелсез, дип, Айсылу авыз салып өйгә кереп утырды да тозсыз сүзләре белән тагын Хэзинәнең жанын кимерергә кереште...

Карлыган жыелып бетмәде.

– Безгә житә, сез үзегезгә иркенләп башка вакытта жыярсыз әле, – диде Айсылу. Аннары Әмирханны китәргә үгетли башлады.

Шулай итеп, кинәт кенә жыендылар да киттеләр. Кайнатмалары суынып та өлгөрмәгән иде...

Игезәкләрнең кәефе кырылды. Тузаннар туздырып кузгалып киткән кара машина артыннан моңаеп карап калдылар...

– Барыгыз, балакайлар, өйгә кереgez, эсседә тормагыз, – диде Хэзинэ.

Үзе турыларындагы эскәмиягә килеп утырды. Чынлап та, бик күңелсез иде. Кунаклар киткәннән соң күңелгә ягылып кала торган сагышлы бушлык кына түгел бу. Үртәлү. Кимсенү. Чарасызлык. Барысы бергә. Күңелсез... Бу авыр халәтне үзеңне аңлардай кеше белән уртаклашасы, күңел бушанганчы иркенләп сөйләшәсе килә. Мондый чакта ялгызлык дошманга әйләнә. Мондый чакта йөрәк яшьсез елый... Кан юллары буйлап, күңелнең бөтен нечкә кылларын йолка-жимерә, авыр ташлар тәгәри кебек...

...Тәрәзәдән күргәнме, койма ярыгыннан күзәтеп торганмы, каршы йорт капкасыннан үрдәк кебек атлап Жәмилә килеп чыкты. Уфылдап Хэзинә кырына килеп утырды. Сер бүлешердәй, күңел юатырдай кеше түгел дә инде, булмаганда ул да ярап куяр... Һәрхәлдә, япа-ялгызың моңаеп утыру булмас.

Жәмиләнең кайнар чыгышы бер гөнаһсыз сүздән башланып китте:

– Киттеләрме?

– Киттеләр...

– Тәки кайталар, ә?! Ел саен бит, малакаем!

Бусагаңа бал сөртеп куйганмыни! Мин оялыр идем, бакчи.

– Ник оялсын, үз йорты, туган нигезе бит.

– Аңа хәзер бу нигез пычагымамы соң? Синең хәерче йортыңа калганмы әллә?! Таш катижда яши, мыллуңлап акча аладыр әле.

– Карлыган жыярга кайталар...

– Ату инде! Кит сәнә, кеше көлдермә! Казан базарында карлыган беткән ди! Монда хәтле өстерәлеп кайтмалар...

Жәмиләнең гел шулай. Хәтер саклап торыш юк, турыдан бәрә. Баштарак аның холкына ияләшә алмый аптыраган иде Хэзинэ, сүз катырга куркып урап уза иде. Аннары күнде тагын, һәр кешенең үз холкы. Жәмилә кешене гүя үтәли күрә, чем-кара кысык күзләре белән бер генә сынап карый, күңел төбөндә

агу чәчеп утырган чуаныңны табып та ала, юан бар-магы белән шунда китереп тә баса... Түзсәң түз, түзмәсәң ела. Бәлки, шулай булуы хәерледәдер. Ни дип сакларга ул чуанны? Вакытында сытылсын, үтен чыгарсын. Файдалы ризык әче була ул...

Хәзинә Жәмиләне бүлдермәде, сүз үрчетмәде. Жаваплары аның белән килешеп, фикерен хуплаган шикеллерәк килеп чыкты. Соңрак алар янына сул як күрше Фәния килеп басты. Әйтер сүзләрен йомарлап килгән, килә-килешкә куенындагы йомгагын Хәзинә белән Жәмилә алдында тәгәрәтеп тә жиберде:

– Карап-карап торам да, тагын бер уйлап куям, кызлар. Үзгәргән күрше, үзгәргән... Бакчагызда ни кыландылар. Артист дигәч тә... Туарылганнар чисти! Аларда гына мәхәббәт, инде харап! Кыланмышларына косасылар килә. Кәнтәе кубызына бии-бии, исеменә хәтле үзгәртте бит. Әмирхан, имеш! Әмир дә, хан да булсын, түлке кешечә генә булмасын. Атасы кушкан исем ярамаган.

– Ярамагандыр инде... Үзгәрттергә кушканнар бит... – диде Хәзинә.

– Нәрсә кушмалар? Ыштаныңны сал, дисәләр, анысын да салып атармы? – дип ярысып китте Фәния. – Юу-у-ук, мин булсам оялыр идем, валлаһи! Кеше күзенә күренеп тә йөрмәс идем. Артист дигәч тә... Алар да күктән төшмәгән. Кемнең кем икәннен би-и-ик яхшы беләбез! Синең урында булсам, капкама якын да китермәс идем боларны. Валлаһи, китермәс идем! Жебегән шул син, Хәзинә, артык сабыр. Үзеңне шүлхәтле мыскыл иттермәсәң соң. Идән чүпрәгә булма инде!

– Мин дә шуны әйтәм бит. Ятсыннар, мәйтәм, үзләренең Казаннарында! – дип болай да дөрләп янган учакка икенче яктан ут өстәде Жәмилә. – Анда артистның чуты юк, бар да шунда жыелып ята. Ату авылда гына җырларга ярамый, әбизәтелне Казан кирәк... Менә укыт син аны, малакаем... Шәһәр кәнтәе сху ду эләктереп тә алды, бозауга әйләндереп тә куйды. Сәлам дә бирми хәзер, кайсы тишәктән чыкканын оныткан.

Хәзинә Казан кунагын яклайсы итте:


– Онытмаган бит, кайта...

– Кайтып соң! Болай кайтканчы, лутчы кайтмасын! Мыскыл итеп... Мин булсаммы... артларына ут төртеп куар идем! Ату!

Күршеләренең дулай-дулай акыл өйрәтүе Хәзинәгә кызык булып китте. Әремдәй ачы, кычыткандай зәһәр сүзләре белән ике яктан камчылай-камчылай, йөрәген дәвалыйлар түгелме соң? Чынлап, күңелдәге төерләр тарала төште кебек.

– Кайтсын. Балаларның атасы бит... Безнең өчен барыбер былтыргы Рубис инде ул... – диде ул тыныч кына. – Кеше тикшереп гөнаһ җыеп утырганчы, әйдәгез, лутчы бергәләп карлыган җыйыйк! Кышка витамин булыр...

Рәсем: Наталья Васильева





БАЛАЛАР КИТАПХАНӘСЕ ӘКИЯТ ИЛЕН ХӘТЕРЛӘТСЕН УЛ...

Эльмира
ЗАКИРОВА

Әйе, нәкъ шулай! Анда бөтен кешегә дә рәхәт. Анда балаларны яраталар! Аларга шәхес итеп карыйлар! Уйнарга, хыялланырга, күп нәрсәләр белергә, яраткан геройларың белән сөйләшергә була онытылып... Балалар китапханәсе – серле, мавыктыргыч, тылсымлы дөнья ул. Дөньяның барлык балалар китапханәләрендә дә шулайдыр.

Казан шәһәренең Хөсәен Ямашев проспектында урнашкан Республика балалар китапханәсенә килеп кергәч, ихтыярысыз, шундый уйларга биреләсең. 1999 елда Президент Минтимер Шәймиев булышлыгы белән ачылган бу ике катлы бина чынлап та балаларның яраткан урыны, балалар китаплары тупланган зур китап йорты. Мәдәният, мәгариф, белем бирү, иҗат, туган якны өйрәнү үзәге ул. Милләтара һәм мәдәниятара диалоглар мәйданы. Киштәләргә тезелгән матур рәсемле китаплар каршылый сине. Төсле шарлар, гөлләр, картиналар... Тәрәзәләрдән кызыл миләшләр, алтын-сары яфраклы агачлар, кояш елмая... Китапханәче апалар елмая...

– Китапханәгә килеп керүгә үк елмая башлыйбыз без, – дип балкып каршылай республика балалар китапханәсе директоры МӨХӘМ-МӘТГӘРӘЕВА Ирина Дамир кызы. – Иҗат итәсе, яхшылык эшлесе, башкаларны сөендерәсе килә...

Ирина ханым китапханә заллары буйлап алып китә. Андерсен, Перро, бертуган Гриммнар әкиятләре, «Робинзон Крузо», «Дон Кихот»лар безне озата бара. «Күңелләрен сафландырыр, бәгырьләренә йомшартыр, күзләрен яшь белән чылатыр өчен булса да Экзюпериның «Нәни принц»ын, Барриның «Питер Пэн»ын, Януш Корчакның «Король Матиуш»ын, Марк Твенның «Том Сойер мажаралары»н укытасы иде шуларга», – ди директор. Ул янып

тора. Үзе яшь, үзе тынгысыз, гел яңалыкка, алга омтыла. Класслары белән китапханәгә килгән балалар белән дә сөйләшеп ала, аларга аеруча ошаган буктрейлерларны да сорапшыра, китапханәдә ел саен республика күләмендә уздырыла торган рәсем конкурслары, Балалар китап атналыгы бәйрәме хакында, татар балалар язучылары белән очрашулар турында илһамланып сөйли. Балаларның яраткан язучысы Андрей Усачев күптән түгел үзе килгән кунакка! Тиздән «Китап укучы балалар» марафоны узачак, Кытай балалар китабы күргәзмәсе ачылачак...

2019 елда Республика балалар китапханәсенә 2019–2021 елларга Үсеш концепциясе төзелгән. Концепциянең бер юнәлеше – фестивальләр үткөрү. «Китап укучы бала – китап укучы республика» фестивале, мәсәлән. Аның проекты әзер инде. Казаныбызда парк-скверлар күп. Жәй айларында шундагы мәйданчыкларга балаларны эти-әниләре, әби-бабалары белән чакырырга уйлыйлар. Эшне Язучылар берлеге, Татарстан китап нәшрияты, театрлар, мәктәпләр, балалар бакчалары, музейлар, «Казан Кремле» музей-тыюлыгы белән бергәләп оештырачаклар... Ә елның иң зур вакыйгасы, әлбәттә, Республика балалар китапханәсенә 100 еллык юбилее булгандыр!

– 2018 елның 29 ноябрендә мине Республика балалар китапханәсенә директор итеп билгеләделәр. Ә май

аенда китапханәнең 100 еллык юбилее иде. «Уздырырга кирәк!» – диделәр. Алны-ялны белми юбилейга әзерләнә башладык. Коллективка ияләшергә, документлар белән танышып чыгарга, киләчәккә планнар төзеп утырырга вакыт та калмады, – дип көлеп искә төшерә Ирина Дамировна.

Ә ничек барысын да җиңеп чыктыгыз?

– Коллектив, янәшәдә эшләүчеләр бик яхшы. Мин аларга таяндым. Дәүләт хезмәтендә актив эшкә күнеккән идем инде, шул тәҗрибә бик ярдәм итте. (Ирина Мөхәммәт-гәрәева Татарстан Республикасы Мәдәният министрлыгында 7 ел эшли, 2014–2018 елларда министрлыкның эшләр белән идарә итүче вазыйфасын башкара – Э. З.).

Минтимер Шәриповичның бик акыллы сүзләре бар: «Хөкүмәт эшендә, бюджет учреждениеләрендә стрессларга түзем кешеләр генә эшли ала». Бу хакта миңа әнием дә, ирем дә һәрчак искә төшереп торалар. Эшкә кайчак юмор белән дә карарга өйрәнергә кирәк!

Март ахырында Италиягә балалар китапханәләре житәкчеләре конференциясенә бардым. Анда уздырылган түгәрәк өстәлләр, тәҗрибә уртаклашулар бик ярдәм итте миңа. Китапханәнең 100 еллыгына без дә ерак һәм якин чит илләрдән, Мәскәүдән, Россия төбәкләреннән, күрше республикалардан бик күп кунаклар чакырдык. Мәдәният

Китап укуга ияләштереп, балага рәхәт мизгелләр бүләк итәбез.

министрлыгы белән бәйрәмне үткөрү датасын 14 июньгә планлаштырдык. Казан Ратушасында балалар китапханәсе бәйрәме гөрләде!

Балалар китапханәсе тарихын искә төшерсәк...

Республика балалар китапханәсенең тарихы 1918 елның 17 маеннан башлана. Республикада мөстәкыйль балалар китапханәсе оештыру буенча дәүләт программасын тормышка ашыру максатыннан балалар китапханәсен ачуга язучы Екатерина Николаевна Нелидова зур өлеш кертте, беренче директор була. *(Шкафтан Е. Н. Нелидова китабын кулына ала.)* Безнең китапханә башта Некрасов урамында ачыла, аннары Карл Маркс, Дзержинский урамнарына күчерелә. Восстание урамнадагы, Киров районындагы биналарда китапханә хезмәтен үти... Рус һәм татар телләрендә эшләүче әдәби түгәрәкләр турында бөтен Казан белә! Татар секциясенә язучылар Абдулла Алиш, Фатих Хөсни, Сибгат Хәким, Идрис Туктар килә. Булачак балалар язучысы Жәвад Тәрҗемановның таланты нәкъ менә шушы түгәрәкләрдә ачыла...

Бик кызык! Никадәр шәхес- ләргә юл ачкан китапханә!..

Ә минем Ратушадагы юбилей тантанасына кабат әйләнеп кайтасым килә...

– *(Жанланып.)* Башкалабызның затлы бинасында искиткеч матур бәйрәм булды ул! «Детское чтение как национальное достояние» дип аталган төбәкара фәнни-гамәли конференциягә 20 дән артык төбәктән кунаклар килде. Конференция эшендә 150 дән артык кеше катнашты. Россия Федерациясенең 16 субъектыннан, Татарстанның 43 муниципаль районнарыннан... Россия дәүләт балалар китапханәсе директоры Мария Александровна Веденяпина зур бәя бирде. Форумның рәсми өлеше Россия дәүләт балалар китапханәсе һәм Татарстан Республикасы балалар китапханәсе





Кечкенә баланың хыялы, теләге шулкадәр мөһим безнең өчен!

арасында фәнни-методик, фәнни-тикшеренү һәм мәгълүмати эшчәнлек буенча хезмәттәшлек килешүенә кул кую белән тәмамланды. Аннары инде әкияткә тиң мавыктыргыч күңелле бәйрәм дәвам итте.

Ирина Дамировна, сез үзегез дә әкиятләр укып, матурлыкта мөкиббән булып үскәнсез, ахры?

– (Онытылып.) Әйе, мин әкиятләр ярата идем. Шул дөньяда тормышны да әкият кебек кабул итеп үстем. Чын шәхес булып житешсен өчен, һәр бала гаиләдә үзенә якын, аны яраткан кешеләр арасында, мәхәббәт һәм жылы мөнәсәбәтләр атмосфера-сында үсәргә тиеш дип уйлыйм. Мин үзем яратуга, назга коенып үстем. Балачагым мәдәни, ижади яктан бик актив узды. Түгәрәкләр, сәнгать мәктәпләре, цирк мәктәбе, гимнастика, йөзү... Барысына да йөри идем. Эти белән әни көне буе эштә булгач, әби-бабаларым, туганнарым чиратлап йөртте. Мин барысы өчен дә

кадерле бала идем. Беренче онык, беренче турун...

Балалар китапханәсе директоры балачакта нинди кыз булды икән?

– Тумышым белән мин Чаллыдан. Эни физика-математика укытучысы иде, аннары тәрбия эшләре буенча завуч булды. Этием – төзүче. Эни ягыннан әби-бабам Белгород якла-рыннан КАМАЗ төзелешенә килеп урнашкан. Бабам 40 ел буе КАМАЗның Кузнечный заводында цех начальнигы булып эшләде. Ул Үзбәкстанда хезмәт иткән, әнием Сәмәркандта туган. Эти ягыннан бабам – кабардин, Нальчик шәһә-реннән. Асламбек исемле иде. Әбием Шәмсеянал – Баулыныкы. Менә шундый интернациональ гаилә! (Көлә.) Жәйге каникулларым Баулыда үтте. Әбием русча начар сөйләшә иде, татарча сөйләшәргә өйрәндем! 7 яшьтә балалар сәнгать мәктәбенә хореография бүлегендә укый башла-дым. Эни мәдәният-мәгариф

■ «Аңлы, тәрбияле балалар – безнең киләчәгебез», – ди Республика балалар китапханәсе директорының урынбасары Гөлнар Харис кызы Иксанова. Бер генә чара да аның зирәк оештыру осталыгыннан башка узмый! Ә тормышы гел мәктәп, мәгариф, мәдәният дөньясында кайнап бара. Гомерен балалар укытуга багышлаган югары дәрәжәле укытучы, Мәдәният министрлыгының алыштыргысыз хезмәткәре, китапханәнең алтын баганасы, өч булган кызның әнисе, диләр аның турында. Республика күләмендә уздырган мәдәни чараларын, ачык дәресләрен әле дә үрнәк итеп сөйлиләр. Мәдәниятне иң чиста, иң матур, кешене рухи яктан тәрбияләүче иң көчле өлкә дип санып ул һәм һәрвакыт яңалыкка омтылып яши.

өлкәсендә билгеле кеше: ул оештыр-ган «Цирковая мозаика» номеры «Созвездие» фестивалләрен, Сабантуйларны бизи. Хореографияне дә, музыканы да, цирк жанрын да берләштергән шул программада катнаштым. Чаллыда В. Я. Ураков житәкчелегендә «Болгар» татар хореография ансамбленә йөрдем. Профессионаллар белән берлектә чыгыш ясау үзе бер өйрәнү мәктәбе булган! 1996 елда Казан дәүләт мәдәният һәм сәнгать академиясенә укырга кердем. Без Чаллыдан өч дус кыз килдек, өчәбез дә кердек. Ул чакта ректор Рәис Беляев иде. Чаллы балаларын аеруча якын итә. Без имтихан тапшырганда да кереп утырды ул. Нинель Даутовна Юлтыева имтихан кабул итте. Мин «Ахирәтләр» дигән шаян бию баш-кардым. Безнең 263 нче группа бик дус, тату булды. Атаклы Нинель Юлтыева шәкертләре булуыбыз белән бик горурлана идек. Студент елларында «Салават» театры, Рәсим Низамов, Алсу Әбелхановалар белән чыгышлар ясап йөрдек. Районнарда, Мәскәүдә дә... Укып бетергәч, груп-падашларның күбесе үз ансамбль-ләрен оештырды, музыка мәктәп-ләре ачты. Без берничә кеше генә башка юнәлештән киттек.

...?!

– Мин укуымны алга таба да дә-вам иттем... Казан финанс-икътисад институтының «Бухучет. Анализ һәм аудит» факультетына укырга кердем. Мәдәният академиясеннән хореог-раф белгечлеге белән безгә укырга килүчене беренче күрүебез, дип, бик гажәпләндем! (Көлә.) Ул белемнәр тормышта бик кирәк булды.

Тәфсилләбрәк сөйләгез әле!

– Мәдәният өлкәсенә шундук бармадым әле. Хезмәт хакы бик кечкенә иде, ул мине канәгатьлән-дермәде. Эти дә вафат булды. Акча табу, фатир сатып алу турында уйларга кирәк иде. Эни Казанга күчеп килде, үз бизнесын ачып жибәрде. Мин дә кереп киттем шунда. Нинель Даутовна безнең кибеткә дә килде. «Кайчан син мәдәнияткә киләсең инде!» – диде ул. «Башта фатир, машина өчен эшлим, барысын да нульдән баш-



ларга кирәк. Финанс ягы жайлангач, яраткан эшемә кайтам», – дидем. Бер апам киңәше белән резюмемны кадрлар бүлегенә жибердем – ул мәдәният өлкәсендә эшләвемне тели иде. Берничә көннән чакырып алдылар. Шактый зур тәжрибә тупладым анда...

...Һәм әзерлекле житәкче булып китапханәгә килдегез! Укучыларыгыз ниндирәк?

– Иң төп максатларның берсе – баланы китап укуга жәлеп итү. Безнең китапханәгә 0 дән 14 яшькәчә балалар йөри. Бер яшьлекләре – коляскада, 3-4 яшьлекләре – эти-әниләре белән... Еш кына бәби көтүче авырлы ханымнар килә. Аларны бала тәрбияләүгә багышланган китаплар кызыксындыра. Бер баласы коляскада йоклый, тәпи йөри башлаганын житәкләгән, туасысы – әле карынында... Менә шундый матур күренеш. Ә балалар өчен әдәбият күп бездә, ул гел яңарып тора. Матур рәсемнәр белән бизәлгән китаплар, музыкаль китаплар, 3 D китаплар... Фондны гел яңартырга тырышабыз. Яшь үзенчәлекләрен, мәктәп программасын истә тотарбыз. Безнең укучылар өч

төркемгә бүленә: 3 яшькә кадәр балалар, мәктәп яшендәгеләр, үсмерләр.

Китап укуның үз тәме, рәхәте бар бит аның! Китапның үзенә хас исе бар... Өйдә кич утырганда кычырып китап уку йә әниен, әбиен укыганны тыңлау...

Класслары белән килүчеләр дә шактый. Без ул очрашуларга язучыларны, актерларны чакырабыз. Бала китапка бөтенләй башка күз белән карый башлый. Китап укып үскән баланың офыклары киңәя, ул кызыксынучан, аралашучан булып үсә.

Ирина ханым, сез чит илләрдә еш буласыз. Һәм, әлбәттә, китапханәләрен дә күрми кайтмыйсыз. Кайларда нинди яңалыклар шаккаттырды? Хыялыгыздагы китапханә нинди ул?

– Италиядә китапханәләр гаилә клубы кебек. Эти-әниләр балалары белән йөри анда. Үзбездә дә менә шуны кертәсем килә. Китапханәдә бөтенесе зоналарга бүленгән. Эти кеше – компьютер артында, әни кеше чигү чигеп утыра, ә балалар белән аерым залларда шөгыйльләнәләр. Анда балаларның исемнәре язылган үз носкилары бар хәтта!

Шуларны киеп, китапханә эчендә көннәр буге йөриләр, чыкмыйлар да. Кафе да бар шунда, уйнап алырга да була, кино да карыйсың... Инфра-структура истә калырлык, әлбәттә. Алар китапханәдән башка яши алмый кебек. Өйдәгечә жылы, рәхәт дөнья. Без дә менә шуңа омтылабыз. Кая барсам да, балалар китапханәләренә ашыгам. Аларда ничек? Безгә ниләр алып була? Рухы, жаны белән Россия балалар китапханәсе бик якын миңа. Шәп команда! Ниләргенә оештырмыйлар! Түләүле хезмәт күрсәтү дә бар Мәскәүләрдә. Балалар анда дусларын чакырып туган көннәрен уздыра. Пирожныйлар, китаплар, квестлар белән... Китаплар ачыла башлый, андагы бөтен әйбер жанлана: песиләр мияулый, күбәләкләр оча... Шундый кызык! Мин дә кызыгам шулай эшләргә! Бөтенесе канәгать калачак, күңелле һәм файдалы ял булачак! Безнең яраткан урын – үзбездә китапханә ул! Безгә монда бик ошый! Балаларның канәгать китүе кәефне күтәрә. Ул инде яшәү мәгънәбезгә әйләнгән. Бала – төп герой бездә. Һәм бөтенемиз аның тирәсендә бөтерелә...



Фото: Анна Арахамия



Кадрле
«Соембика»
редакциясе!

*Авылымнан киткәнгә
инде 67 ел, ә мин һаман
әле туган җирне сагынып
яшим. Анда гомер итә тор-
ган туганнарыбыз да юк инде.
Әмма мин барыбер ел саен
кайтып җиләкле яланнарда
аунап, матур күлебезне күрәп
киләм. Кызганыч, авылыбыз
гына бетү ягына бара. Ә күпме
истәлекләр, матур хатирә бәйлә
аның белән!*

...Мин әниемнең җиденче бала-
сы булып дөньяга килгәнмен.
Бу хөрмәткә әниемә медаль тап-
шырганда бер сарык белән бер
капчык он да биргәннәр. Күп ба-
лалы гаилә өчен бу бик зур шат-
лык булган, әлбәттә.

1942 елда сугышка киткән эти
кире әйләнеп кайта алмый. Җиде
бала һәм карт әби белән калган
әнигә бер дә җиңелләрдән булма-
гандыр. Шулай да, тормыш сынау-
ларына бирешмичә, 86 яшенә
кадәр яшәде ул. Ә мин авылда
дүртенче классны тәмамлагач,
зур апа белән районга күчеп,
унынчы классны тәмамладым.
Аннары фельдшерлык һөнәр
үзләштереп, авылда эшләдем.
Хатын-кыз бәхетем хәрби кеше
белән бәйлә булып чыкты.
Офицерга кияүгә чыгып,
бик матур тормыш кичердек.
Шөкер, инде хәзер онык-онык-
чыкларыбызның кадрле
дәү эти-дәү әниләре булып яши-
без. Дәү әтибездә генә менә ин-
сульт кичереп, дүрт ел инде урын
өстендә ята. Ә мин әле биреш-
тим! Авылымны яратып, тормыш-
та булганына сөенеп, балаларым
һәм тормыш иптәшемә терәк
булып яши бирәм. Аллага шөкер.

Мәнирә ЛАТЫЙПОВА.

Казан шәһәре.

*Мин көн саен эшкә
15 нче автобуска утырып
йөрәм. Кондуктор транс-
портның визит карточкасы
булырга тиештер бит инде.
Менә шундый уйларга этәргән
бер сәбәп булмаса, бу хатны
язмас та идем...*

Жәй көне булды бу.
Гадәттәгечә, иртән автобуска
кереп утырдым. Бер тукталыш
узуга ук, кондукторның үз-үзен
тотышы кәефне кыра башлады.
Ташламалы юл йөрү билетымны
бер билгеләп китте бит инде.
Икенче тукталышта тагын яныма
килеп, чәнечкеле генә итеп:
«Ә кем билет ала?!» – димәсенме!
Кабат сумкамнан билетымны
чыгарып күрсәттем.

Юл сумкалары тоткан бер ха-
ным итагатыле генә итеп
автобусның «Тандем»га барамы-
юкмы икәнә белән кызыксынды.
Күренеп тора: безнең шәһәрнеке
түгел бу ханым. Кондуктор кыз
аңа тупас итеп: «Бара!» – дип
кычкырды. Мин кондуктор
җавабы өчен оялып куйдым.
Ике апа сөйләшеп утыра иде.
Кондукторның кәефе юклыкны
чамалап, тиз генә «проездной»-
ларын сузарга ашыктылар.
Ә тегесе әйләнеп тә карамыйча
алгарак үтте. Кабат әйләнеп килде
дә билет алуларын таләп итә
башлады. Апалар, аклангандай:
«Менә бит, без әле генә сезгә
әйттек...» – дип сүз башлауга,
«Ничек теләм, шулай эшлим!
Өйрәтмәгез! Ачыклайсы бар әле:
картагыз үзегезнеке микән!» –
дип шик белдерде. Кирәк бит нәкъ
шул чакта, теге сумкалар күтәргән
ханым тагын: «Гафу итегез, ә ав-
тобус «Кәжә бистәсе»нә дә бара-
мы?» – дип сорап куйды. Аяз көн-
не яшен суктымыни: кондуктор-
ның ачы тавышы бөтен салонга
яңгыратты: «Син нәрсә? Күктән
төштеңме әллә? «Тандем» белән
«Кәжә бистәсе» бер юнәлештә,
сарык!» Бу инде баш түбәсенә
кундырудан бер дә ким түгел иде!
Казанга читтән килгән кеше
безнең халык турында ниләр
уйлагандыр...

Яңадан ул кондукторны башка
бер тапкыр да очратмадым. Әллә
туры килмәде, әллә инде җибәр-
гәннәр, әллә үзе киткән...

Ә менә башка бер троллейбус
кондукторына сокланганым истә.
«Хәерле иртә, хөрмәтле пассажир-
лар!» – дип, һәр тукталыш саен

юлчыларны елмаеп сәламли иде ул. Өлкәннәргә, балалы пассажирларга жайлырак урын тәкъдим итте. Хәерле юллар теләде. Шундук кәефләр күтәрелеп китте. Транспорттагылар да елмая башлады. Кешегә күп кирәкми шул! Шагыйрь Әнгам Атнабаевның шигырь юллары искә төште:

Бу кешегә ифрат аз житә:
Бер жылы сүз –
Күңел эртерлек наз житә...

Альбина СЭЛАХОВА.
Казан.

*Шәһәрдәге зур сәүдә
үзәкләренә барган саен,
балалар шау-гөр килеп
торган уен
мәйданчыкларын
гажәпләнен күзәтәм.
Балаларның үз дөньясы мон-
да, әниләр дә сулыш алып,
бөраз тынычланып утыралар.
Әмма никадәр файдалы икән соң
заманча ясалган уен мәйданчык-
лары?!*

Әйе, оештыручыларга шактый керемледер инде, ул турыда сүз дә юк. Акча түләп баласын уен мәйданчыгына алып килгән әниләр ни уйлый?! Тузаны да, инфекция, төрле бактерияләре дә житәрлек бит инде монда. Жилләндерү юллары да начар эшләнгән, ә инфекцияләр ябык жирлектә тизрәк үрчеп тарала. Төрле жәрәхәтләр дә алырга мөмкиннәр. Балаларны карап-күзәтеп торучы яшь кенә егетләр-кызлар ни дәрәжәдә әзерлекле?! Жиңеллек эзләүме икән инде бу, әллә замана шаукымымы?! Аңламассың... Аннары балалар еш авырый, шәһәрдә иммунитет түбән дип зарланалар. Баланы табигатьтән аермаса кирәк! Бөтен сер дә шунда дип уйлыйм. Табигать ул – авыл дигән сүз генә түгел бит. Шәһәр уртасында да бик матур парклар, урманнар бар. Шәһәрдән ерак китмичә генә дә табигать кочагына чыгарга була. Бала белән табигать бәйлелеге бик мөһим ул. Юкка гына кичләрен йоклар алдыннан тынычланыр өчен балаларга су, кошлар, урман

тавышы язмаларын тыңлатырга кушмыйлардыр. Табигатькә, кош-кортларга сакчыл караш та кечкенә чактан ук тәрбияләнә. Балалар табигатьтә үзләрен иркенрәк, рәхәтрәк хис итәләр.

Шуны онытмасагыз иде, яшь әти-әниләр! Алда кыш, вирус, инфекцияләр чоры. Даруханәгә чиратка тезелгәнче балалар белән урманнарда, табигатькә чыгыгыз! Файдасын күрерсез!

Әминә ГАЛИУЛЛИНА.
Чаллы шәһәре.



*Томск шәһәрендә «Татар
шәһәр бистәсе. Үткәне,
бүгенгесе һәм үсеш перспек-
тивалары» дигән темага
Бөтенроссия форумы оешты-
рылган иде. Әлеге форум ТАССР
төзелүгә 100 ел тулу уңаеннан
ике төбәкнең сәүдә, икътисадый,
фәнни-техник, социаль мәдәни
хезмәттәшлек кысаларында
узды.*

Адлер–Барнаул поездына утырып килгән төбәкне өйрәнүче бер төркем журналист һәм галимнәрне Новосибирск шәһәрендә өлкәнең татар мәдәнияте үзәге директоры Рауза Тихомирова каршы алды. Ул татарлар белән бәйле тарихи урыннарда йөртте. Бу төбәктә милләттәшләребез VIII гасырда ук яшәгән. Йорт-Оры дигән татар авылына да бардык. Авыл кешеләренең милли гореф-гадәтләренә кадерләп яшәвен күреп бик сөендек. Шулай да безнең белән очрашуга калфаклар киеп килгән 93 яшьлек Гөлжиһан апа Шиһабетдинова, 85 яшьлек Рәйсә апа Сәфәргалиева, 75 яшь-

лек Фәйрүзә апа Кинжәголова күзләрендә сагыш иде. Бар тор-мышлары монда узса да, туган якны сагына иде алар. «Безнең әниләр бирегә Идел буендагы ачлык заманында Күгәй дигән авылдан күчеп килгән», – дип сөйләде апаларның берсе. Ә Новосибирск мәчетен житәк-лөгән Рафаэль хәзрәт Сөләйманов: «Бәйрәмнәрдә жыелган 800 мөселманның дистәгә якыны гына татар», – дип ачынып куйды. Биредәге милләттәшләребез белән аралашып, кызыклы язмаларны барлап, сәяхәтебезне Томск шәһә-ренә таба давам иттек.

Томскидагы форумга бик күп галимнәр, күренекле кешеләр жыелган иде. Төрле кызыклы лекцияләр, мәдәни мирасны сак-лау буенча тирәнтен чыгышлар булды. Форум тәмамланганнан соң да әле күңелле очрашулар давам итте. Кайтыр юлда Ека-теринбург шәһәре белән танышып чыктык. Юлыбыз Сакко һәм Ванцетти урамында татар сәүдәгәрләре Агафуровлар салып калдырган йортка – Татарстан Республикасының Урал төбә-гендәге даими вәкиллегенә ялган-ды. Биредәге милләттәшләре-безнең тарихи үткәне һәм бү-генгесе белән таныштык. Бер төркем тарихчылар шәһәр читендәге 1879 елда ачылган татар зиратына бардылар. Бу сәяхәт барышында Себердә, Уралда соклану уяткан, кайчан-дыр сәүдәләре белән гөрләп тор-ган татар бистәләре яңадан кайт-сын иде дип хыялландым. Туган телебездә каршы алып, безгә кадер-хөрмәт күрсәткән милләттәшләребезгә рәхмәт-ләремне житкерәм!

Равилә МӨБАРӘКШИНА.
Казан.

*Хөрмәтле укучыларыбыз!
Сездән хатлар көтөп калабыз.
Безнең адрес: Казан,
Декабристлар урамы, 2.
e-mail: ssuut@yandex.ru*

ЯЗМЫШ » тормыш кыйммәтләре

«КЫЗЫМ- ИОЛДЫЗЫМ...»

Бу язманы мин башкача күз алдына китергән идем. Галия ханым (исемнәр мәгълүм сәбәпләр аркасында үзгәртелде) сүзләреннән соң юрист комментарие торырга тиеш иде. Соңгы минутта кире уйладым. Кешелек кыйммәтләре дигән нәрсә бар тормышта. Намус бар. Алар барысыннан да өстен! Моңың шулай икәннен тормыш, бүген булмаса, иртәгә раслаячак.

Гөлнур
САФИУЛЛИНА



«Соңгы вакытта гел бер нәрсәдән куркам – акылымны жуюдан... Сезгә мөрәжәгать итүем дә, ярдәм-киңәш көтүдән бигрәк, азрак күңелемне бушатырга теләвемдер. Бер ел элек 28 яшьлек кызын жир куенына салган ананы аңларсыз дип өметләнәм.

Кеше үзенә кайчан, нинди хәсрәт киләсен белми. Әле ярый белми... Миндә дә алдан бернинди сизенү булмады.

Якутиядән Казанга күчеп кайтуыма әле биш кенә ел. Беренче иремнән бала белән аерылгач, очраклы рәвештә генә бер ир-ат белән таныштым. Озакламый ул Нерюнгри шәһәренә эшкә китте һәм безне дә үзе янына чакырды. Гомернең күп өлеше, шулай итеп, Якутиядә узды. Алтын табу приискаларының берсендә озак еллар бухгалтер булып эшләдем. Зур предприятие иде: мин анда өлкән бухгалтер вазыйфасына кадәр күтәрелдем.

Икенче кызым – Алиям Якутиядә туды. Этисенең аны ничекләр өзелеп яратканын аңлата алырмынмы икән?! Безнең татар ирләренә баланы үлеп ярату хас түгел бит ул. Ә бу?! Кызым – аның 37 яшендә генә кулына алган беренче баласы иде. Ул хәтта төннәрен бала елагач, мине торгызмады, һәрвакыт: «Үзем!» – диде... Теләчедә йорт алган идек. Шунда кайткач, мунчада ис тиеп, көтмәгәндә үлеп китте ул. Кызыма бу вакытта 10 яшь иде. Мин ул чакта гел бер нәрсәдән курыктым: «Шулкадәр яраткан кызын үзеннән калдырмас инде бу», – дидем. Адым саен күңелемнән мәрхүм иремә ялынып йөрдем: «Алма инде, баламны, алма, кызган мине...»

50 яшем тулып, пенсиягә чыгуга, Татарстанга күчтем. Алия бездән алданрак кайтып киткән иде инде. Ул монда колледж тәмамлады, аннан эшкә урнашты. Үзем эшләп йөргәндә үк, 2008 елда аңа Казанда фатир алып куйдым, ремонт өчен акчасын жибәрдем. «Әни, минем фатирым шундый матур!» – дип сөенде. Миңа да шатлык: кызым ипотека түләми, аталы балалардан ким яшәми. 2014 елдан башлап ул бу фатирда үзе генә торды.

Булачак ире белән интернет аша таныштылар алар. Пермь краеның Барда районында туып-үскән, Казанда янгын сүндерү депосында эшли иде ул егет. Озак очрашып йөрмәделәр, кавыштылар. Әниләре кыз сорарга килгәч, фатир турында да сүз чыкты. Мин аны башта ук кызым исеменә яздырган идем: безнең нәсел кыска гомерле, ул-бу килеп чыкса, кызларым фатир аркасында ачуланышмасын, кеше көлдәрсен дип уйладым. Кем белә, бер ата балалары да кайчак төрле була... «Безнекенә бернәрсәсә юк инде, хезмәт хакының яртысын фатирга түләп тора», – диде булачак кодагый.

Никах укыттык, яшәп киттеләр. (Сүз уңаеннан, никах, туй чыгымнарын барын да үзем күтәрдем.) Сизәм – төрле вакытлары була. Кулымнан килгән кадәр булыштым: яшьләр бит, киенәселәре килә, хезмәт хаклары аз.

Алия авырый башлагач, үземне авырлы дип төштә күргән идем. «Димәк, балам тугыз айдан КИТӘ ИКӘН», – дип ачынып уйладым. Шулай булды да...

Алиягә башта «неразвивающаяся беременность» дигән диагноз куйдылар. Берәздән кабат балага узды. Тик анысы «внематочная беременность» булды. «Бала таба алмас, ахрысы, тәрбиягә алырлар», – дип уйладым. Иренә бала кирәген әйтмәсәләр дә, сизә идем. Үстерә алырлармы дип кенә борчылдым: мин гел ярдәм итә алмам бит.

2018 елның февралендә кызым: «Әни, минем бер күкрәгем авырта», – дип килде. Табибка беренче баруында ук диагнозы билгеле иде инде: яман шеш, 3 нче стадия. Шул көннән башлап – 2018 елның 18 февраленнән мин инде яшәмим...

Хастаханәгә йөгердем: табибларны таптым, сөйләштем. Ул юлларны узган кеше мине аңлар, белмәгәннәргә исә күрергә язмасын...

Сигез химия алды Алия. Ире берсенә дә бармады, янында гел үзем булдым.

Дүрт химия кызыл төстә – аларына түзәргә була әле. Ак төстәгеләре яман. Анысыннан соң аяк-куллары берәр атна йөрми. Һәр химиядән соң үземә алып кайттым, азрак рәтләнгәч кенә өйләренә жибәрдем. Рәхмәт, эшемнән бик булыштылар ул чакта, кайчан килсәм-китсәм дә сүз әйтмәделәр... Операция көне житте. Кияү ялга әнисенә кайтып китте. Китәр алдыннан кызыма 50 меңгә кредит алдырганын соңыннан гына белдем. Үз исеменә ала алмагандыр инде. Авылдагы өйләренә газ керткән. Әнисенә булышуына һич каршы түгелмен анысы. Тик мин бу хакта болар кредитны түли алмыйча, пени үсә башлагач кына белдем. Тагын акча бирдем, жәлләп әйтүем түгел – кызым өчен тырыштым.

Операцияне ясадылар, әйбәт кенә узды шикелле. Әмма артыннан ук начар хәбәр дә килеп житте: анализлары начар – метастаза башланган, лимфа төерләре аша инде таралырга өлгергән. Кызыма боларның барысын да белгертмәскә кайдан көч таптым икән ул чакта, белмим... Таныш табибым: «Эзерлән, озак тормый, башына китәчәк», – диде. Шулай булды да. Операциядән соң бер ай үтүгә, аның башы авырта башлады. Ашый алмый. МРТ ясаттык, тик ул бернинди дә шеш күрсәтмәде. Невропатолог: «Борчылмагыз, химия тәэсире, ул шулай чыга», – диде. Кабат нурланыш ала башладык. Кызының хәле көннән-көн начарлана бара... Эшли дә идем бит әле. «Болай ике арада бәргәләнеп булмый», – дип, барып гариза яздым, эштән киттем.

«И-и кызым, эчемдәге бөтен органымны сиңа бирер идем, булмый бит», – дия идем өзгәләнеп.

Тагын тикшертергә керештем. Башында, чынлап та шеш таптылар, әмма: «Операция ясый торган урында түгел», – диделәр. Өмет бар бит – бер табибтан икенчесенә йөгәрәм. «Юк», – диләр... Бу сүзне нейрохирург әйтсә, чынлап та, булмый икән инде ул. Озак тормаячагын аңлый башладым. Ачыктан-ачык берсе дә әйтмәде – кызганганнардыр инде... «Әни, үзем генә тора алмыйм», – дигәч, кызымны өйгә алып кайттым. Бездә дә иркен түгел, билгеле: ике бүлмәле фатир булса да, олы кызым, онык белән бергә яшибез. Чәчләре коела башлагач, чәчтарашханәгә алып барып, чәчен бөтенләй алдырдык. Кызларга рәхмәт, кемдер килеп кереп күрмәсен, аңа авыр булмасын, дип, ишекне бикләп тордылар...

Бу чирне кичергәннәр белә: сырхауханә юлыннан кайтып кермисең. Әле бер табибка күренергә кирәк, әле икенчесенә. Анализ арты анализ тапшырасың. Һәм күп очракта түлөп тапшырасың. Башкача булмый, чөнки вакыт сине көтми. Һәр көн генә түгел, һәр сәгать исәптә. Бу юлда түккән акчамны үзем генә беләм... Жәлләп әйтүем түгел. Кызым өчен бернәрсәм дә жәл түгел иде миңа. Ире боларның берсен дә белмәде, кызыксынмады дип кенә әйтәсем килә.

Ул арада иренәң юбилее жите – 30 яшь тулды. «Хатыныңның хәле әйбәт түгел бит, әллә үткәрмисеңме?» – дип әйтеп карадым. Аның фатирында иренәң туган көнен уздырып ятканын Алия белде, әлбәттә. Бөтен инстаграмны фото белән тутырды бит... Ә минем кызның ике кулында да система. Миңа белгертмәскә тырыша, ә үзе елый. «Әни, мин аның белән аерылышам», – ди. «Терелгәч, бала алам, син миңа булышырсыңмы?» – ди. «Бала да таба алмыйсың, мин сине ташлайм», – дип, гел битәрләп торган ире.

Туган көнгә кодагый да килгән, икенче көнне бик тизгә генә безгә дә кереп чыкты. Миңа: «Картаеп киткәнсең», – диде...

Октябрь ахырында безгә «паллиатив ярдәм» килеп йөри башлады. Дүрт сәгать саен укол кадап китәләр. Булышмый... Тирә-юньдәге кайсы даруханәгә керсәм дә, мине танийлар – баламның хәлен жиңеләйтү өчен нинди генә дару алып карамадым?! Алиянең хәле бөтенләй начарлангач, ире дә килде. Мин инде ул көннәрдә мулланы да чакырта башлаган идем. Кызым инде йөри алмый, күрми, сөйләшми, әйтәсе сүзен яза гына... Соңгы көн якынлашканын бөтен күзәнәкләрем белән тоям, барысын да аңлайм,

әмма ышанасым килми! 7 ноябрь көнне «паллиатив ярдәм» табибына: «Тагын ниләр эшләп карыйм икән?» – дим. «Ярамый дип торма, жаның нәрсә куша – шуны эшлә», – диде. Ә үзенә күзендә яшь...

Иртәгәсен без аны жирләдек. Этисе янәшәсенә... Женаза белән бәйлә барлык чыгымнарны үзем күтәрдем, рәхмәт, элеккеге хезмәттәшләрем дә булышты, әтисенәң энесе дә бик ярдәм итте. Ире исә: «Менә эштән акча бирделәр», – диде дә кире кесәсенә тыгып куйды...

Икенче көнне килеп, кияү фатирның документларын калдырып китте. «Хәзер поезд белән әниләр килә, аларны каршы алам», – диде. Кодагый миңа бер кызы белән керде.

– Киленнең өчесен үзезең уздырып китәбез, – диде.

–Ярар... – дип калдым.

Төш белән өн арасында йөргән чагым. Авыр, ләкин әле ул авырлыкның ни дәрәжәдә икәнен аңлап бетермәгән көннәр...

Кичке сизгездә кияүнең апасы шалтыратты: «Әнем кан тамырларын кискән, бөтен фатир канда», – ди. Миннән кайткач, сөйләшеп утырганнар. «Менә бернәрсәсез урамда калдың, фатирың да юк», – дигәннәр һәм үзләре шәһәр карарга чыгып киткәннәр... «Шундый вакытта ничек инде аны ялгызын калдыра алдыгыз?» – дип апасын ачуландым һәм: «Кияү анда юк икән, фатирны жыештырыгыз да, бушатыгыз. Өчесен үзем уздырам», – дидем. Кодагыйның сөңлесе яши Казанда – барыр урыннары барын белә идем.

Кияүгә шалтыратып хәлен белештем – ул хастаханәдә озак ятмады, чыкты. Шуннан соң аның белән күрешкән булмады.

Кызымның вафатыннан соң ярты ел үткәч, фатир документлары артыннан нотариуска бардым. Анда миңа аяктан егарлык хәбәр житкерделәр: «Киявегез үз өлешен бүлеп алырга тели», – диделәр. Шалтыратып сөйләшерлек хәлем булмады. «Сиңа нәрсә кирәк?» – дип язып кына жибәрдем. «Я тебе мстити буду», – дип жавап бирде. Имеш, мин аның әнисен фатирдан куып чыгарганмын...

Фатирны югалту – баланы югалту түгел. Мин анда барыбер яши алмыйм, сатарга дип ниятләп куйган идем. Бергә өч ел гына яшәп калсалар да, кияүгә дә өлеш чыгарымын дигән уем да бар иде. Ә хәзер... Эшләр судта безнең: суд ничек хәл итә – шулай булыр. Тиздән китәсен белсәм дә, Алиягә: «Әйдә, фатирны минем исемгә күчерик әле», – дия ала идеммени?! Аны уйлый алдыммени мин ул чакта?! Кодагыйга гына аптырыйм: нигә бер акыллы киңәш бирми икән улына? Нигә бер тапкыр да миннән: «Хәлләрең ничек?» – дип сорамый икән? Ул да бит дүрт бала анасы...

Үзем рәнжемәскә тырышсам да, жаным рәнжи шул...

САРАНЛЫК

Илнар хәзрәт
ЗИННӘТУЛЛИН,
«Туган авылым»
мәчете
имам-хатыйбы



Илаһи ният кылдым

Нәрсәне без саранлык дип атыйбыз?

Саранлык – юмартлыкның капма-каршы ягы. Кеше әйбер жыярга ярата һәм шул жыйганны югалтудан курку саранлыкка керә. Бу – шайтаннан. «Бирсәгез, үзегезгә калмый», – ди ул. Коръәни-Кәримдә Аллаһы Тәгалә 99 урында: «Мин сезне баетырмын, мин юмарт», – ди. Бер генә урында: «Шайтан сезгә фәкыйрь булырсыз дип әйтә», – ди. Кеше Аллаһы Тәгаләнең 99 сүзен калдырып, шайтанның бер сүзенә ышана. Димәк, саранлык – Аллаһы Тәгаләнең сүзенә ышанмау дигән сүз. Пәйгамбәребез: «Сәдака малны киметми», – ди. Ничек инде, бер төргәк акчадан аз гына алсаң да, ул кими бит диярләр. Физика законы буенча шулай. Әмма кимеми! Чөнки физикада тагын бер закон – энергияне саклау законы бар. Йә син кемгәдер биргән мал башка жирдән әйләнеп кайта, йә калган малыңның бәрәкәте арта... Менә шуңа күрә дә Аллаһы Тәгалә: «Сез юмарт булсагыз, мин арттырып бирермен», – дип вәгъдә итә. Ә саран кеше моңа ышанмый. Менә ни өчен аларның хәлләре бик авыр. Начар кешеләрне сыйфатлаганда Аллаһы Тәгалә аларны саранлык белән сыйфатлый. Фәкыйрьләргә, мескеннәргә булышмау тәмугка керүгә бер сәбәп булып тора.

Саранлыкны дөвалап буламы?

– Иман белән дөваласаң гына... Моңы Аллаһы Тәгалә үзе дә дөвалый. Саран кешенең малы үзеннән-үзе кими торган була. Аллаһы Тәгалә аны киметүнең сәбәпләрен чыгарып кына тора: йә нәрсәсәдер ватыла, йә штраф салалар, йә салым килеп төшә... Кеше аңларга тиеш: гел көтмәгәндә чыгымнарда очрап торсаң, димәк, сәдака бирергә кирәк. Аллаһы Тәгалә шул очракта гына сынауларны киметә.

Саран кешегә иман, яхшылык, әжәр-савап турында күбрәк сөйләргә кирәк.

Ул боларны аңламаса, дөвалау кыенрак. Ислам дөүләтендә зәкят бирергә теләмәгән кешедән аны тартып ала-лар – сорап тормыйлар. Бу аның өчен файда гына. Саранлык – бик авыр хәл, хәтта үлемгә дә китерергә мөмкин. Бер кеше бик күп ашаган һәм эче күпкән. Табиблар: «Ашказанын юдыртабыз», – дигәч, «Юк, күп акча түләп ашадым, әрәм итә алмыйм», – дигән. Һәм үлөп киткән. Үзгә дару алырга акча жәлләп тә үлөп китәргә мөмкин.

Мөселман кешесе дә үзенчә саран. Ул да тупларга ярата, әмма дөнья малы жыю урынына әжәр-савап туплый. Жәннәттәгә дәрәжәгә омтыла.

Нәрсәдә саран булу иң зур гөнаһ санала?

– Иң зур гөнаһ – ул гыйбадәт кылмау. Әйе, бу да саранлык һәм иң зурысы. Син Аллаһы Тәгаләгә вакытыңны багышларга жәллисең. Ул моңа лаек була торып та. Аллаһы Тәгаләгә синең малың кирәкми. Телевизор карарга, театрға барырга, дуслар белән утырырга вакыт жәлләмисең, ә Аллаһы Тәгаләгә тәүлеккә бер сәгәткә кызганасың. Күпләр: «Намазны пенсиягә чыккач укыйм», – диләр. Димәк, син яшьлегенә дөнья матурлыгына багышлайсың, Аллаһы Тәгалә өчен жәллисең. Ә беркемгә дә кирәк булмаган картлыгыңны аңа дип калдырасың... Кыямәт көнөндә иң беренче итеп намаз турында сорарлар. Тәмугка элгүчеләр дә: «Без намаз укымадык шул», – диярләр. Аллаһы Тәгалә безгә үзе биргәннең бик азын гына кире сорый: 24 сәгәтнең – 1 сәгәтен, 12 айның – берсен, Рамазанны.

Пәйгамбәребез берсендә өйгә кайткач, хатыны Гайшәдән: «Бүген иртән калдырып киткән ит кисәген бирмәссеңме?» – дип сорый. Хатыны: «Мин аны бер теләнчегә биреп жибәрдем шул. Сиңа башка өлеше калды», – ди. Пәйгамбәребез: «Әнә шул биреп жибәргәнә минем өлеш инде аның. Калганы, өйдәгесе минекә түгел. Сәдака итеп

биргән өлешнең савабы ахирәткә күчте. Ул анда мине көтеп торачак», – ди. Кем беләндер бүлешкәнә генә синекә! Моңы аңлаган кеше бу дөньяда әйбер калдырырга тырышмый. Замана байлары, әйitik, нигә акчаларын чит илдә саклай? Чөнки алар киләчәктә шунда китәргә жыена. Мөселман кешесе дә шулай: бөтен активларын – байлыгын ахирәткә күчерергә тырыша. Аның өчен «офшора» – ул ахирәт. Барасы жиргә урынны алдан эзәрләү акыллы гамәл шул. Шуңа күрә бу дөньяда байлыгы күп булган кеше – ул әле бай түгел, ә менә теге дөньяга күчереп өлгөрсә – ул бай. Аннан, теге дөньяга күчәргәндә байлыкның күләме дә мөһим түгел. Иң мөһиме – аның күпме өлешен күчәрсен. Мәселән, миллиардлар бер миллион сәдака бирде ди. Малының меңнән бер өлеше була бу. Ә фәкыйрь кешенең 10 меңе бар һәм ул аның 1 меңе бирә. Алган кеше, әлбәттә, рәхмәтләрен миллиардларга яудыра. Әмма Аллаһы Тәгалә каршында фәкыйрьнең мең сумы зуррак, чөнки ул малының уннан бер өлешен бирде.

Тагын шунысы бар: Аллаһы Тәгалә кешенең изгелеген ала да аны үстерә башлай. Кеше ахирәткә күчкәч, аңа: «Менә синең савапларың», – диләр. «Мин моның кадәр кылмадым», – ди ул. «Ә синең кечкенә генә савапларың менә шулай үстә», – диләр аңа. Мөселман кешесенең бизнесы шундый.

Дөнья малы – дуңгыз каны, дип юкка гына әйтмиләр. Бүген аңа – син, ә иртәгә башка кеше хужа. Бер генә мисал. Биш тонна алтыныгы бар ди. Тау кадәр байлык! Ул сезнеке – документы, бөтен кәгазе бар. Шуның өстендә утырып торасыз. Ә аннан бер көн килә – вафат буласыз. Сезне алтын тавы өстеннән төшерәләр дә, икенче көнне үк анда башка кеше менеп утыра... Дөньядагы байлыкка Аллаһы Тәгаләдән кала беркем дә хужа түгел.



«КЫЗ БИБИ» ЯКИ ЖӘННӘТ ӘНИЛӘРНЕН АЯК АСТЫНДА



Рәмзия КАШАПОВА

Дөньяда бик күптөрле илләр бар, ә мин менә
Үзбәкстанны яратам! Ул һәрчак кунакчыл,
шәһәрләре искиткеч гүзәл. Биредә йөрәккә
ләззәт, җанга дәва аласың. Соңгы икмәкне һәм
күңел жылысын үзбәкләр белән бергә бүлешеп,
татарлар да күпләп яшәде биредә. Мин дә
шуларның бер газиз баласымын: Ташкентта
тудым. Минем дә монда туганнарым калды...
Жай чыккан саен, Үзбәкстанга барырга тырышам.
Бу юлы Кокандка исә Татарстан делегациясе
составында зур Халыкара фестивалгә килдем.

Коканд цитаделе (аны «урда» яки Худояр хан сарае дип тә йөртәләр) – Кокандның тарихи истәлекле урыннарыннан берсе. Коканд ханлыгына 1709 елда, ягъни Фирганә үзәненең көнбатыш өлешендә Шейбанид Шахрух II ирекле биләмәләре барлыкка килгәч, нигез салына. Ул Кокандта ныгытма төзи, шәһәр ханлыкның мәркәзенә әйләнә. Чынлыкта Коканд – чагыштырмача шактый борынгы кала. X гасырдагы гарәп сәяхәтчеләре Истахри белән Иби-Хаукаль Шаш (Сырдарья) һәм Асхы елгаларыннан билгеле бер ераклыкка урнашкан Хоканд шәһәрен телгә алалар. Хәзерге Кокандка бик туры килеп тора ул.

Шул заманнарда ук көчле дәүләт саналган. Аның жириләре Пакъстаннан Казакъстангача, Кыргызстанның таулы өлкәләреннән Әфганстан чикләренәчә сузылган. Һөнәрмәндләр фестивален Үзбәкстан Президенты Шәүкәт Мирзиёев катнашында Худояр Хан сарае фонында уздыру Коканд өчен генә түгел, бөтен Үзбәкстан өчен олы вакыйга булды. Ханлык тарихы белән кызыксыну уятты ул. Ә Татарстан павильонында традицион милли әйберләр генә түгел, заманча эшләр дә куелган иде.

Сүз уңаеннан, безнең делегациягә булган зур игътибары һәм булышлыгы өчен Үзбәкстанның Генераль консулы Насриев Фәриддин Бәдретдин улына аерым рәхмәт әйтәсе килә.

Катнашучыларның барысына да кунакханәләрдә урын житәрлек булмау сәбәпле (ә без берәү-икәү генә түгел, жәмгысы сигез идек!), Кокандта безне шәхси секторга урнаштырдылар. Сөендек кенә бу хәлгә. Кокандлыларның гадәти тормышын кайчан якыннан күрер идек әле! Кайсыдыр илгә барып, аның тарихы, архитектурасы һәм мәдәнияте белән танышып, атаклы урыннарын карап, үз жаңа гына ял итеп йөрү – бер нәрсә. Ә бит андагы халыкның көнкүреше һәм яшәү рәвеше жиде йозак астында кала гадәттә.

Рәшитнең ике катлы йорты – периметры 20 сутый зурлыгындагы колачы, 4 метрлы биек түшәмнәре, бөтен уңайлыклары белән хәйран калдырды.

Бу ханлык талантлы һөнәр-мәндләре һәм рәхимсез ханнары белән дан алган.

Шәрыкта бөтенесенең дә ишегаллары төрле каралтылар белән уратып алынган, эчке ишегалдында бакчалар, фонтаннар, жәйге беседкалар урнашкан. Шәрык үзенең традицияләре белән көчле. Өйгә кунак килүне әллә каян, югарыдан индерелгән бүләк кебек кабул итәләр. Кунак белән бергә өйгә бәрәкәт иңә. Кичәләрнең берсендә Рәшит иң яхшы музыкантларны чакырып, бәйрәм табыны ясарга жыенуларын әйтте. Ничек бармый каласың инде! Жылы бер сентябрь кичендә без жәйге верандага жыелып, учакта пылау пешерү буенча мастер-класс алдык. Без кайтышка инде Рәшит дусларын гаиләләре белән һәм артистларны чакырып куйган иде. Үзбәк җырлары жаннарыны иркәләде.

Рәшитләр гаиләсендәге дустанә мөнәсәбәтне, берберсенә карата ихтирамны, тәрбиялелекне, эшләргә үзара бүлешүләрен күреп сокландык. Иртүк кече кызлары, «Әссәламүләйкүм» дип, балкып кереп, безне уята. Олы кызлары исә бу вакытта табын әзерләп, иртәнге чәйгә көтә. Үзбәкстанда егетләр кызларны үзләре сайламый, ә менә яучылар оештырган очрашуга барыргамы-бармаскамы икәнен егет үзе хәл итә. Үзбәкстанда күп гасырлардан килгән гадәт буенча кәләшне кайнана сайлый һәм чын яучылар эзләп таба. Бәлки, шуңа да гаиләләр ныклыдыр анда. Димләп өйләнешү гадәте бүген дә яши Үзбәкстанда. Рәшит тә традицияләргә саклап өйләнгән, һәм менә 20 ел инде хатыны Марифат белән яратышып, килешеп яшиләр, дүрт бала үстерәләр.

Бәйрәм кызганда, Рәшит әнисе киләсен хәбәр итте. Аның тәшвишләнүе, ихтиярсыз, безгә дә күчте. Ишегалдына Замирә ханым килеп керүгә, бар дөнья яктырып киткәндәй булды. Иңенә ак яулыгын ябып,

■ Татарстан вәкилләре Рәшит йортында яшәде.

■ Рәшитнең әнисе Замирә ханым белән бергә дога кылдык.



Бу баруымда мин бөтенләй башка Үзбәкстанны ачтым.

балкып елмаеп, фәрештәгә тиң зифа сынлы сылу ханым килеп керде. ӘНИ килде! Замирә хон барчабыз белән күрешеп, тыйнак кына яныбызга утырды. Әмма бөтенез – балалар, оныклар, киленнәр һәм без дә – әни кеше янында кайнаштык. Замирә хон озак еллар табиб-терапевт булып эшләгән, аннары медицина училищесын житәкләгән. Быел ул Мәккәгә хаж кылырга барган.

Без эшмәкәр гаиләсендә яшәдек, әйләнә-тирә мохит тә шуны сиздереп тора иде. Ә менә Рәшитнең керемән бүлүнә әнисе хәл иткән белгәч, бермәл аптырап калдым. Бөтенезе аңлаешлы, гади һәм гадел икән лә. Дүрт баланың, ун оныкның иң кадерле кеше – зур гаиләдә гармония һәм гаделлек сагында икән ләбаса. «Балаларның барысы да эшмәкәр булып китә алмый, әмма аңа карап алар нәрсәдәндер мәхрүм калырга тиеш түгел, алар да бит эшли, гаиләләре бар», – ди Замирә ханым. Ул оныкларына яхшы югары белем алырга булыша. Йорт салганда йә фатир алганда, эре әйберләр сатып алганда кыз һәм ир туганнар һәрчак әниләренәң киңәшен тотып эш итә. Борынгы халыкның горәф-гадәтләре XXI гасырда да әнә шулай үз көчәндә кала, һәм алар үзгәрергә ашыкмыйлар...

Үзбәк халкының традицияләре гасырлар гына түгел, мең еллар дәвамында формалашкан, шуңа күрә гаиләдәге, гомумән, социумдагы мөнәсәбәтләр башка халыкларныкынан шактый аерыла. Безнең татар халкының да гасырлар бие сакланып килгән горәф-гадәтләре, йолалары бар, әлбәттә. Ләкин, кызганыч, күбесен югалта барабыз.

Кокандта узган Халыкара һөнәрмәндләр фестивалендә катнашу өчен Үзбәкстанга баруыбыз, Ташкентта Татарстан Республикасы көннәрендә



■ «Кыз Биби»дә Мәстүрә мавзолее.

■ Варахша шәһәрчеге.



хәзерге татар сәнгате күргәзмәсен тәкъдим итүбез зур җаваплылык та өстәде, әлбәттә. Бохара өлкәсендә урнашкан «Кыз Биби» мәдрәсәсенә һәм Варахша шәһәрчегенә баруны Казанда ук планлаштырып куйган идек. Әмма аның изге жомга көненә туры киләсен, жомга намазы алдыннан шунда барып керәсебезне күз алдына да китермәгән идек. Сәфәребез җиңелләрдән булды димәс идем.

Бохарадан Хива ягына 50 чакрым ераклыкта «Кыз Биби» дигән хатын-кызлар мәдрәсәсе бар. Үз күзләребез белән күрдөк: бу гажәп комплекс оазис белән очсыз-кырыйсыз чүл чигендә урнашкан икән. Тирә-ягындагы агачлар әкияттәгә сыман: бо-таклары һәм яфраклары таратып салынган хатын-кыз чәчен хәтерләтә. Әйләнә-тирә тып-тын. Әйтерсең без, күзгә күренмәс чикләргә узып, параллель дөньяга килеп кергәнбез. Комплекста аяк басканчы, тәһарәт алу бүлмәсенә уздык. Чүлдә утыруына карамастан, кайнар һәм салкын сулары бар, чиста – рәхәт булып китте. «Кыз Биби» мәдрәсәсенә юнәлдөк.

Комплекстан ерак түгел иске зират урнашкан. Анда-санда агачлар, куаклар күренгәли. Хатын-кыз чәчен хәтерләткән яфраклар җиңелчә шыбырдаша. Әйтерсең пышылдашалар...

Мәчетле комплексны вәзир Мир-Араба Садикхон суфичы хатын-кыз Мәстүрә ханым хөрмәтенә төзеткән. Биредәге халык, аның җаны бүген дә мәдрәсә диварларында, һәм ул безне саклай дип инана. Бәлки, хактыр да. Бусагадан атлап керүгә үк ниндидер тыныч халәткә күчтек.



■ Кызыл
бүлмәдәге
фреска
фрагменты.
Варахша
шәһәрчеге.



Мәстүрә төрбәсенә керү белән Коръян сүрәләрен укыдык, фәлсәфәгә бирелеп, берәз уйланып утырдык. Китәсе килмәде. Үзбәкләр бөтенесен мең ел элек булганча саклый алган. Әнисен илаһилаштырып олылаучы шул ук Рәшит тә, башкалар да. Мин беләм: бар тырышлыгыңны куеп, тир түгеп тапкан акчаның һәр тиене югары бәяләнә.

Риваятьләр буенча, Кыз Бибине яратмаган кешесенә көчләп кияүгә бирмәкче булалар, ә ул чүлгә качып китә һәм озак еллар берьялгызы шунда гомер кичерә. Билгеле бер вакыттан соң аның савыктыру сәләте ачыла, һәм ул бала таба алмаган хатын-кызларны дөвалый башлый. Арабызда өзелеп бала көтүчеләр дә бар иде, изге теләкләре тормышка ашсын дип без дә дога кылдык. «Кыз Биби»гә андый хатын-кызлар күпләп килә икән. Өч көн ураза тотса, авырулары да юкка чыга, ди. Әлегә комплекста ирләргә Кыз Биби төрбәсенә керү тыела.

Варахша үзенең колачы, зурлыгы белән истә калыр, без аны карап та бетерә алмадык. Зур мәйдан, рәхимсез кояш, аннары бер жирдән икенчесенә күчеп йөрү дә өстәмә кыенлыklar тудырды. Алай да төп сарай өлешендә иркенләп йөрдөк. Варахша – кайчандыр Бохара худатлары резиденциясе булган борынгы торақ жир санала. Аңа Бохарадан да алданрак нигез салына, һәм зурлыгы буенча да аннан калышмый ул. Көнбатыш чикләрдә халыкның тынычлыгын саклаучы әһәмиятле хәрби застава буларак та билгеле. Бохарага гарәпләр һөжүм иткәндә шактый сугышларны кичергән шәһәр. Өстәвенә, Хорезм белән Бохара

арасындагы бик мөһим сәүдә үзәге. Анда һөнәрчелек алга киткән була, казу эшләре барышында һөнәрчеләр кварталлары табылу шул хакта сөйли. Ул заманнарда соң шактый вакыт узган булса да, теләсә кайда чүлмәк ватыклары аунап ята. Тирәнрәк казыйсаң, яндырылган кызыл балчык төсендәгә рәсемнәр төшерелгән керамик савыт ватыкларына, тоткаларга юлыгасың. Археологлар өчен савыт китекләреннән битәр, аның саплары, төрле капкачлар зур табыш исәпләнә. Чөнки шулар аша автор тамгасы эзләрен, шул чор турында сөйләүче башка әйберләргә табарга мөмкин. Биредә сарай да булган. Бөек рәссамнар һәм осталар иҗат иткән матур паннолар кайчандыр сарай залларын бизәгән, хәзер алар барысы да Эрмитажда саклана.

Ташкентта тусам да, күп нәрсәне бөтенләй күрмәгәнмен, белмәгәнмен. Совет чорында дин бик популяр булмаганда күп изге урыннар хәрабәләр һәм калын ком катламы астында калып, кирәксез булып яткан. «Кыз Биби»не дә туристлар арасында популяр дип әйтмәс идек. Әмма уйларыгыз белән ялгыз гына калып, күңел түрендә йөрткән серегезне бушаташыгыз килсә, бирегә килсәң ярый.

Бу язманы әзерләгәндә Коканд ханлыгы тарихын жентекләп өйрәндем. Алай гынамы, инде күптән вафат ирем Фәтхулланың шушы бөек нәселдән икәнән дә белдем. Соңгы Коканд ханының уллары фотосын ачсам... Миңа япъ-яшь Фәтхулла карап тора! Борынгы киёмнәрдән, әлбәттә. Жаннар күчә дигән сүзләргә ышанмас жирдән ышанырсың шул...

«СИНЕҢ КҮЗЛӘР ЧУЛМАН КЕБЕК...»

Ир-ат һәм хатын-кыз. Бер үк галәмгә без бит очраклы гына элэкмәгән... Шулай булгач, нигә соң бер-беребезне күп вакыт аңламыйбыз? Гамәлләребезне, теге яки бу адымыбызны, әйткән сүzlәребезне... Үзара тартылуны «жиңеп», арага каршылыклар керә дә куя...
Ә ир-атлар үзләре бу хакта ни уйлый икән? Сүзне аларга бирик әле.



Ленар ШӘЕХ, шагыйрь, тәржемәче, М. Жәлил исемендәге республика премиясе лауреаты. гаилә стажы – 12 ел; ике бала атасы.

- 1** Иң элек хатын-кызның нәрсәсенә игътибар итәсез: киemenә, буй-сынына, күзләренә, чәченә...
– Иң беренче чиратта Айсылуның күзләре игътибарымны жәлеп итте... Аларда үткенлек, чаялык, тынгысызлык та чагыла иде. Шулай ук буй-сын да күз уңыннан читтә калмый. Дөньяда бер жан ярала икән, аңа насыйп хәләр яры да туа, диләр. Алар берсен-берсе эзләп табарга тиешләр. Без аны «жан тартуы» дип атыйбыз, тышкы кыяфәт, кешенең үз-үзен тотышы, холкы бу тарту көчен арттыра гына.

Кояш кунган күзләреңә
Тутырып бер карыйм әле.
Яшәү моңы дәрәҗәсыннан
Жаныма тын алыым әле.

Синең күзләр Чулман кебек –
Иксез-чиксез, тирән-тирән.
Алсу таңнар яктысында
Бәхетемә якын киләм...

- 2** Хатын-кызның кайсы сыйфатларын гафу итәргә була?
– Бергә яшәгәч, бер-береңә тулысынча ышангач, озак вакытлар бие үпкәләп яту, гомумән, кирәк әйбер түгел. Ничек үпкәләшәсең, шулай татулашасың...

Үпкәләттем сине юкка,
Уйламый-нитми генә.
Күкне сарган кара болыт
Таралмый-китми генә.

Яңгыр ява шыбыр-шыбыр,
Әллә синме еладың?..
Күзләреңне мөлдерәтеп,
Сынадың да сынадың...

- 3** Ә нәрсә өчен бик якын хатын-кызны да гафу итмәс идегез?
– Иманлы хатын-кыз да, иманлы ир-ат та гафу итмәслек гамәлләр кылмас дип уйлыйм.

- 4** Хатын-кызлар икегә бүленә: ир-атны илһамландыручы алиһәләр һәм өйдә аның өчен комфорт тудыручы хужабикәләр. Сөзгә аның кайсы якынрак?

– Икенчесе якынрак. Уңган хужабикә үзеннән-үзе илһамландыручы алиһәгә әйләнеп китә бит инде ул. Әгәр өйдә жылылык, бер-береңә игътибар булмаса, алиһә булып күренгәннәр дә тиз арада икенче төрле кабул ителә башлайдыр. Ир-атлар күп нәрсәне тышка чыгарып күрсәтми, эчтән генә уйлана, сызлана, сөенә... Барыбер хиссез бит ул, дип ир-атка игътибар кимесә, нәтижә сөендерерлек булмаячак. Навада очып йөргән һәм бары тик үз-үзен генә яраткан алиһә янындагы тормышка түзәргә кемнең генә сабырлыгы житәр икән? Минемчә, бер атнадан да артмас андый сабырлык.

- 5** Ир кеше өчен аның хатыны дус та була аламы?
– Әлбәттә. Озак еллар бергә яшәгәч, хатын-кыз сөйгән яр да, дус та, хәтта туган да булып китә... Гашыйк булган мизгелдән үк хатын-кыз дус була алмый диясем килми. Ләкин әле бергә яши башлаганда бер-береңне ачканчы яңа хисләр сыналмаган була. Авыр вакытларда бер-берсенә ярдәм күрсәтеп, сынаулар узгач кына барлыкка киләдер ул дуслык хисе.

- 6** Хатыныгызга ничек тәкъдим ясаганыгызны хәтерлисезме әле?

– Казан дәүләт университетының татар филологиясе һәм тарихы факультетында укыганда булды ул вакыйга. Хатыным – дүртенче, мин бишенче курста идем. Тулай торакта яшәгән чак... Кулларымда – чәчәкләр бәйләме һәм пар аккошлы тартмачыкта – көмеш алкалар... Сүзләремне әйткәндә дулкынландым, бик озак әйтелде кебек тәкъдим ясау жөмләсе. Июнь аеның матур бер көнендә никах укыттык, икенче көнне мин диплом алдым.

Мәхәббәтең – йомшак жылкәй,
Тулган ай күк күзләрең.
Елмаюың – май кояшы,
Таң җырлары – сүзләрең.

Хыялларың әкияти,
Ак кардай синең күңел.
Адымнарың шундый жіңел –
Туктатырлык та түгел.

Корабка жілкән булырмын,
Коштай күккә менәрмен.
Теләсәң, жаным бирермен,
Синең өчен сүнәрмен.

Мин сихри таяк булырмын,
Судагы алтын балык.
Очарга да өйрәнәрмен,
Сине кулыңнан алып.

Елга булып агармын мин,
Ярларымнан ташармын.
Әгәр син янымда булсаң,
Жіде күккә ашармын.

7 Ир кеше хатын итеп әнисенә охшаган кызны сайлай диләр, шулаймы?

– Халык әйтсә, хак әйтә. Әнием белән хатыным арасында уртаклыкларны мин дә күрәм. Дәрес, үзенә яр сайлаганда бер ир-ат та әниемә охшаган кызга өйләнәм дип уйламыйдыр. Бу ничектер үзеннән-үзе шулай килеп чыга.

8 Хатыннары ирләрәннән күбрәк мал тапкан гаиләләр бар. Ир кеше бу очракта үзен ничек тотарга тиеш?

– Мәхәббәт мал белән үлчәнми. Дәрес, бу очракта матриархат килеп чыга инде. Ир кеше үз-үзен раслап яшәргә өйрәнгән бит инде ул. Борынгы һәм урта гасырларда хатын-кыз, гомумән, мал тапмаган, ә гаилә учагын саклап, балаларны тәрбияләп, исәпсез-хисапсыз өй эшләре белән мәшгуль булган. Яшерен-батырын түгел, бала тәрбияләүнең күп өлеше, хәтта төп өлеше әниләр жілкәсенә төшә. Бу табигый да. Балага беренче чиратта әнисе кирәк. Шуңа акча артынан куып, үзенә төп миссиясен оныткан хатын-кызларны аңлай алмыйм. Борынгы гасырларда ирләр белән бергә сөңге тотып, ауга йөргән хатын-кызны күз алдына китереп буламы?... Әйе, кеше буларак без тигез, ләкин физиологик һәм рухи яктан – төрле, шуңа вазыйфаларыбыз да аерыла.

9 Гашыйк булуын хатын-кыз башлап үзе белдерүгә ничек карыйсыз?

– Минемчә, хатын-кыз тыйнак булырга һәм бу мәсьәләдә иң беренче сүзгә ир-ат әйтергә тиеш дип саныйм. Әмма ир-атлар кыюсызрак яки озак уйлай торган булса, үзләре үк беренче адым ясаган хатын-кызларны тәнкыйтьләү мөмкин түгел.

10 Хатын-кызларны ир-атларда иң беренче чиратта нәрсә жәлеп итә дип саныйсыз?

– Акыл, килеш-килбәт, ихласлык.

11 Хатын-кызларның үзегезнең кайсы якларыгызга игътибар итүгә көтәсез?

– Гаиләлә кеше чит-ят хатын-кыздан бернинди дә игътибар көтми инде ул... Гомумән, мин үземә артык игътибар иткәнне яратмыйм. Мактый башласалар, үз-

үземне кая куярга да белмим. Бу яктан әниемнең әтисе Нәжіп бабама охшаганмын.

12 Ир-атны артык чибәр һәм көчле хатын-кызлар куркыта, диләр. Бу, чынлап та, шулаймы?

– Иманлы кеше Аллаһы Тәгаләдән генә куркырга тиеш дип уйлайм.

13 Ир-ат белән хатын-кыз икесе ике галәмнән икәнә билгеле инде. Кайчакларда аларның бер-берсен аңламаулары шуннан килеп чыга да. Хатын-кызның нигә нәкъ менә шулай эшләгәннен үзегез аңламаган берәр очракны искә төшерегез әле.

– Андый очраклар булганы юк. Кайбер очракта хатыным белән бәхәс чыга, ләкин күпмедер вакыт үткәч, шул ачыклана: йә ул, йә мин дәрес фикердә булганбыз икән. Күбрәк, мөгаен, улдыр... Димәк, хатын-кыз акыллырак, сабыррак булырга тиеш дигән сүз бу. Гаиләдә икең бер фикердә, бер уйда, бер юлда булып яшәргә кирәк.

14 Хаклы икәнегезне яхшы беләсез, әмма хатыныгызның үз туксаны – туксан, хаклык аның ягында дип саный. Мондый очракта нишлисез? Үзегезнең хаклы булуыгызны исбатларга тырышып карыйсызмы әллә инде юл куясызмы?

– Бәхәснә моментында хәл итеп булмый. Кемдер юл куярга тиеш. Кайсы якның дәрес икәннен вакыт күрсәтә. Син – хатының булып, йә ул синең урында булып уйлап карау кирәктер. Гомумән, хаклык бәхәстә туа бит инде.

15 Шундый очракны күзаллык әле: сез ачыгып, арып-талып эштән кайтып керәсез, ә өйдә ашарга пешмәгән. Хатыныгыз, мин арыдым дип, диванда кырын ятып тора. Сез нишлисез инде? Кафега чыгып китәсез яки пиццага заказ бирәсез? Тиз генә үзегез берәр нәрсә пешерәсез?

– Ичйөгы, бәрәңге булса да пешерәм инде. Читтә пешкән ризык өйдә әзерләнгәнә белән берничек тә чагыша алмый.

16 Сер түгел, берәр жіргә жыена башласак, без, хатын-кызлар соңга калучан. Бу сезнең ачуны китерәме? Китерә икән, бу хәл белән ничек көрәшәсез?

– Баштарак борчыла идем, ләкин шунысы бар: мин үзем дә жітез кеше түгел. Кайда да булса барасы булса, алданрак жыена башлайбыз.

17 Хатын-кызлар еш кына... бүләк сайлауда ялгыша: ир-атка ошамастай бүләк бирә. Сез алган бүләкләрнең иң ошаганы һәм ошамаганы?

– Энә дә бүләк, дөя дә бүләк бит, иң мөһиме – игътибар. Барысы да ошый. Кайчакта хәтта бер елмаю да жітә.

Кызыл алма кулларыңда –
Кайнар кояш шикелле.
Шул алмаңны миңа суздың –
Йөрәк шашты, сикерде.

Битләрең дә алма кебек –
Тулып пешкән, кызарган.
Күңелеңә язлар килгән,
Бозлы кыллар кузгалган.



Ютәл генә димәгез

Көзге-кышкы айлар – иммунитетның чын-чынлап сыналу чоры. Салкын һәм дымлы һава, аяк-кулларның туңуы аркасында балага бик еш салкын тия, тамагы шешә, томаулы. Әле моңа тагын вируслар, инфекцияләр дә килеп өстәлсә, бронхитка да озак түгел. Мәктәпкәчә яшътәге сабыллар арасында иң күп таралган чирләрнең берсе ул. Республика балалар клиник хастаханәсенең пульмонология бүлгегә мөдире, балалар табибы – пульмонолог Илдар ЗИННӘТУЛЛИН белән балаларның тын юллары ялкынсыну – бронхит һәм аны кисәтү ысуллары турында сөйләшәбез.

Бронхит, әйткәнәбезчә, тын юллары – бронхларның ялкынсынуы ул. Күп очракта аны вируслар – грипп, парагрипп, аденовирус һәм бактерияләр – пневмококк, гемофиль таякчыгы, стрептококклар китереп чыгара. Кайчак баланың бронхит белән чирләвенә өйдәгә күгәрәк гөмбәсе, аллергеннар белән контактта булу, токсиннар да гаепле.

Бала бу чирне күбесенчә һава аша йоктыра. Клиник билгеләргә нигезләнеп, диагнозны табиб куя. Бронхитны ачыклау катлаулы түгел, рентген тикшерүе таләп ителми. Ләкин кайчак үпкәдән тавыш килгәндә, табиб рентген да билгеләргә мөмкин. Анысы чирнең үпкәләргә күчү-күчмәвен белү өчен кирәк.

Бронхитның төп билгеләре – дәвамлы ютәл. Башта ютәл коры була, дөваллагач, какырык куба, юеш ютәлгә әйләнә. Салкын тию, ОРВИ катлауланудан да балада бронхит башланьрга мөмкин. Югары температура, хәлсезлек, аппетит булмау – әлегә чирнең гомуми билгеләре. Балаларда гына күзәтелүче кискен обструктив бронхит булганда тын бетү, сулаганда тын юлларының гыжлавы кебек билгеләр дә була. Әлегә тавыш гади колакка да ишетеләп тора, баланың хәле авырая, ул еш-еш сулай, организмында интоксикация башлана. Бронхитның кискен гади һәм обструктив төрләре белән

5 яшькә кадәргә сабыллар ешрак авырый. Бу аларның иммунитеты ныгып житмәү белән аңлатыла бу. Баланың ютәле өч айдан артыкка сузылып, ел саен даими кабатланып торса, бу очракта инде чир дәвамлы формага күчкән була.

Бронхит – дөвалауга жиңел бирешә торган чир. Дөва чараларының берьюлы берничәсе билгеләнә. Физиологик раствор яки табиб билгеләгән дару белән небулайзер ярдәмендә ингаляцияләр ясау, ютәлне баса торган дарулар һәм кайчагында хәлнең катлаулыгына карап, антибиотиклар да билгеләнә. Дөвамлы бронхит вакытында антибиотиклар кулланмый булмый. Әмма бу даруларны фәкать табиб

кына билгеләргә тиеш, үзбелдекләнеп дөвалау чирне катлауландырырга гына мөмкин.

Баланың тын юлларын какырыктан арындыру өчен сулыш гимнастикасы һәм жиңелчә массаж да әйбәт. Сулыш гимнастикасы сыйфатында балага һава шарын кабарту яки шәмне өрәп сүндерү кебек гади генә уен элементларын тәкъдим итәргә була.

Бронхит – сабий балаларның сәламәтлегенә куркыныч тудыручы чир. Шуңа да баланың ютәленә, үзе үтәр, дип карарга кирәкми, кичекмәстән табибка күренергә кирәк. Вакытында дөваламасаң, аның үпкә ялкынсынуына китерүе ихтимал. Анысы инде күпкә катлаулырак.

Табиб кинәш итә:

- Бронхит белән авыручы балага суны күбрәк эчерергә кирәк. Сыеклык организмдагы токсиннарны юдырып чыгара. Обструктив бронхит вакытында бала еш-еш сулай һәм организмдагы сыеклык үпкәләрнең эшчәнлегенә өчен күбрәк тотыла. Су урынына гөлжимеш кайнатмасы, соклар, сөт бирергә мөмкин, әмма алар жылы булсын.
- Бала чирне аяк өсте генә кичерергә тиеш түгел. Әмма аны гел яткырып кына торырга да ярамай, югыйсә үпкәләргә сыеклык жылырга мөмкин. Күкрәк баласын ешрак әйләндерергә һәм кулга да ешрак алырга кирәк.
- Авыру бала яткан бүлмәнең температурасына игътибарлы булыгыз. Артык коры һәм эссе һава зыянлы. Иң яхшысы – температураның 18–22 градус чамасы булуы.
- Бала бактерияль бронхит белән авырган вакытта аны кайнар мунчага яки душка кертү тыела. Шулай ук кайнар пар сулату да хәлне катлауландырырга мөмкин.



Буыннар нигә сызлый?

Бу чирне күпләр картлык авыруы дип уйлый. Ялгышалар. Артрит япъ-яшь кешеләрдә, хәтта яшүсмерләрдә дә очрый. Республика клиник хастаханәсе консультатив поликлиникасының ревматология үзәге мөдире Игорь СЕРДЮК белән артритның килеп чыгу сәбәпләре һәм буыннарны дөвәләу турында сөйләшәбез.

Кул-аякларыбызның буыннары безгә ни өчен бирелгән барыбыз да белә – хәрәкәтләнәр өчен. Көннәрдән бер көнне буыннар бөгелми башласа, сызласа, яшәүнең бөтен яме югала. Буын чирләре арасында иң таралганы – артрит һәм артроз. Ревматоидлы артритны күпләр ревматизм чире белән бутый. Ревматизм балаларда һәм яшүсмерләрдә генә була һәм күп очракта йөрәк мускулларын зарарлый. Ә ревматоидлы артрит – артроздан аермалы буларак, буыннарның ялкынсынуы ул. Дөвәмлы артритның нилектән килеп чыгуы тулысынча билгеле түгел. Алай да өч сәбәпне атарга була: нәселдәнлек, стресс һәм көчле инфекция. Табиблык тәҗрибәдә бик көчле стресстан соң буыннары сызлаган кешеләрне күп очратырға туры килде. Стресс вакытында организм бөтен көчен бергә туплый, бөер өсте бизләре канга күп күләмдә гормон эшләп чыгара. Әлегә халәт озакка китсә, организм хәлсезләнә, иммун күзәнәкләрнең эшчәнлегә бозылып, алар организмның үз күзәнәкләренә каршы көрәш ача. Грипп, ангина кебек йогышлы чирләр белән авырганнан соң да ревматоидлы артрит башланырга мөмкин. Кайчак буыннарның сызлавында хламидия инфекциясе гаепле була. Бу очракта реактив артрит күзәтелә. Ревматоидлы артрит башта кул буыннарын,

аннары аяк буыннарын зарарласа, реактив артрит башта – аякларны, аннары кулларны зарарлый. Үз гомерендә бер тапкыр булса да буын авыртыуының нәрсә икән белмәгән кеше сирәктер. Буыннар авыр физик эш эшләгәннән дә авырта. Ничшиксез табибка күренгә кирәген ничек ачыкларга? Көне буге бәрәңге казып, кичкә аяклар сызласа – бу нормаль күренеш. Буыннарда көч килгән, ял иткәч, сызлану үтәргә тиеш. Әгәр буыннардагы авыртыу өч атнадан артыкка сузыла икән, димәк, сәбәп физик нагрузкада гына түгел. Кайчак буыннар тик торганда да бик каты сызлый. Торып йөри башлагач, авыртыу берәз басылган кебек була. Моңысы – буыннарда ялкынсыну процессы баруын күрсәтүче билге. Дөрөс диагнозы бары табиб кына куя ала. Ул башта һәр буынны җентекләп тикшерә. Кан анализы да бирергә кирәк булчак. Пациентның кул буыннары авыртмый, сызлау аякларда гына булса, хламидия инфекциясе булу-булмавын ачыклау өчен мазок тапшырыла. Анализ нәтиҗәләреннән чыгып, дөвә билгеләнә. Ул өч төп чарага корылган булырга тиеш. Аларның беренчесе – сызлауны басучы препаратлар. Икенчесе – ялкынсынуны басучы базис чаралар. Өченчесе – дөвәләу гимнастикасы. Дөвәләу гимнастикасыннан башка гына даруларның нәтиҗәлелеге тиешенчә була ал-

Моңы белү мөһим:

- Буыннарның сәламәтлеген саклау өчен иң беренче чиратта организмны инфекцияләрдән дөвәләргә кирәк. Ангина, грипп, пиелонефрит кебек чирләргә кисәтү берүк вакытта артритны да кисәтү.
- Ревматоидлы артритны дөвәләгәндә остеопорозга каршы профилактика ясау мөһим. Моңың өчен рационга кальцийга бай ризыкларны күбрәк кертергә кирәк.
- Ревматоидлы артрит – даими табиб күзәтүен таләп итүче чир.

мый. Ялкынсыну кимегәннән соң, хәрәкәт булмаса, сеңерләр тартылып, буыннар катып калачак. Менә шуның өчен дә гимнастикага кирәксез әйбер итеп карамагыз. Дару препаратлары курслап билгеләнә. Ләкин бу курслар шактый дөвәмлы һәм аны кешегә еллар буге, кайчак хәтта гомер буге да эчәргә туры килә. Шулай ук дөвә чарасы буларак, массаж, физиодөвә, аппликацияләргә дә әйтергә була. Күпләр буыннарны җылыту, балчык ванналары ясау файдалы ди. Көчле ялкынсыну вакытында боларны эшләргә ярамый. Кызганыч, ревматоидлы артриттан тулысынча дөвәлүй торган препаратлар әлегә уйлап табылмаган. Чирне дөвәләуга караганда, кисәтүе уңайлырак булуын истән чыгармагыз.



Хуплу

Беренче кар төшөп, йорт тирәсендә эшләр кимегәч, чуаш халкы бәйрәм итә башлый: дуслар, туганнар бер-берсенә кунакка йөри, җырлар җырлый, күңел ача. Менә шундый бәйрәмнәргә чуаш халкының уңган хужабикәләре төрле тәм-том, милли ризыкларын әзерләргә ярата.

Вера ЮНУСОВА – Татарстандагы Чуаш милли автономиясе житәкчесе урынбасары. Ул – Аксубай ягыннан, бүгенге көндә зур матур гаиләсә белән Биектауда яши. Жаваплы хезмәткәр, чуаш җырларын башкаручы, төрле милли бәйрәмнәр оештыручы ханым гына түгел, ул әле бик уңган хужабикә дә. Күрешкәч тә, аның матур итеп саф татарча сөйләменә сокландык. Вера ханым чуаш халкының камырдан пешерелә торган милли ризыгы ХУПЛУ әзерләп күрсәттә.

– Хуплуны безнең халык элек-электән иттән һәм ярмалардан пешергән. Бәрәңге кулланылышка кергәч, хуплуга ярма белән бергә бәрәңге дә куша башлаганнар. Гади халык итле ризыкны бәйрәмнәрдә генә ашаган, шуңа күрә хуплу бәйрәмнәренң затлы ризыгы булып саналган, – ди хужабикә.

Вера ханымның өендә нәселдәге кызларның килен булып төшкәч өй түренә элгән чигүле сөлгеләре, элеккеге милли киём-салымнар кадерләп саклана. Ул үзе дә борынгы гадәт-йолаларны үтәп, гаилә традицияләренә тугры калып яши. «Хуплуны без кунаклар җыйелганда, милли бәйрәмнәрдә, балага исем кушканда пешерәбез. Туган көннәргә барганда күчтәнәчкә дә алабыз. Мин әле әбиемнең дә чиккән сөлгеләргә төреп хуплу пешергән хәтерлим. Инде хәзер әбинең хуплу пешергән табасы миндә саклана, бу ризыкны шул табада гына әзерлим. Без аны ялтыратып юмыйбыз да, кырып чистартмыйбыз да. Өйгә кергән һәркем аның хуплу табасы икәнен аңлый. Без инде ничә өй алыштырдык, әмма хуплу табасын һәрвакыт үзем белән йөртәм, бик кадерле ул миңа!» – ди Вера ханым.



Кирәк

(7-8 кеше өчен)

Камыр өчен:

- 2 йомырка;
- 3 аш кашыгы көнбагыш мае;
- 1 стакан сөт;
- 1 аш кашыгы тирәсе сода, тоз.

Эчлек өчен:

- 2 кг бәрәңге;
- 1 кг ит (артык майлы булмаса, терлекнең эч маен кушабыз);
- 1 стакан тары ярмасы;
- 3 баш суган;
- тоз, борыч.



Фото: Анна Арахамия

Эш барышы:

■ Сода, тоз, йомырканы салып әйбәтләп болгатабыз.

■ Сөт, май салабыз.

■ Он салып, әйбәтләп камыр басабыз.

■ Камыр әзер булгач, эчлеккә тотынабыз: шакмаклап ит, бәрәңге турыйбыз, тәмләткечләр кушабыз, бәләштә исе чыкмасын өчен суганны майда берәз кыздырып салабыз.

■ Табага жәелгән камыр өстенә иң беренче эш итеп юылган тарыны салып тигезлибез. Артык май-

ны үзенә сеңдерсен, аз гына хуш ис чыгарып торсын өчен хуплуга тары да кирәк (бәләш пешкәч, эчлеккә тары салынганы сизелми).

■ Тары өстенә алдан әзерләнгән эчлекне салабыз.

■ Камырның икенче өлешен юка итеп кенә жәеп, хуплуның өстен томалыйбыз.

■ Гаиләгә багышлап матур теләкләр әйтә-әйтә, хуплуның кырыйларын матур итеп бәрәбез.

■ Бер йомырка сарысына аз гына су салып, болгатабыз да, мичкә

куяр алдыннан шуның белән хуплуның өстен майлап алабыз.

■ Сүрән утта 2,5 сәгать пешерәбез.

■ Хуплу әзер булгач, аны кунакларга өйдәге иң хөрмәтле кеше кисеп таратырга тиеш. Юнусовлар гаиләсендә хуш исләр аңкып торган хуплуны һәрвакыт Вера ханым үзенә тормыш иптәше Альберт әфәнде белән бергәләп кисеп, балаларына, кунакларга дигән өлешне матур тәлинкәләргә бүлеп чыгалар. Хуплу әле ул түгәрәк бәхет, гаилә иминлегә билгесе дә булып тора.

Мастер-классны оештыруда ярдәм иткәннәре өчен Татарстан халыкларының Дуслык йортына рәхмәт белдерәбез.



Моңа кадәр рационығызда витграсс булмаган булса, кичекмәстән кертегез сез аны. Гади генә итеп әйтсәк, витграсс – бодай уңымыннан әзерләнгән эчемлек ул. Дәрес туклану сәхифәсен даими әзерләүче Камила ДИМӨХӘММӘТОВА бу юлы безгә аның файдалы үзлекләрен ачар һәм әзерләү серләрен өйрәтер. Әлеге эчемлектә 70 процентка якин хлорофилл бар, ә ул организмны авыр металлдан чистарту процессында катнаша һәм гемоглобинны күтәрә. Ике аш кашыгы витграссагы файдалы матдәләр күләме 1,5 кг тазә яшелчәнәккә барабар. Ул тимергә, бакыр, кальцийга бай, составында аминокислоталар, антиоксидантлар, E, B₁, B₂, B₃, B₆ витаминнары булуы белән кыйммәтле.

Витграсс — сәламәтлек эликсиры

БОДАЙ УҖЫМЫНЫҢ СОГЫ:

- начар холестеринны киметә;
- кандагы шикәр күләмен көйли;
- какшаган иммунитетны ныгыта;

- ялкынсынуларга каршы тора;
- дәрес туклану рәвешен саклаганда артык авырлыктан арынырга булыша;
- тукумаларның яңаруын тизләтә;

- организмны токсиннардан һәм шлаклардан чистарта;
- калкансыман бизнең эшчәнлеген яхшырта

Әлеге могҗизалы эчемлекне ничек ясаргамы? Беренче карашка аны әзерләү озак сыман тоелырга мөмкин, ләкин без ул эчемлекне берничә атналык итеп әзерлибез. Моның өчен башта тарттырылмаган бодай сатып алып, аны үрдерергә кирәк. Үз тәҗрибәмнән чыгып әйтәм, минем бу беренче тапкырдан килеп чыкмады. Бодай күгәрде дә яраксызга әйләнде. Ничектер, берсендә интернетта бодай үрдерүнең бик кызыклы бер ысулын очраттым. Ул нәкъ менә бу эштә әлеге тәҗрибәсе булмаганнар өчен ярашлы. Зоокибәттән пәсиләр өчен рәшәткәле лоток сатып алабыз. Лотокны алганда игътибар итегез: өчпочмак эчендә «5» саны язылган булсын. Бу – аның азык-төлек өчен яраклы пластиктан ясалуын белдерә.

Бодайны юып (бер лотокка 150 г бодай), өстенә чиста су агызабыз. 5-6 сәгатътән бодай бүртә. Лотокның рәшәткәсенә марля яки бәз җәеп, берәз туфрак салабыз. Пульверизатордан су бөркеп, җирне юешлибез һәм

бүрткән бодайны тигезләп тезеп чыгабыз. (Туфракның сыйфатлысын сайлагыз, бодай андагы минералларны үзәнә ала.) Туфрак урынына юеш салфетка кулланып, бодайны салфетка өстендә дә үрдерергә мөмкин.

Лотокның өстен 2-3 көн – бодай тишеләп чыкканчы – полиэтилен элпә белән каплап торабыз. Көнгә берничә тапкыр ачып, пульверизатордан су бөркү мәҗбүри. Күгәрер дип курыксагыз, суга бер чәй кашыгы тозлы кәбестә суы өсти аласыз.

2-3 тәүлектән бодай уңымы баш калкыта башлай. Хәзер аның өстендәге элпәне алып, савытны тәрәзә төбенә куярга кирәк. Тагын 5-6 көннән уңымны кырып, согын да ясарга була.

Сок ясар өчен шнеклы соксыккыч яки иттарткыч кирәк. Иттарткыч кулланган очракта, тарттырылган уңым марля аша сөзелә. Әзер сокны боз өчен тәгаенләнгән формаларга салып, туңдыргычта алты айга кадәр сакларга мөмкин.

НИЧЕК КУЛЛАНЫРГА?

Һәр иртәне берәр шакмак туңдырылган сок кулландан башлагыз. Аны бер стакан лимонлы суга да салып эчәргә була. Организм ияләнгәч, көнөнә 2-3 шакмакка кадәр арттырыгыз. Бу бик көчле чара, моңарчы организмыгызны чистартмаган булсагыз, беренче көннәрдә дискомфорт та сизелергә мөмкин. Сәламәт булыгыз!

Кучкар. Күптәннән күңелегездә йөрткән хыялыгыз чыңга ашар. Эшегездә уңышка ирешерсез! Хыялларга бирелеп, сәламәтлегегез турында онытмагыз. Ай ахырында финанс проблемалары килеп чыкмасын өчен акчаны саклап тоту мәслихәт.

Үгезбозау. Романтик очрашулар көтелсә дә, башыгызны югалтып гашыйк булу кирәкмәс. Вак-төякләргә игътибарлы булыгыз. Уңышлы бара торган эшегез тукталмасын дисәгез, низагларга кермәгез.

Игезәкләр. Күңелле сәяхәт көтәчәк. Күрергә теләгән дуслыгыгызны очратырсыз. Туганнарыгыз белән дә мөнәсәбәтләрегез әйбәт. Балаларыгызның уку мәшәкәтләре килеп чыгар, булышып җибәрегез!

Кысла. Торак белән бәйлә катлаулы проблема чишелер. Яңа эш урыны тәкъдим итәләр. Тик эшегезне алыштырырга ашыкмагыз, гаиләгез белән киңәшләшегез. Айның икенче яртысында мәхәббәт өлкәсендә киеренке чор башлануы бар.

Арыслан. Шәхси тормышыгызда үзгәрешләр көтелә. Финанс хәлегезне яхшырта торган өстәмә эш табуыгыз бар. Машинагыгызны алыштырырга ашыкмагыз, андый зур адым ясар өчен уңышлы ай түгел.

Сәмбелә. Яңа танышулардан баш тартмагыз, алар арасында тормышыгызны уңай якка үзгәртәргә ярдәм итүче кирәкле кеше дә булчак. Бу айда чит телләр өйрәнә башласагыз, киләчәктә файдасын күрерсез. Ай ахырында хәлиткеч карарлар кабул итәргә ашыкмагыз.

Бизмән. Ноябрь сезнең өчен мәхәббәт һәм иҗат өлкәсендә уңышлы чор. Ай башында романтик очрашулар, мәхәббәт мажаралары көтелә. Тормышыгызны сизелерлек үзгәртәсегез килсә, вакыйгаларны ашыктырмагыз.

Чаян. Буш вакытыгызны гаиләгез белән үткәрегез. Алар сездән игътибар көтә. Сөйгәнегезгә көтелмәгән сюрприз ясап, мөнәсәбәтләрегез ныгыр. Зур әйберләр сатып алырсыз. Көндәлек мәшәкәтләренә хәл итү, ремонт ясау өчен яхшы вакыт.

Укчы. Үз-үзегезгә ышанычны югалтмыйча башлаган эшегезне ахырынача җиткерсәгез – зур күләмдә керем алырсыз. Бу айга планлаштырган сәяхәтегезне кичектереп торсагыз әйбәтрәк булыр.

Кәҗәмөгез. Дөньяга карашны үзгәртәргә өчен уңай вакыт килеп җитте. Алдыгызга куелган максатларың чыңга ашырыр өчен яңа юллар ачылыр. Бу айда бурычка акча алмагыз һәм биреп тә тормагыз.

Сукояр. Иҗади эзләнүләр, яңа идеяләр чоры. Жанга рәхәт хисләргә төренерсез. Тормыш иптәшегезгә башка күзлектән карарга өйрәнегез. Үжәт булсагыз, тормышыгызны үзегез теләгән якка бора алырсыз.

Балык. Спорт белән шөгыльләнәгез. Тормышта авырлыкны җиңәр көч табарсыз, читтән дә ярдәм килеп торыр, курыкмыйча дусларыгызга, туганнарыгызга таяна алырсыз.

ЯХШЫ ҺӘМ НАЧАР СЫЙФАТЛАР ТУРЫНДА

Бервакыт укучылар зирәк карт янына килеп шундый сорау бирәләр:

– Күпне күргән, белгән кеше буларак җавап бирегезче: ни өчен начар сыйфатлар кешене бик тиз биләп ала, ә яхшы сыйфатларны гадәт итеп алу бик авыр бирелә?

– Әгәр дә ашлык бөртекләрененң иң уңдырышлыларын кояшта калдырып, начарларын җиргә утыртсак нәрсә була? – дип, сорауга сорау белән җавап биргән зирәк карт.

– Кояшта калган орлыклар уңдырышлы булса да, бервакыт кибеп бетәчәкләр, ә җиргә утыртылган уңдырышсыз, начар орлыктан авыру үсентеләр чыгачак һәм начар уңыш бирәчәк, – дип җавап биргәннәр аңа укучылар.

– Кешеләр дә шулай: тыйнак кына игелекле эшләр кылып, күңел түрәндә якты матур сыйфатлар үстереп йөрисе урынга, бу эшләре турында кычкырып сөйләп, дөньяга чәчеп йөри башлыйлар. Һәм шуның белән матур эшләрен дә ямьсезләп куялар. Кимчелекләрен һәм гөнаһларын башкалар күрмәсен өчен эчкәрәк яшерәләр. Яшерен «орлыклар» үсеп, кешенең йөрәген үк зәһәрли башлыйлар. Сөз зирәгрәк булыгыз! – дип, карт сүзен йомгаклаган.

Укучылар зирәк картка рәхмәт әйтеп, уйланып китеп барган.

* * *

Көн яманы тиз китә, адәм яманы тиз китми.

Мәкаль

Кызып киткәндә кылынган гөнаһларның гафу ителүенә өмет бар, әмма тәкәбберлек белән эшләнган бозыклыкның гафу ителүенә өмет юк.

Суфьян әс-Саури
(716–778 елларда яшәгән математик).

Кулыңнан яхшы эш килмәсә, күңелеңдә ниятең яхшы булсын.

Мәкаль

Вак гамәлләр вак адәмнәрне тудыра.

Бенджамин Дизраэли (1804–1881 елларда яшәгән
Бөекбритания премьер-министры, язучы).

Кеше булу кыен түгел, кешелекле булу кыен.


Мәкаль

Һәр кешедә кояш бар. Аңа яктыртырга ирек бирергә кирәк.

Сократ (б. э. кадәр 469–399 елларда яшәгән философ).

сүз
жедис
зирәк
кемедән

«Хатын-кыз галәмә»
сәхифәсен
Лилия Гәрәева,
Раилә Хәялиева
әзерләде.



ТУГАН ЖИРЕ – ИЛҖАМ ЧЫГАНАГЫ

Гадәттә, ир-ат рәссамнардан: «Талантлы хатын-кыз рәссамнар бармак белән генә санарлык», – дигән фикерне ишетергә туры килә. Рәссам Чулпан Билалованы алар шушы мактаулы исемлеккә кертәләр. Һәм ул ижат иткән дөньяга сәяхәт итүдән тәм табып, талантына сокланып, аңа рәхмәтләрен белдерәләр. Алай гына да түгел, аның кулын ир-ат рәссамнар кулы белән чагыштыралар, ягъни бик талантлы дип табалар. Без дә шул ук бәяләмәдә.

Чулпан – Башкортстанның Шәехзадә Бабич исемендәге Дәүләт премиясе лауреаты. 2005 елда дөнья буйлап узган «ЮНЕСКОның дөнья мәдәнияте казанышлары. Цивилизацияләр диалогы» ижади сәяхәт экспедициясендә катнашкан. Франциянең Лион шәһәрендәге П. Гарсен сараенда шәхси күргәзмәсен ачкан. Аның кайсы Халыкара арт-симпозиумнарда, арт-фестивальләрдә, биеннале, олуг күргәзмәләрдә катнашуын санап чыгар өчен генә дә берничә сәгать кирәк булыр иде! Китаплар өчен генә дә меңгә якын иллюстрация ясаган! Болар барысы да Мәскәүдә яшәп ижат итүче рәссам, график, дизайнер Чулпан Билалова турында.

1987 елны Башкортстанның Акмулла исемендәге дәүләт университетын тәмамлагач, ул берничә ел мәктәп һәм колледж укучыларына сынлы сәнгать дәресләре бирә, 1999–2007 елларда «Акбүзат» балалар һәм яшүсмерләр журналында бүлек мөдире, җаваплы сәркатип булып эшли. 2007 елда ул инде Мәскәүнең «АРС Комьюникейшенс» эвент-компаниясе креатив бүлегенең арт-директоры. Россия Рәссамнар берлеге әгъзасы Чулпан Билалова 2016 елдан – ирекле рәссам. Аның

ижаты Бөекбритания, Кипр Республикасы, Болгария, Голландия, Франция тамашачыларына да таныш, әсәрләре күп дәүләт тупланмаларын бизи. Алабугада узучы Халыкара арт-симпозиумнарда берничә ел бие катнашып килә. Шулкадәр күп бәйгеләрдә җиңеп чыккан рәссам нинди була икән? «Мин, – ди Чулпан, – бик эмоциональ зат, кешеләрне яратам. Яңа картинама тотынсам, аны унар сәгать һәм бер сулышта, куллар тәмам арыганчы язам, ә инде тәмамлагач, картинага бернәрсә дә өстәрлек булмый!» Чулпан әсәрләрендәге күңелле балачак мизгелләре һәркемгә якын. Голландиянең Геффен шәһәрендәге студиясендә дә языла бу тематикадагы картиналар. «Әмма беркайчан да чит илдә яшәп калмас идем, – ди ул. – Мин туган җиремдә генә илһам алам!»

Аның ижаты төрле күргәзмәләрдә дәрәжәле урыннар белән бәяләнә. 2018 елда ватандашлары аны Бөтенроссия сынлы сәнгать бәйгесе лауреаты буларак алкышлый. Аның мәгълүм җырга багышланган «Китә казлар Донбасска», милли гореф-гадәтне чагылдырган «Кыз урлау», атларны гәүдәләндергән «Кара елкыны су кертү», «Кылган» һәм башка искиткеч композицияле фәлсәфи, экспрессив, динамик, эмоциональ, туган як рухы, йолалар, гореф-гадәт һәм башка сакраль үзенчәлекләр, халыкның милли рухы сеңгән әсәрләре беркемне дә битараф калдырмый. Рәссамның шәхси күргәзмәсе Казанда да ачылып өле. Татарстан Чулпан Билалованы үзгә зур түземсезлек белән көтә!

Зилә НИГЪМӘТУЛЛИНА



ЧУЛПАН БИЛАЛОВА



ALEXANDER BOGDANOV

Романтика ваших чувств!

Казань, «SUVAR PLAZA», 1-й этаж
тел: 8 (843) 267 17 37
alexanderbogdanov.com

ПРЕДЪЯВИТЕЛЮ КУПОНА

СКИДКА

10%

РЕКЛАМА